


സത്യജ്വാല

മാസിക



**മെത്രാൻസിനധും
അല്മായഅസംബിയും**

**'കത്തോലിക്കാ
അല്മായഅസംബി 2014'**

**കത്തോലിക്കാസഭയിൽ
പുരോഹിതർ എന്തിന?**

സത്യജ്ഞാപനം

കേരളകത്തോലിക്കാ സഭാനവീകരണപ്രസ്ഥാനം (KCRM) ഒരുക്കുന്ന സാമൂഹിക ചർച്ചാപത്രം

ജനുവരി 2014

പുസ്തകം 1

ലക്കം 11

എഡിറ്റർ

ജോർജ്ജ് മുലച്ചാലിൽ
വള്ളിച്ചിറ പി.ഒ. കോട്ടയം-686574
ഫോൺ: 9497088904
e-mail: geomoole@gmail.com

വരിസംഖ്യ അയയ്ക്കേണ്ട വിലാസം:

സി.വി.സെബാസ്റ്റ്യൻ മൂട്ടുശ്ശേരിൽ
സർക്കുലേഷൻ മാനേജർ, 'സത്യജ്ഞാപനം'
ആർപ്പാക്കര ഹൗസ് പി.ഒ., കോട്ടയം- 686008
ഫോൺ: 9496128188

ബാങ്ക് : S B T, Pala Branch

A/c No. 67117548175
A/c Name: Kerala Catholic Church
Reformation Movement
IFSC Code: SBTR0000120

അന്താരാഷ്ട്ര ബ്ലോഗ്: www.almayasabdam.blogspot.com

ഈ ലക്കത്തിൽ

മെത്രാൻ സിനഡുകളുടെ പശ്ചാത്തലത്തിൽ
അത്മായ അസംബിളുകളുടെ പ്രസക്തി

മുഖക്കുറി 3

'കത്തോലിക്കാ അത്മായഅസംബിളി 2014'

വിൻസെന്റ് മാത്യു 5

മെത്രാൻസിനഡും അല്മായഅസംബിളും

സക്കിയാസ് സെടുകനാൽ 9

'കത്തോലിക്കാ അത്മായഅസംബിളി 2014'-ലേക്ക്

പ്രതിനിധികളെ ക്ഷണിക്കുന്നു!

..... 12

കർദ്ദിനാൾ ആലഞ്ചേരിക്കും

മറ്റു മെത്രാന്മാർക്കും ഒരു കത്ത്

ഡോ. ജെയിംസ് കോട്ടൂർ 13

വൈദികരുടെ അനിതികൾക്കെതിരെ

അന്തർദേശീയ ടെലി-കോൺഫറൻസ്

ജോസഫ് പടന്നമാക്കൽ - യു. എസ്. എ. 14

സഭാനവീകരണത്തിന് ഫ്രാൻസിസ് മാർപ്പാപ്പായുടെ

ആദ്യചുവടുകൾ

..... 15

മണ്ണയ്ക്കനാട് പള്ളി വികാരിയെതിരെ കേസ്!

കെ. സി. ആർ. എം. മണ്ണയ്ക്കനാട് യൂണിറ്റ് 17

കത്തോലിക്കാസഭയിൽ പുരോഹിതർ എന്തിന്?

ചാക്കോ കളരിക്കൽ - യു. എസ്. എ. 18

പുരോഹിത്യവും ഗാർഹസ്ഥ്യവും

ജോസഫ് കാലായിൽ 20

അനിതികൾക്ക് മുഖമുടിയാക്കി

റെക്കോർഡ് ക്രിസ്മസ് ഘോഷയാത്ര!

ഫാ. ഡേവിഡ് കാച്ചപ്പിള്ളി 22

ഇനിയൊരിക്കലും ഉന്മാദപ്രകടനങ്ങൾക്കായി
നിരത്തുകൾ കെട്ടിയടയ്ക്കരുത്

ഫാ. അഡ്വ. ജോർജ്ജ് പുലിക്കുത്തിയിൽ 24

'തൃശൂർ അതിരൂപതയ്ക്കെതിരെ

അന്വേഷണം വേണം'

കേരള കാത്തലിക് ഫെഡറേഷൻ 25

ഭക്തിച്ചന്തയുദ്ഘാടന മഹാമഹം!

..... 26

ഫ്രാൻസിസ് മാർപ്പാപ്പയെ വധിക്കാൻ മാഫിയാ

സംഘങ്ങൾ ഗുഡ്വോലോം നടത്തുന്നതായി മുന്നറിയിപ്പ്

..... 26

അതും സംഭവിക്കാം!

കെ. എം. ജെ. പയസ് 27

ബൈബിൾ എങ്ങനെ നിരോധിക്കപ്പെട്ടു?

ജോസഫ് മണിമല 28

ഫാ. ഓണക്കുളവും വി. മനിയക്കുട്ടിയും

പി. കെ. മാത്യു ഏറ്റുമാനൂർ 29

ഇന്ദുലേഖയുടെ സഹനസമരം

കേരള കൗമുദി 32

ബൈബിൾ കൺവെൻഷനിൽനിന്നുള്ള

'തിരുവായ്' മൊഴികൾ


..... 33

കർത്താവിന്റെ ശത്രുക്കളെ തിരിച്ചറിയുക

കാത്തലിക് ലേമൻസ് അസോസിയേഷൻ 34

സത്യജ്ഞാപന മാസിക

വരിസംഖ്യ	ഇൻഡ്യയിൽ	വിദേശത്ത്
ഒറ്റപ്രതി	15 രൂപ	70 രൂപ
ഒരു വർഷം	150 രൂപ	750 രൂപ
5 വർഷം	600 രൂപ	3000 രൂപ



[പേരുവയ്ക്കാത്ത രചനകൾ എഡിറ്ററുടേത്] [രചനകളിലെ അഭിപ്രായങ്ങൾ അതാത് രചയിതാക്കളുടേത്]

“സാത്താന്റെ കൂടിലത്രങ്ങളെ എതിർത്തുനിൽക്കാൻ ദൈവത്തിന്റെ എല്ലാ ആയുധങ്ങളും ധരിക്കുവിൻ. എന്തെന്നാൽ, നമ്മൾ മാംസത്തിനും രക്തത്തിനും എതിരായിട്ടല്ല, പ്രഭുത്വങ്ങൾക്കും ആധിപത്യങ്ങൾക്കും ഈ അന്ധകാരലോകത്തിന്റെ അധിപൻമാർക്കും സ്വർഗീയ ഇടങ്ങളിൽ വർത്തിക്കുന്ന തിന്മയുടെ ദുരാത്മാക്കൾക്കു മെതിരായിട്ടാണു പടവെട്ടുന്നത്. അതിനാൽ, ദൈവത്തിന്റെ എല്ലാ ആയുധങ്ങളും ധരിക്കുവിൻ” (എഫേ. 6: 11-12).

ജനുവരി 2014 പുസ്തകം 1 : ലക്കം 11

സത്യജ്വാല

മുഖക്കുറി

മെത്രാൻ സിനഡുകളുടെ പശ്ചാത്തലത്തിൽ അത്മായ അസംബ്ലികളുടെ പ്രസക്തി

2014 ഫെബ്രുവരി 5 മുതൽ 12 വരെ, പാലാ യിൽ അഖിലഭാരത കത്തോലിക്കാ മെത്രാൻസിനഡ് (CBCI) നടക്കുകയാണ്. സഭയിലെ 99.9% വരുന്ന വിശ്വാസിസമൂഹത്തിന്റെ പ്രാതിനിധ്യമില്ലാതെ നടത്തുന്ന ഇത്തരം മെത്രാൻ സിനഡുകൾ അക്രൈസ്തവവും സഭാവിരുദ്ധവുമാണെന്നു പ്രഖ്യാപിച്ചുകൊണ്ട്, ആ സമയത്തുതന്നെ ഒരു ‘അത്മായ അസംബ്ലി’ നടത്താൻ, വിവിധ ക്രൈസ്തവസംഘടനാപ്രവർത്തകരും ചിന്തകരും എഴുത്തുകാരും പണ്ഡിതൻമാരുമായ അത്മായപ്രമുഖർ ചേർന്നു തീരുമാനിച്ചു കഴിഞ്ഞു. ഇതു കേരളസഭാചരിത്രത്തെ മാറ്റിമറിക്കാൻ പോരുന്ന ഒരു മഹത് സംരംഭമായിരിക്കും എന്ന തരത്തിലുള്ള വിലയിരുത്തലുകൾ, വിവിധ ബ്ലോഗുകൾവഴിയും മറ്റ് സോഷ്യൽ മീഡിയകൾവഴിയും ലോകമെമ്പാടുമുള്ള മലയാളികത്തോലിക്കാ സമൂഹം നടത്തിക്കൊണ്ടിരിക്കുകയാണ്. ഇത്തരൂണത്തിൽ വിശ്വാസികളുടെ ഇത്തരം സഭാഅസംബ്ലികളുടെ സാംഗത്യത്തെയും സുവിശേഷസാധുതയെയുംകുറിച്ച് ആലോചിക്കുന്നത് ഉചിതമായിരിക്കുമെന്നു കരുതുന്നു.

സുവിശേഷകാഴ്ചപ്പാടിലും രണ്ടാം വത്തിക്കാൻ കൗൺസിൽ പ്രഖ്യാപനമനുസരിച്ചും, സഭയെന്നാൽ വിശ്വാസികളുടെ കൂട്ടായ്മാസമൂഹമാണ്. സഭ കൂട്ടായ്മാസമൂഹമെങ്കിൽ, സഭയെ സംബന്ധിച്ചുള്ള കാര്യങ്ങൾ ചർച്ചചെയ്യേണ്ടതും തീരുമാനങ്ങളെടുക്കേണ്ടതുമെല്ലാം ആ കൂട്ടായ്മാസമൂഹമാണ്. ആദിമസഭയിലേക്കു നോക്കിയാൽ, അതങ്ങനെയാണു നടന്നുപോന്നിരുന്നതെന്നു കാണാനാകും. യൂദാസിനുപകരം മറ്റൊരു അപ്പോസ്തലനെ കണ്ടെത്തിയതും (അപ്പോ. പ്രവ.1:15-26), സഭയുടെ

ഭൗതികകാര്യങ്ങൾ നടത്തുവാൻ ഏഴുപേരെ തിരഞ്ഞെടുത്തതും (അപ്പോ.പ്രവ.6:1-6) വിശ്വാസിസമൂഹമായിരുന്നു. സഭാസംവിധാനത്തെക്കുറിച്ച് അപ്പോസ്തലരുടെ പ്രമാണരേഖയെന്നു പറയാവുന്ന അപ്പോ.പ്രവ. 6:1-6-നുശേഷം, ആദിമസഭാപാരമ്പര്യത്തെക്കുറിച്ചുള്ള വിവരങ്ങൾ നൽകുന്ന ലിഖിതരേഖ നാം കാണുന്നത്, പന്ത്രണ്ട് അപ്പസ്തോലന്മാരുടെയും പ്രബോധനങ്ങളായി, ‘ഡിഡാക്കേ’ എന്ന പേരിൽ പ്രസിദ്ധീകൃതമായ എ.ഡി. 140-ലെ ഗ്രന്ഥത്തിലാണ്. അതിൽ, മെത്രാന്മാരെയും മേലമ്പേഷകരെ-deacons-യും തിരഞ്ഞെടുക്കുമ്പോൾ ഓരോ വിശ്വാസിയും ശ്രദ്ധിക്കേണ്ട കാര്യങ്ങളെപ്പറ്റി ഇങ്ങനെ എഴുതിയിരിക്കുന്നു. “.....അതുകൊണ്ട്, കർത്താവിനുചേർന്ന മെത്രാന്മാരെയും മേലമ്പേഷകരെയും തിരഞ്ഞെടുക്കുക. പണമോഹികളെ ആയിരിക്കരുത്; എളിമയുള്ളവരെയും സത്യസന്ധരെയും യോഗ്യത തെളിയിക്കപ്പെട്ടവരെയുമായിരിക്കണം തിരഞ്ഞെടുക്കേണ്ടത്. എന്തെന്നാൽ അവർ പ്രവാചകരുടെയും പ്രബോധകരുടെയുമായ ശുശ്രൂഷകളിൽക്കൂടി നിങ്ങളെ സേവിക്കേണ്ടവരാണ്” (The Faith of Early Fathers Vol. 1, William, A Jurgen’s, Page 4- സ്വന്തം തർജ്ജമ). സഭയുടെ ആദ്ധ്യാത്മിക-ഭൗതികഘടനകളുടെമേൽ വിശ്വാസിസമൂഹത്തിനുണ്ടായിരുന്ന മേൽക്കൈയാണ്, ഈ അപ്പസ്തോലികരേഖ തെളിയിക്കുന്നത്. മെത്രാന്മാരെ വാഴിക്കുന്നതുസംബന്ധിച്ച്, ആദിമസഭാപിതാക്കന്മാരിൽ പ്രമുഖനായ സെന്റ് ഹിപ്പോളിറ്റസ് (3-ാം നൂറ്റാണ്ട്) നിർദ്ദേശിക്കുന്നത് ഇപ്രകാരമാണ്: “ഒരുവൻ എല്ലാവരാരും തിരഞ്ഞെടുക്കപ്പെട്ടതിനുശേഷം മെത്രാനായി അഭിഷേചിക്കപ്പെട്ടെ. എല്ലാവർക്കും ഹൃദ്യനായ ഒരാളുടെ പേരു നിർദ്ദേശിക്ക



പ്പെട്ടാൽ, ജനങ്ങൾ സഭാശുശ്രൂഷകരോടും മെത്രാന്മാരോടുംകൂടെ കർത്താവിന്റെ ദിനത്തിൽ ഒത്തുകൂടട്ടെ. എല്ലാവരുടെയും അംഗീകാരത്തോടെ, മെത്രാന്മാർ അദ്ദേഹത്തിനുമേൽ കൈകൾ വയ്ക്കുകയും, സഭാശുശ്രൂഷകർ നിശ്ശബ്ദരായി നിൽക്കുകയും വേണം. അവർ മാത്രമല്ല, എല്ലാവരും നിശ്ശബ്ദതയിൽ മുഴുകി, പരിശുദ്ധാരുപിയുടെ ആഗമനത്തിനായി തങ്ങളുടെ ഹൃദയങ്ങളിൽ പ്രാർത്ഥിച്ചുകൊണ്ടിരിക്കണം” (മുൻഗ്രന്ഥം, പേജ്-166: സ്വന്തം തർജ്ജമ). പ്രാചീനമായ ഈ സഭാരേഖയനുസരിച്ചും, തങ്ങളുടെ ആദ്ധ്യാത്മികശുശ്രൂഷകരായ മെത്രാന്മാരെ തിരഞ്ഞെടുക്കുന്നതും അന്തിമമായി അംഗീകരിക്കുന്നതും വിശ്വാസിസമൂഹമാണെന്നു കാണാം. ഇതെല്ലാം സഭാസംവിധാനം സംബന്ധിച്ച് അപ്പസ്തോലന്മാർ മുന്നോട്ടുവച്ച പ്രമാണരേഖ (അപ്പോ.പ്രവ. 6:2-4) യ്ക്ക് അനുരൂപവും യേശുവിന്റെ കല്പനകൾക്ക് അനുസൃതവുമാണ്.

ഭാരതനസ്രാണിസഭയിൽ നിലനിന്നിരുന്ന സഭാഘടനയും അതിനാധാരമായിരുന്ന ‘മാർത്തോമ്മായുടെ മാർഗ്ഗവും വഴിപാടും’ (Law of Thomas) എന്നറിയപ്പെടുന്ന നസ്രാണി പാരമ്പര്യവും പരിശോധിച്ചാൽ, അതും അപ്പസ്തോലന്മാരുടെ അതേ പ്രാമാണികപ്രഖ്യാപന (അപ്പോ.പ്രവ. 6:1-6) ത്തിന്റെ ഭാരതീയാവിഷ്കാരമായിരുന്നെന്നുകാണാം. ഇക്കാര്യം, വിഖ്യാതസഭാചരിത്രകാരനായ റവ.ഡോ. സേവ്യർ കുടപ്പുഴ ഇങ്ങനെ സ്ഥിരീകരിച്ചിരിക്കുന്നു: “പുതിയ നിയമപശ്ചാത്തലത്തിന്റെ സ്വാഭാവികശേഷതകളുമായി മാർത്തോമ്മാ ക്രിസ്ത്യാനികളുടെ സഭാഭരണസമ്പ്രദായത്തിനും വളരെ അടുപ്പമുണ്ടായിരുന്നു. അവരുടെ വികേന്ദ്രീകൃതമായ സഭാഭരണരീതി, അപ്പോ. പ്രവ. 6:1-6 വാക്യങ്ങളിൽനിന്നും പ്രചോദനമുൾക്കൊണ്ടുകൊണ്ടുള്ളതായിരുന്നു. അപ്പസ്തോലന്മാർ നൽകിയ മുൻഗണനയ്ക്കുള്ള ഒരു ഉത്തമമാതൃകയാണ് നാമിവിടെ കാണുന്നത്” (Ecclesial Identity of the Thomas Christians - പേജ് 74, സ്വന്തം തർജ്ജമ).

ചുരുക്കത്തിൽ, ബൈബിൾ പരാമർശിതമായ ആദിമസഭയിലും, ഒന്നാം നൂറ്റാണ്ടുമുതൽ തന്നെ ഭാരതനസ്രാണിസഭയിലും നിലനിന്നിരുന്ന സഭാസമ്പ്രദായം സഭാത്മകമായിരുന്നു; അതായത്, വിശ്വാസികളുടെ കൂട്ടായ്മയായ സഭാസമൂഹത്തിന്റെ കൂട്ടായ വിവേകത്താൽ നയിക്കപ്പെടുന്നതായിരുന്നു. ഫ്രാൻസിസ് മാർപ്പാപ്പായുടെ പ്രബോധനമനുസരിച്ച്, എല്ലാവരും ചേർന്ന ഇത്തരം കൂട്ടായ്മകൾക്കാണ്, അതായത് മൊത്തം സഭയ്ക്കാണ്, അപ്രമാദിത്വമുള്ളത്; അല്ലാതെ, മാർപ്പാപ്പായ്ക്കോ മെത്രാനോ മെത്രാൻസംഘങ്ങൾക്കോ അല്ല (കാണുക, ‘സത്യജ്വാല’ ഒക്ടോ. 2013 പേജ് 8). ഇതിന്റെ വെളിച്ചത്തിൽ നോക്കിയാൽ ആദിമസഭാ

പാരമ്പര്യപ്രകാരമുള്ള വിശ്വാസികളുടെ സമ്മേളനങ്ങളും ഭാരതനസ്രാണിസഭയുടെ പള്ളിയോഗങ്ങളും യേശുചൈതന്യത്തിന്റെ സാന്നിധ്യമുണ്ടായിരുന്ന യഥാർത്ഥ സഭായോഗങ്ങളായിരുന്നുവെന്നു കാണാം.

ക്രൈസ്തവസഭ റോമൻ സാമ്രാജ്യമതമായി മാറിയതോടെയാണ് ഈ സഭായോഗങ്ങൾ അവിടെ അന്യംനിന്നുപോയത്. പകരം, മെത്രാൻസ്ഥാനികളായി അവരോധിക്കപ്പെട്ട സഭാമുപ്പന്മാരുടെ ആധികാരികസമ്മേളനങ്ങൾ സഭായോഗങ്ങളായി അവതരിക്കപ്പെടുകയും, തൽഫലമായി സഭ പൗരോഹിത്യാധിപത്യത്തിലാവുകയും ചെയ്തു.

പക്ഷേ, റോമൻ സ്വാധീനമില്ലാതിരുന്ന നസ്രാണിസഭയിൽ അപ്പസ്തോലികനിർദ്ദേശപ്രകാരമുള്ള സഭായോഗങ്ങൾതന്നെ തുടർന്നുപോന്നു. മാത്രമല്ല, ഇടവകതലത്തിലും പ്രാദേശികതലത്തിലും ആകമാനനസ്രാണിസഭാതലത്തിലുമായി മൂന്നു തട്ടുകളുള്ള ഒരു ആഭ്യന്തരസംവിധാനമായി അതു വികാസം പ്രാപിക്കുകയും ചെയ്തു. റോമൻ മത-രാഷ്ട്രീയ ശക്തിപ്രകടനമായി 1599-ൽ ഇവിടെ അരങ്ങേറിയ ഉദയംപേരൂർ സുന്നഹദോസിലൂടെ റോമൻ കത്തോലിക്കാമതവും അതിന്റെ സമ്പ്രദായങ്ങളും ഇവിടെ അടിച്ചേൽപ്പിക്കുവരെ അപ്പസ്തോലിക സഭായോഗപാരമ്പര്യം നിലനിർത്താൻ നസ്രാണിസഭയ്ക്കു കഴിഞ്ഞു.

ഈ സുന്നഹദോസിൽ പാസാക്കിയെടുത്ത കാനോനുകളുടെ ബലത്തിൽ വിശ്വാസിസമൂഹത്തിന്, അതായത് സഭയ്ക്ക്, മേൽക്കൈ ഉണ്ടായിരുന്ന നസ്രാണിസഭാപാരമ്പര്യത്തിന്മേലുള്ള ഒരു തുറന്ന ആക്രമണമാണ് പോർട്ടുഗീസുകാർ ഇവിടെ അരങ്ങേറിയത്. അതിനെതിരെയുള്ള നസ്രാണിസമൂഹത്തിന്റെ ചെറുത്തുനിൽപ്പുകളുടെ ഉത്തമദൃഷ്ടാന്തങ്ങളാണ്, 1632-ലെ ഇടപ്പള്ളിയോഗവും 1653-ലെ കുനൻകുരിശ് സത്യവും. ഇതിൽ കുനൻകുരിശ് സത്യം, നസ്രാണിസഭയുടെ പിളർപ്പിനു കാരണമായി.

കത്തോലിക്കാവിഭാഗമായി തുടർന്ന നസ്രാണികൾ അന്നുമുതൽ ഇന്നുവരെ തങ്ങളുടെ പള്ളിയോഗപാരമ്പര്യം വീണ്ടെടുക്കാനുള്ള പരിശ്രമത്തിലാണ്. 1773-ലെ അങ്കമാലിയോഗത്തെയും, 1854-ലെ കുറവിലങ്ങാട്ടുയോഗത്തെയും 1892-ലെ പാലാ യോഗത്തെയും നമ്മുടെ പരമ്പരാഗത പള്ളിയോഗസമ്പ്രദായം നിലനിർത്താൻ നമ്മുടെ പൂർവ്വികർ നടത്തിയ പരിശ്രമങ്ങളുടെ ഉജ്ജ്വല ഉദാഹരണങ്ങളായി കാണാം. ഇതിൽ 1892-ലെ പാലാ യോഗമായിരുന്നു, മെത്രാന്റെ പത്രമേനിസ്വരൂപണത്തിനുള്ള ഇടവകവിഹിതം ഏകപക്ഷീയമായി നിർണ്ണയിച്ചു ലവീഞ്ഞു മെത്രാനിറക്കിയ കല്പനയെ തിരസ്കരിച്ചു തീരുമാന

(ശേഷം പേജ് 7-ൽ)



‘കത്തോലിക്കാ അൽമായഅസംബ്ലി 2014’

വിൻസെന്റ് മാത്യു

(പ്രസിഡന്റ്, കാത്തലിക് ലേമെൻസ് അസോസിയേഷൻ)

യേശുവിന്റെ പന്ത്രണ്ട് അപ്പസ്തോലന്മാരിൽ ഒരാളായ മാർത്തോമ്മായാൽ എ.ഡി. 52-ൽ ഭാരതത്തിൽ സ്ഥാപിതമായ ഈ അപ്പസ്തോലികസഭയ്ക്ക് തികച്ചും ബൈബിളിയിൽ നിന്നും ഈ നാടിന്റെ സംസ്കാരത്തിനിണങ്ങുന്നതുമായ ഒരു പ്രവർത്തനശൈലിയാണ് മാർത്തോമ്മാശ്ലീഹാകൽപ്പിച്ചുനൽകിയത്. ഇതിനെ ‘മാർത്തോമ്മായുടെ മാർഗ്ഗം’ (Law of Thomas) എന്നു വിളിക്കുന്നു. നസ്രായനായ യേശുവിന്റെ ഈ നാട്ടിലെ അണികൾ ‘നസ്രാണികൾ’ എന്ന പേരിൽ അറിയപ്പെടുന്നു. രണ്ടായിരം കൊല്ലത്തെ പ്രയാണത്തിനിടയിൽ ലോകത്തെ മറ്റു ക്രിസ്തീയസമൂഹങ്ങളെല്ലാം അപ്പസ്തോലപ്രവർത്തനങ്ങളിലൂടെ വിരചിതമായ സഭാമാതൃക കൈവിട്ടപ്പോൾ, നസ്രാണികൾ മാർത്തോമ്മാ നിയമത്തിലൂടെ അപ്പസ്തോലപ്രവർത്തനസമ്പ്രദായം നെഞ്ചിലേറ്റി പരിപാലിച്ചുപോരുകയാണ് ചെയ്തിട്ടുള്ളത്. ദൈവത്തിന്റെ നന്മയിൽ നിന്നുയിർക്കൊണ്ട അപ്പസ്തോലപ്രവർത്തനമാതൃകകളെ ഉപേക്ഷിച്ചുകളഞ്ഞ മറ്റു സഭകൾ, ഭ്രാന്തമായ ലോകക്രമത്തിന്റെ അതിപ്രസരമുള്ള സർവ്വാധിപത്യസമ്പ്രദായത്തെ പകരം പ്രതിഷ്ഠിച്ച് സഭയിൽ തിന്മയുടെ വിത്തുവിതച്ചു.

ഔന്നത്യത്തിന്റെ പ്രതീകമായ ആത്മീയമണ്ഡലത്തിൽ വ്യാപരിച്ചുകൊണ്ട് ദൈവപുത്രനായ യേശുവിന്റെ പൗരോഹിത്യശുശ്രൂഷകരായി വ്യാപരിക്കേണ്ട അപ്പസ്തോലപിൻഗാമികൾ കോൺസ്റ്റന്റൈൻ ചക്രവർത്തി വച്ചുനീട്ടിയ അധോമണ്ഡല ഭൗതികസ



മ്പത്തും ആർഭാടവും പ്രതാപവും സർവ്വാത്മനാ സ്വീകരിച്ച്, ആദ്ധ്യാത്മിക ഔന്നത്യത്തിൽ നിലനിർത്തേണ്ട അപ്പസ്തോലികസ്ഥാനത്തിനു കരിനിഴൽ വീഴ്ത്തിയിരിക്കുന്നു. യേശു സ്വതന്ത്രരാക്കിയ ദൈവജനത്തിനുമേൽ സർവ്വാധിപത്യം പ്രഖ്യാപിക്കുന്ന കാനോൻ നിയമങ്ങൾ നിർമ്മിച്ച് അവരുടെ മേൽ ഭരണം നടത്തിക്കൊണ്ടിരിക്കുന്നു. യേശു ശപിച്ചുതള്ളിയ പൗരോഹിത്യം വീണ്ടും ക്രിസ്തുമതത്തിലൂടെ പ്രബലമായിരിക്കുന്നു. രാജകീയാധികാരങ്ങളും വേഷഭൂഷാദികളും അവരെ ലഹരിപിടിപ്പിച്ചിരിക്കുന്നു. ആത്മീയ

തയെ തിന്നു നശിപ്പിക്കുന്ന കീടങ്ങളായി പാശ്ചാത്യ പൗരോഹിത്യം വിരാജിക്കുകയാണ്.

ഈ പൗരോഹിത്യം ഭൂഖണ്ഡങ്ങൾ കടന്ന് വിദൂരസ്ഥമായ ഭാരതസഭയിലും എത്തിച്ചേർന്നു. 1599-ലെ ഉദയംപേരൂർ സുന്നഹദോസിലൂടെ ഈ മാരകകീടങ്ങൾ മാർത്തോമ്മാ ക്രിസ്ത്യാനികളുടെ ഇടയിലും കടന്നുകയറാൻ ശ്രമിച്ചപ്പോൾ, തദ്ദേശീയരും ആത്മീയ ശുശ്രൂഷകരുമായ കത്തനാരന്മാരും ഇണങ്ങും (അൽമായരും) തോളോടുതോൾ ചേർന്ന് ചെറുത്തുതോൽപ്പിച്ച പാരമ്പര്യമാണ് നമുക്കുള്ളത്.



വിദേശമെത്രാന്മാരുടെ ഇംഗിതത്തിനനുസരിച്ചു പ്രവർത്തിക്കാൻ ഇവിടുത്തെ കത്തനാരൻമാരെ കിട്ടുകയില്ലെന്നു മനസിലാക്കി അവർ പാശ്ചാത്യശൈലിയിലുള്ള പുരോഹിത പരിശീലനസെമിനാരികൾ സ്ഥാപിച്ച് തങ്ങളുടെ താല്പര്യസംരക്ഷണത്തിനുകുന്ന പരിശീലനങ്ങൾ നൽകി പുരോഹിതരെ സൃഷ്ടിക്കുകയായിരുന്നു. ദേശത്തു പട്ടക്കാർക്ക് സമൂഹം നൽകിയിരുന്ന ദേശക്കുറി നിർത്തലാക്കിക്കൊണ്ട് അവരും സമൂഹവുമായുള്ള ബന്ധം മെത്രാന്മാർ വിച്ഛേദിച്ചു. സഭയോടും യേശുവിനോടും വിധേയത്വമുണ്ടായിരുന്ന കത്തനാരൻമാരുടെ തലമുറയറ്റുപകരം, മെത്രാനോടുമാത്രം വിധേയത്വമുള്ള പുരോഹിതർ ജന്മമെടുത്തു. ഇതിന്റെ ദുരവസ്ഥയ്ക്കു കാരണമിതാണ്.

1992-ൽ മെത്രാന്മാർ പൗരസ്ത്യ കാനോൻനിയമവും അതിനു വിധേയമായ പള്ളിയോഗനടപടിക്രമങ്ങളും സീറോ-മലബാർ സഭാനിയമങ്ങളായി പ്രഖ്യാപിച്ച് പ്രാബല്യത്തിലാക്കിയപ്പോൾ, ദൈവാത്മാവിന്റെ നിറമുള്ള വൈദികരിൽനിന്നും വിശ്വാസിസമൂഹത്തിന്റെ വിവിധ തലങ്ങളിൽനിന്നും മെത്രാന്മാർക്കെതിരെ 'മാനിഷാദാ' മാറ്റൊലിക്കൊണ്ടു. എങ്കിലും, മെത്രാന്മാരുടെ ബധിരത ബാധിച്ച കർണപൂടങ്ങളിൽ ആശബ്ദം മാറ്റൊലിക്കൊണ്ടില്ല. പോരാട്ടവീര്യം നശിക്കാത്ത അത്മായർ ഒരുമിച്ചുകൂടി സ്വയം ബോധവൽക്കരണത്തിലൂടെയും പ്രത്യക്ഷപ്രതികരണങ്ങളിലൂടെയും നിയമനടപടികളിലൂടെയും മെത്രാന്മാരുടെ അനീതികളെ നേരിട്ടു. ബൈബിൾ വിരുദ്ധ കാനോൻനിയമങ്ങൾക്കു വിധേയമായി മെത്രാന്മാർ വിളിച്ചു ചേർക്കുന്ന സിനഡുകൾക്കെതിരെയും അസംബ്ലികൾക്കെതിരെയും അത്മായർ പ്രതിഷേധപ്രകടനങ്ങൾ നടത്തി. അവരുടെ പൊള്ളത്തരങ്ങൾ പൊതുസമൂഹത്തിൽ തുറന്നുകാട്ടി. കേരളത്തിലുടനീളം മെത്രാന്മാർക്കെതിരെ

വ്യവഹാരങ്ങൾ കുന്നുകൂടി. ഭണ്ഡാരത്തിൽ വീണ വിധവയുടെ ചില്ലിക്കാശുകൾ ഉപയോഗിച്ച് മെത്രാന്മാർ വ്യവഹാരപ്രിയരായി മാറി.

ബൈബിൾ ശരിയായ അർത്ഥത്തിലുള്ള ദൈവപ്രമാണമല്ലെന്നും, പള്ളിയും പള്ളിവസ്തുക്കളും ജീവകാരുണ്യപ്രവർത്തനത്തെ മുൻനിർത്തി പ്രവർത്തിക്കുന്നവയല്ലെന്നും, ട്രസ്റ്റല്ലെന്നും, ട്രസ്റ്റിന്റെ നിർവ്വചനത്തിൽ വരുന്നവയല്ലെന്നും,

ഈ രാജ്യത്തെ 99.99% വരുന്ന അത്മായസമൂഹത്തിന്റെ അംഗീകാരത്തോടെ നമ്മുടെ സഭയിൽ ഒരു നിയമവും ഇന്നോളം പ്രാബല്യത്തിലാക്കിയിട്ടില്ല. ഈ സാഹചര്യത്തിൽ, ഇന്ത്യാ രാജ്യത്തിന്റെ പരമാധികാരത്തെ അഭംഗ്യം സംരക്ഷിച്ചുകൊണ്ടും യേശുവിന്റെ തത്വങ്ങളിലും പ്രബോധനങ്ങളിലും അടിയുറച്ചതും സ്വാഭാവിക നീതിയും സന്മാർഗ്ഗവും പൗരാവകാശങ്ങളും സംരക്ഷിക്കുന്നതുമായ ഒരു സഭാനിയമം നമുക്ക് അനിവാര്യമാണ്.

നും, അത്മായർക്ക് ഇടവകകളിൽമേൽ യാതൊരുവിധ നിയന്ത്രണമോ അവകാശാധികാരങ്ങളോ ഇല്ലെന്നും, കാനോൻനിയമമനുസരിച്ച് ഇവയെല്ലാം റോമിലെ പോപ്പിന്റേതാണെന്നും, ഇവയുടെയെല്ലാം ഉടമസ്ഥത പോപ്പ് അതാത് ദേശത്തെ മെത്രാന്മാർക്ക് ഡലിഗേറ്റ് ചെയ്തിരിക്കുകയാണെന്നും വിവിധ കോടതികളിൽ സത്യപ്രസ്താവന എഴുതിനൽകി മെത്രാന്മാർ തങ്ങളുടെയുള്ളിൽ നിറഞ്ഞിരിക്കുന്ന ദുഷ്ടാരുപിയുടെ സാന്നിധ്യം വ്യക്തമാക്കി.

സീറോ-മലബാർ സഭാമെത്രാന്മാരെ, അവരുടെ ഈ യേശുവിരുദ്ധവും ബൈബിൾവിരുദ്ധവുമായ നിലപാടിൽനിന്നു തിരുത്തേണ്ടത് ഓരോ ഭാരതീയന്റെയും, പ്രത്യേകിച്ച് മാർത്തോമ്മാ ക്രിസ്ത്യാനികളുടെ, കടമയും ബാധ്യതയുമാണെന്ന തിരിച്ചറിവാണു് ഒരു

കത്തോലിക്കാ അത്മായഅസംബ്ലി കൂടുന്നതിനുള്ള ആലോചനയായി മാറിയത്. ഈ ഉദ്യമം കാലത്തിന് അനുയോജ്യവും അനിവാര്യവുമാണ്. തനിക്കു പ്രതിബന്ധമായിനിന്ന സാത്താനായ പത്രോസിനെ ശാസിച്ചുകൊണ്ടും, സ്നേഹത്തിലൂറച്ച തന്റെ ശിഷ്യനായ പത്രോസിനെ അംഗീകരിച്ചുനഗ്രഹിക്കുകയും ചെയ്ത യേശുവിന്റെ കരുതലും കാരണവും ഈ അത്മായ അസംബ്ലിക്കുണ്ടാകുമെന്നു നമുക്കു പ്രത്യാശിക്കാം.

മെത്രാന്മാരുടെ ക്രൂരതയും പ്രതികാരദാഹവും ദൈവപ്രമാണലംഘനവും ഒന്നൊന്നായി പുറത്തുകൊണ്ടുവന്ന് സഭയിലും സമൂഹത്തിലും വിചാരണയ്ക്കുവേദിയൊരുക്കി, അഴുകിനാറുന്ന മെത്രാസനങ്ങൾ അടിച്ചു വൃത്തിയാക്കുന്ന 'ആം ആദ്മി'കളുടെ സംഗമമാകും ഈ അത്മായ അസംബ്ലി എന്നാണു പ്രതീക്ഷിക്കപ്പെടുന്നത്.

നമ്മുടെ സഹോദരങ്ങളായ മെത്രാന്മാരുടെ ആത്മീയമണ്ഡലത്തിലേക്കുള്ള മടങ്ങിവരവ്, വി.ബൈബിളിലെ ധൂർത്തപുത്രന്റെ മടങ്ങിവരവുപോലെ പിതാവായ ദൈവത്തിന് ആനന്ദവും സീറോ-മലബാർ സഭാകുടുംബത്തിന് ഐശ്വര്യവും കൈവരുത്തും എന്നവരെ നമുക്ക് ഓർമ്മിപ്പിക്കാം. റോമിന്റെ മെത്രാനായ ഫ്രാൻസിസ് മാർപാപ്പയെ അനുകരിച്ച് യഥാർത്ഥ ആത്മീയതയിലേക്കു തിരിച്ചുവരുന്നതിനായി അവർ നടത്തുന്ന മുന്നൊരുക്കമായിരിക്കട്ടെ. പാലായിലെ സി.ബി.സി.ഐ. സമ്മേളനവും മറ്റു മെത്രാൻസിനഡുകളുമെന്ന് നമുക്കു പ്രാർത്ഥിക്കുകയും ചെയ്യാം.

'കത്തോലിക്കാ അത്മായ അസംബ്ലി 2014'-ലേക്കുവരുന്ന പ്രതിനിധികൾക്ക് അതാത് പ്രദേശത്തെ അത്മായക്കൂട്ടായ്മകളുടെ അഭിപ്രായങ്ങളും മാർഗ്ഗനിർദ്ദേശങ്ങളും ക്രോഡീകരിച്ച് അവതരിപ്പിക്കാൻ അവസരമുണ്ടായിരിക്കും. അത്മായ അസംബ്ലിയിലെ ചർച്ചകളിലൂടെ നമ്മുടെ



സഭയുടെ നിയമങ്ങൾക്ക് അതിമരുപം നൽകാൻ നമുക്കു കൂട്ടായി പരിശ്രമിക്കാം. കേരളനിയമ പരിഷ്കരണകമ്മീഷൻ സർക്കാരിനു സമർപ്പിച്ചിട്ടുള്ള 'ദി കേരള ക്രിസ്ത്യൻ ചർച്ച് പ്രോപ്പർട്ടീസ് ആൻഡ് ഇൻസ്റ്റിറ്റ്യൂഷൻസ് ട്രസ്റ്റ് ബിൽ' ഒരു മോഡലായി ഈ അൽമായ അസംബ്ലിക്കു മുമ്പിൽ വച്ചുകൊണ്ട്, നമ്മുടെ നിയമത്തെ കുറ്റമറ്റതാക്കാം. മുന്നിൽ രണ്ടു ഭൂരിപക്ഷത്തോടെ അംഗീകരിക്കപ്പെട്ടാൽമാത്രമേ സഭയുടെ ഔദ്യോഗികനിയമം പാസ്സാവുകയുള്ളൂ. ഈ രാജ്യത്തെ 99.99% വരുന്ന അൽമായ സമൂഹത്തിന്റെ അംഗീകാരത്തോടെ നമ്മുടെ സഭയിൽ ഒരു നിയമവും ഇന്നോളം പ്രാബല്യത്തിലാക്കിയിട്ടില്ല. ഈ സാഹചര്യത്തിൽ, ഇന്ത്യാ രാജ്യത്തിന്റെ പരമാധികാരത്തെ അഭംഗ്യം സംരക്ഷിക്കുന്നതും യേശുവിന്റെ തത്വങ്ങളിലും പ്രബോധനങ്ങളിലും അടിയുറച്ചതും, സ്വാഭാവികനീതിയും സന്മാർഗ്ഗവും പൗരാവകാശങ്ങളും ഉറപ്പാക്കുന്നതുമായ ഒരു സഭാനിയമം നമുക്ക് അനിവാര്യമാണ്. കത്തോലിക്കാ അൽമായ അസംബ്ലി 2014 അതിനൊരു തുടക്കമാകുമെന്നു പ്രതീക്ഷിക്കാം.

2014 ഫെബ്രുവരിയിൽ നടത്തപ്പെടുന്ന കത്തോലിക്കാ അസം

ബ്ലിയിൽ ചർച്ചാവിഷയമാക്കാനുദ്ദേശിക്കുന്ന പ്രധാന കാര്യങ്ങൾ:

1. ക്രിസ്തീയസഭയിലെ ആദ്ധ്യാത്മികമണ്ഡലവും ഭൗതികമണ്ഡലവും തമ്മിലുള്ള വേർതിരിവ്.
2. സഭയെ ആത്മീയതയിലൂടെ നയിക്കുന്നതിനു മാർഗ്ഗദീപങ്ങളായി രിക്കേണ്ട മെത്രാന്മാരുടെ ക്രൈസ്തവവിരുദ്ധ പ്രവർത്തനങ്ങളും സാമൂഹികതിന്മകളും.
3. പൗരസ്ത്യകാനോൻനിയമത്തിന്റെയും പള്ളിയോഗനടപടിക്രമങ്ങളുടെയും രൂപതാനിയമങ്ങളുടെയും പരസ്പരവൈരുദ്ധ്യങ്ങൾ.
4. പ്രസ്തുത നിയമങ്ങളും ക്രിസ്തീയ വിശ്വാസതത്വങ്ങളും തമ്മിലുള്ള വൈരുദ്ധ്യങ്ങൾ.
5. പ്രസ്തുത നിയമങ്ങളും ദേശീയതും തമ്മിലുള്ള വൈരുദ്ധ്യങ്ങൾ.
6. പ്രസ്തുത നിയമങ്ങളും ഇന്ത്യൻ ഭരണഘടനയും തമ്മിലുള്ള വൈരുദ്ധ്യങ്ങൾ.
7. നസ്രാണിസഭയുടെ അപ്പസ്തോലിക പൈതൃകവും സഭാപാരമ്പര്യവും പ്രവർത്തനങ്ങളും.
8. മെത്രാന്മാരുടെ വത്തിക്കാനുമായുള്ള ബന്ധവും

അവിശുദ്ധ കുട്ടുകെട്ടുകളും രാജ്യദ്രോഹപ്രവർത്തനങ്ങളും.

9. നസ്രാണിസമൂഹത്തിന്റെ പള്ളികളുടെയും സ്ഥാപനങ്ങളുടെയും സ്വത്തുക്കളുടെയും ആർജ്ജിതസ്വഭാവവും മൂലരേഖകളും- പഠനം, വിലയിരുത്തൽ.

10. മെത്രാന്മാരിൽനിന്ന് അൽമായർക്കും വൈദികർക്കും കന്യാസ്ത്രീകൾക്കും ഉണ്ടാകുന്ന പീഡനങ്ങൾ, പരിഹാരനിർദ്ദേശങ്ങൾ.

11. യേശുവിന്റെ പ്രബോധനങ്ങൾക്കും തത്വങ്ങൾക്കും (വി.ബൈബിൾ) സന്മാർഗ്ഗത്തിനും സ്വാഭാവികനീതിക്കും ദേശീയതയ്ക്കും ഇന്ത്യൻ ഭരണഘടനയ്ക്കും വിധേയമായുള്ള ഒരു സഭാനിയമനിർമ്മാണവുമായി ബന്ധപ്പെട്ട ഇതര കാര്യങ്ങൾ.

വിശ്വാസിസമൂഹത്തിന്റെ സാന്നിധ്യമോ അംഗീകാരമോ ഇല്ലാതെ ഏകപക്ഷീയമായി നടത്തപ്പെടുന്ന മെത്രാൻ സിനഡുകൾക്കു ബദലായി വിശ്വാസിസമൂഹം നടത്തുന്ന 'കത്തോലിക്കാ അൽമായഅസംബ്ലി 2014'-നെ വിജയിപ്പിക്കുവാൻ കേരളത്തിലെ ചിന്തിക്കുന്ന കത്തോലിക്കർ മുന്നോട്ടുവരും എന്നു പ്രതീക്ഷിക്കാം. ●

മുഖക്കുറി (തുടർച്ച...)

മെടുത്തത്. നസ്രാണിപാരമ്പര്യം പൂർണ്ണമായി വീണ്ടെടുക്കാൻ കഴിഞ്ഞില്ലെങ്കിലും, അരുന്നുറ്റാണ്ടുമുന്മുൻസന്നവിമോചനസമരംവരെയെങ്കിലും നമ്മുടെ പള്ളിയോഗങ്ങൾക്ക് ഒരുവിധം അധികാരമൊക്കെ ഉണ്ടായിരുന്നു. സ്കൂളുകളിലെ അദ്ധ്യാപകനിയമനമുൾപ്പെടെയുള്ള കാര്യങ്ങൾ പള്ളിക്കമ്മിറ്റിയും കൈക്കാരന്മാരുമായിരുന്നു കൈകാര്യം ചെയ്തിരുന്നത്. വിമോചനസമരത്തിന്റെ വിജയത്തിമർപ്പിൽ, സഭയുടെ വിദ്യാഭ്യാസസ്ഥാപനങ്ങൾ മെത്രാന്മാരുടെ കോർപ്പറേറ്റ് മാനേജ്മെന്റിലേക്കു കൈവിട്ടുപോയത്, വിശ്വാസിസമൂഹം അറിഞ്ഞില്ല. പിന്നീട് 1992-ൽ മെത്രാന്മാർക്ക് രൂപതയുടെയും അതിനുകീഴിലുള്ള ഇടവകകളുടെയുംമേൽ സമസ്താധികാരങ്ങളും നൽകിക്കൊണ്ടുള്ള പൗരസ്ത്യകാനോൻനിയമം അടിച്ചേല്പിക്കപ്പെട്ടതോടെ, ഇവിടുത്തെ വിശ്വാസിസമൂഹ

ത്തിന്റെ അടിമത്തത്തിനുമേൽ അവസാനത്തെ ആണിയും തറയ്ക്കപ്പെട്ടു.

ഇന്ന് മെത്രാന്മാരുടെ ചോദ്യംചെയ്യാനാകാത്ത അധികാരഭരണത്തിൻകീഴിലാണ് കേരളകത്തോലിക്കർ. അവർ ഒറ്റയ്ക്കും കൂട്ടായും ഇടയലേഖനങ്ങളും സർക്കുലറുകളുമിറക്കിയും, പല പേരുകളിൽ സിനഡുകൾക്കുടിയും ഈ സമുദായത്തെ സമൂലം ബാധിക്കുന്ന തീരുമാനങ്ങളെടുത്ത്, യാതൊരു ചർച്ചയും അനുവദിക്കാതെ അടിച്ചേൽപ്പിക്കുന്നു.

പിറകോട്ടുനോക്കിയാൽ, ഇത്തരം മതാധിപസമ്മേളനങ്ങൾ, യേശുവിനെതിരെ അന്നത്തെ സെൻഹെദ്രീൻ പുരോഹിതസംഘം നടത്തിയ ഗൂഢാലോചനായോഗങ്ങളുടെ പാരമ്പര്യത്തിലു



‘സമുദായങ്ങളെ അവഗണിച്ചാൽ സർക്കാരുകൾ കൂഴപ്പത്തിലാകും’ - മാർ ജോർജ്ജ് ആലഞ്ചേരി

“മാറിമാറി വരുന്ന സർക്കാരുകൾക്ക് സമുദായങ്ങളെ അവഗണിച്ചതുമൂലമുണ്ടായ തലവേദന ഇപ്പോൾ വ്യക്തമായിട്ടുണ്ട്. ഇതു മനസ്സിലാക്കിവേണം പ്രവർത്തിക്കാൻ. നന്നായി നയിച്ചാൽ ഇനി നന്നായി പോകാം. അല്ലെങ്കിൽ മറ്റുള്ളവർ ആ സ്ഥാനത്തു കയറും” (മംഗളം, ജനു. 3).

-ചങ്ങനാശ്ശേരി എൻ.എസ്.എസ് ആസ്ഥാനത്ത് 137-ാമത് മന്നം ജയന്തി ആഘോഷം ഉദ്ഘാടനം ചെയ്തുകൊണ്ട്, സീറോ-മലബാർ സഭയുടെ മേജർ ആർച്ചുബിഷപ്പ് പറഞ്ഞ ഈ വാക്കുകൾ എത്രയോ ആയിരങ്ങൾ വിവിധ ചാനലുകളിലൂടെ കാണുകയും പത്രങ്ങളിലൂടെ വായിക്കുകയും ചെയ്തിരിക്കും! അവരെല്ലാം എന്തായിരിക്കും കേരളത്തിലെ ക്രൈസ്തവസമൂഹത്തെപ്പറ്റി ചിന്തിച്ചിട്ടുണ്ടാവുക!

സാമുദായികരാഷ്ട്രീയത്തിന്, ഇത്ര നഗ്നമായി ആഹ്വാനം മുഴക്കുവാൻ കേരളത്തിൽ ആരാണ് മാർ ആലഞ്ചേരിയെ ചുമതലപ്പെടുത്തിയത്? ഏതാനും മെത്രാന്മാർ ചേർന്ന്, സീറോ-മലബാർ സഭാ ഹയർക്കിയുടെ തലവനായി അദ്ദേഹത്തെ തിരഞ്ഞെടുത്തെന്നുവെച്ച്, ഇവിടുത്തെ മുഴുവൻ കത്തോലിക്കാസമുദായത്തെയും പ്രതിനിധീകരിച്ച്, ഇത്തരം വിവേകരഹിതമായ പ്രസ്താവനകൾ നടത്താൻ അദ്ദേഹത്തിനെത്തവകാശമാണുള്ളത്? മെത്രാന്മാരെ ഉപദേശിക്കാനും സഭയുടെ ആദ്ധ്യാത്മികമേഖലയിൽമാത്രം പ്രവർത്തിക്കാനും ബാധ്യസ്ഥനായ മാർ ആലഞ്ചേരിയുടെ സമുദായരാഷ്ട്രീയത്തിനു വേണ്ടിയുള്ള ഈ ആഹ്വാനം, മതപരിവേഷം ചാർത്തിയുള്ള മതത്തിന്റെ പ്രകടമായ രാഷ്ട്രീയ ഇടപെടലാണ്. അത്, ‘രാഷ്ട്രീയത്തിൽ ക്രൈസ്തവമൂല്യങ്ങൾ പ്രകാശിപ്പിക്കുന്നതിനും, മറ്റുള്ളവരിലേക്കു പകരുന്നതിനുമപ്പുറമുള്ള ഒരു പ്രവർത്തനമേഖലയിലേക്കും സഭ പ്രവേശിക്കുകയില്ല; കുറഞ്ഞപക്ഷം ഞാനിവിടുള്ള കാലത്തോളമെങ്കിലും’, എന്ന ഫ്രാൻസിസ് മാർപ്പാപ്പായുടെ പ്രഖ്യാപനത്തിനു കടകവിരുദ്ധവുമാണ്.

ഉളവയാണെന്നു കാണാം. അവ എന്നും യേശുവിരുദ്ധവും മനുഷ്യവിരുദ്ധവുമാണ്. അതുകൊണ്ടുതന്നെ, ഇത്തരം സമ്മേളനങ്ങളിലുണ്ടാകുന്ന തീരുമാനങ്ങളൊന്നും തങ്ങൾക്കു ബാധകമല്ലെന്നു മുൻകൂറായിത്തന്നെ വിശ്വാസിസമൂഹം പ്രഖ്യാപിക്കേണ്ടിയിരിക്കുന്നു. മറിച്ച്, വിശ്വാസിസമൂഹം ഒന്നിച്ചുകൂടിയെടുക്കുന്ന തീരുമാനങ്ങൾ, അവരുടെ ആദ്ധ്യാത്മികശുശ്രൂഷ ഏറ്റെടുത്തവരായ മെത്രാന്മാർക്കും വൈദികർക്കും ബാധകമായിരിക്കുമെന്ന് പ്രഖ്യാപിക്കേണ്ടതുമാണ്. കൂടാതെ ഓരോ രൂപതയിലും നടന്നിട്ടുള്ള അക്രൈസ്തവ ചെയ്തികൾക്കും ദ്രോഹങ്ങൾക്കും അധികാരദുർവിനിയോഗങ്ങൾക്കും അഴിമതികൾക്കും രൂപതാധ്യക്ഷന്മാർ സഭാസമൂഹത്തോടു മാപ്പു പറയണമെന്നും പരിഹാരനടപടികൾ സ്വീകരിക്കണമെന്നും ആവശ്യപ്പെടാനും വിശ്വാസി സമൂഹത്തിന് ഉത്തരവാദിത്വവും അധികാരവുമാണ്.

ഈ ഉദ്ദേശ്യലക്ഷ്യങ്ങളോടെയാണ്, 2014 ഫെബ്രുവരിയിൽ പാലായിൽ കൂടാനിരിക്കുന്ന അഖിലഭാരത കത്തോലിക്കാ മെത്രാൻസിനഡിനു ബദലായി, ആദിവസങ്ങൾക്കുള്ളിൽത്തന്നെ കേരളത്തിലൊരു അത്മായ അസംബ്ലി ചേരുന്നത്. സഭാംഗങ്ങൾ എന്ന നിലയിൽ പുരോഹിതർക്കും മെത്രാന്മാർക്കുമെല്ലാം ഇതിൽ പങ്കെടുക്കാനവകാശമുണ്ടായിരിക്കും.

കേരളത്തിന്റെ വിവിധ ഭാഗങ്ങളിൽനിന്ന് എത്തിച്ചേരുന്ന ധാരാളം സഭാസന്ദേഹികളും ക്രൈസ്തവ

ചിന്തകരും എഴുത്തുകാരും പ്രവർത്തകരും ഒത്തുചേർന്നു നടത്തുന്ന കത്തോലിക്കാ അത്മായ അസംബ്ലി 2014, കേരളസഭാചരിത്രത്തിൽ തീർച്ചയായും ഒരു നാഴികക്കല്ലായിരിക്കും എന്നു പ്രതീക്ഷിക്കാം. സഭാനവീകരണത്തിനു മുന്നിട്ടിറങ്ങാൻ ആഹ്വാനം ചെയ്തുകൊണ്ടിരിക്കുന്ന ഫ്രാൻസിസ് മാർപ്പാപ്പയ്ക്കു ലഭിച്ച ഏറ്റവും വലിയ പിന്തുണയായി ഈ സമ്മേളനത്തെ ചരിത്രം കൊണ്ടാടുകതന്നെ ചെയ്യും. കാരണം, കോൺസ്റ്റന്റൈൻ ചക്രവർത്തിയുടെ നേതൃത്വത്തിൽ നടന്ന നിഖ്യാസുനഹദോസിനെത്തുടർന്ന് ആദിമസഭയിലും, പോർട്ടുഗീസ് മെത്രാപ്പോലീത്താ ഡോം മെനേസിസിന്റെ നേതൃത്വത്തിൽ നടന്ന ഉദയംപേരൂർ സുനഹദോസിനെത്തുടർന്ന് കേരളസഭയിലും അന്യംനിന്നുപോയ യഥാർത്ഥ സഭാസമ്മേളനത്തിന്റെ, ആധുനികകാലത്തെ ആദ്യപുനരുജ്ജീവനമുഹൂർത്തമാണിത്. പ്രാതിനിധ്യംകൊണ്ടും പങ്കാളിത്തംകൊണ്ടും മറ്റെല്ലാവിധ സഹായസഹകരണങ്ങൾ കൊണ്ടും ഈ ഉദ്യമത്തെ വിജയിപ്പിക്കുവാൻ, സഭയെ യേശുവിലേക്കടുപ്പിക്കണമെന്ന് അഭിലഷിക്കുന്ന ഇവിടുത്തെ ഓരോ ക്രൈസ്തവവിശ്വാസിയും സർവ്വാത്മനാ മുന്നിട്ടിറങ്ങേണ്ടിയിരിക്കുന്നു.

- എഡിറ്റർ



മെത്രാൻസിനധ്യം അല്മായഅസംബ്ലിയും



സക്കറിയസ് നെടുങ്കനാൽ

ദൈവോന്മുഖമായി ഒരുമിച്ചുകൂടി സഭാനവീകരണത്തിന് ഇന്നാവശ്യമായ തീരുമാനങ്ങൾ കൈക്കൊള്ളുക എന്ന സദുദ്ദേശ്യത്തോടെ കേരളത്തിൽ എല്ലാവർക്കും സൗകര്യപ്രദമായ ഒരു സ്ഥലം തീരുമാനിച്ചു 'കത്തോലിക്കാ ആത്മായ അസംബ്ലി 2014' എന്നപേരിൽ ദിവസങ്ങൾ നീണ്ടു നിൽക്കുന്ന ഒരു സമ്മേളനം നടത്താൻ തീരുമാനമായി എന്ന വാർത്ത, ലോകത്തിൽ മലയാളികത്തോലിക്കരുള്ള ഇടങ്ങളിലെല്ലാം ചർച്ചാവിഷയമായിരിക്കുകയാണ്. 'കാത്തലിക് ലേമൻസ് അസോസിയേഷൻ' (കുടരഞ്ഞി, കോഴിക്കോട്) ജന:സെക്രട്ടറി ശ്രീ. എം.എൽ.ജോർജ്ജ് കെ.സി.ആർ. എം-ന്റെ നവംബർമാസ പരിപാടിയിൽ ഈ ആശയം പങ്കുവയ്ക്കുകയും, ചർച്ചയ്ക്കൊടുവിൽ അത്തരമൊരു അസംബ്ലി നടത്താൻ ധാരണയാകുകയുമായിരുന്നു. പാലായിൽത്തന്നെ ഗംഭീര സന്നാഹങ്ങളോടെയും വിശ്വാസികളിൽനിന്നു സ്വരൂപിച്ചെടുത്ത കോടികൾ മുടക്കിയുള്ള പ്രൗഢികളോടെയും 2014 ഫെബ്രുവരിയിൽ നടക്കാനിരിക്കുന്ന അഖിലഭാരത കത്തോലിക്കാ മെത്രാന്മാരുടെ (CBCI) സിനഡിനു സമാന്തരമായി ഇങ്ങനെയൊരു അല്മായഅസംബ്ലി വിളിച്ചുകൂട്ടുന്നതിന്റെ കാരണം എന്തൊക്കെയെന്ന് കുറച്ചൊന്നാലോചിക്കുന്നത് വിശ്വാസികൾക്കും അവരെ നയിക്കുന്നുവെന്ന ധാരണയിൽ ജീവിക്കുന്ന മെത്രാന്മാർക്കും ഉപകാരപ്രദമാകും.

വിശ്വാസികളെ നയിക്കുന്നത് തങ്ങളാണെന്ന മിഥ്യാധാരണയിലാണ് ഇന്ത്യയിലെ മെത്രാന്മാർ ജീവിക്കുന്നത്. വളരെയധികം വിശ്വാസികൾ സഭയുടെ ശ്രേഷ്ഠഭാഗമായി പൗരോഹിത്യശ്രേണിയെയും സന്യസ്തരെയും കാണുന്നുണ്ടെങ്കിലും, സഭയെന്ന വിശ്വാസിസമൂഹത്തെപ്പറ്റി ചരിത്രപരമായും യുക്തിപരമായും അതിലുപരി സുവിശേഷങ്ങളുടെ വെളിച്ചത്തിലും പഠിക്കുകയും ചിന്തിക്കുകയും ചെയ്യുന്ന ഒരു നല്ല ശതമാനം സഭാമക്കൾക്ക് കാര്യങ്ങളുടെ കിടപ്പിൽ തെല്ലും തുപ്പ്

തിയില്ല. ഈ അതുപ്തി അവർ നവീകരണപ്രസ്ഥാനങ്ങളിലൂടെയും എഴുത്തിലൂടെയും സംവാദങ്ങളിലൂടെയും പ്രകടിപ്പിക്കുന്നുണ്ടെങ്കിലും, ചുരുക്കം ചിലരൊഴിച്ചു, പുരോഹിതരോ മെത്രാന്മാരോ അതേപ്പറ്റി അന്വേഷിക്കുകയോ പഠിക്കുകയോ അത്തരം സംവാദങ്ങളിൽ പങ്കുചേരാൻ സന്മനസ്സു കാണിക്കുകയോ ചെയ്യുന്നില്ല. ഈ ചുരുക്കം ചിലരിൽ ഒരാളാണ്, 2007 ആദ്യംവരെ തൃശൂർ അതിരൂപതാ ബിഷപ്പായിരുന്ന ജേക്കബ് തുകുഴി. 2001 നവംബർ 19-ന് താമരശ്ശേരി രൂപതാ അസ്സംബ്ലി സമ്മേളിച്ചുകൊണ്ടിരുന്ന ഹാളിനു മുമ്പിൽ പ്രതിഷേധിച്ച 'കാത്തലിക് ലേമൻസ് അസ്സോസിയേഷൻ'നെപ്പറ്റി അദ്ദേഹം പറഞ്ഞതിതാണ്: 'ഈ അസ്സംബ്ലി ഹാളിനു മുമ്പിൽ അല്മായരായ നമ്മുടെ സഹോദരങ്ങൾ ഉപവസിച്ചുകൊണ്ട് ഉന്നയിക്കുന്ന ആവശ്യങ്ങളായ അപ്പോസ്തലപ്രവർത്തനങ്ങളിലൂന്നിയുള്ള പള്ളിപ്രവർത്തനങ്ങളും, നാം തിരസ്കരിച്ച മാർത്തോമ്മാപൈതൃകവും പാരമ്പര്യങ്ങളും ഉൾക്കൊള്ളേണ്ടവയാണ്. അവർ ഉന്നയിക്കുന്ന ആവശ്യങ്ങൾ ന്യായമാണ്, അതുകൊണ്ടവ തള്ളിക്കളയാവുന്നവയല്ല' (എഷ്യാനെറ്റ് ന്യൂസ് ചാനൽ). മെത്രാന്മാരുടെ സഭാവിരുദ്ധപ്രവർത്തനങ്ങളും ജീവിതശൈലിയും അവർ സ്വമേധയാ തിരുത്തണമെന്നും ബൈബിൾവിരുദ്ധ കാനോൻ നിയമങ്ങൾക്കു വിധേയമായി ചേരുന്ന രൂപതാഅസംബ്ലികളും മെത്രാൻ സിനഡുകളും അല്മായർക്കു ബാധകമല്ലെന്നുമാണ് സഭാനവീകരണപ്രസ്ഥാനങ്ങളുടെയെല്ലാം കാഴ്ചപ്പാട്.

നമ്മുടെ മിക്ക പുരോഹിതരെയുംകാൾ ആഴമായും വ്യക്തമായും സഭയുടെ വിശ്വാസങ്ങളെപ്പറ്റിയും അവയുടെ പ്രവർത്തനരീതികളെക്കുറിച്ചും ആധികാരികമായി പഠിച്ചിട്ടുള്ള ധാരാളം അല്മായർ ഇവിടെയുണ്ടെങ്കിലും, അവരുടെ സ്വരത്തിനു ശ്രദ്ധകൊടുക്കാനുള്ള എളിമയോ സമയമോ ഇന്നും സഭാനേതൃത്വത്തിനില്ല എന്നതാണ് സത്യം. ഈ നേതൃത്വംതന്നെ, പണ്ഡിതസമാഹരണത്തിലും പണ്ഡി



വ്യയത്തിലുംമാത്രം ഊന്നുന്നതരത്തിൽ തീർത്തും അധഃപതിച്ചുപോയിരിക്കുന്നു. ചുരുക്കിപ്പറഞ്ഞാൽ, കാനോണു കാണാനും കേൾക്കേണ്ടതു കേൾക്കാനും കഴിവില്ലാത്ത ഒരു നേതൃത്വമാണ് ഇന്ന് ഇന്ത്യയിലെ ക്രിസ്തീയസഭകൾക്കുള്ളത്. അല്മായരും പുരോഹിതരും പരസ്പര സമ്പർക്കമില്ലാതെ ഇങ്ങനെ നീങ്ങിയാൽ അതു സഭയുടെ ആദ്ധ്യാത്മികമായ വളർച്ചയെ ദോഷകരമായി ബാധിക്കുമെന്ന് അനുഭവത്തിൽനിന്നു കാണാവുന്നതേയുള്ളൂ. പരസ്പരം സംഭാഷിക്കാനും നിഷ്പക്ഷമായി ചിന്തിക്കാനും ഇരുഭാഗവും സന്നദ്ധത കാണിക്കുക എന്നതാണ് അതിനുള്ള ഒരേയൊരു പ്രതിവിധി. ഇപ്പോഴത്തെ സ്ഥിതിയെന്തെന്നാൽ, അല്മായരെ ശ്രദ്ധിക്കാനോ അവർ അയയ്ക്കുന്ന കത്തുകൾക്ക് മറുപടി കൊടുക്കാനോ, ടെലിഫോൺ വിളിച്ചാൽ അതൊന്നെടുക്കാനോപോലുമുള്ള മര്യാദ ഒരു മെത്രാനും കാണിക്കുന്നില്ല. ‘നമ്മോടിവരൊക്കെ എന്ത് പറയാനാ’ എന്ന ഗർവ്വാണ് ഇവിടുത്തെ സഭാനേതൃത്വത്തിന്റെ പൊതുവായ പെരുമാറ്റശൈലി. മറ്റു രാജ്യങ്ങളിലൊന്നും ഇതല്ല അവസ്ഥ. മെത്രാന്മാരിൽ ഭൂരിഭാഗവും സാധാരണ പൗരന്മാരെപ്പോലെ എല്ലാവരോടും ഇടപഴകിയും മാനുഷികമായ മര്യാദയുള്ള പാലിച്ചുമാണ് ജീവിക്കുന്നത്. ഇപ്പോഴത്തെ പോപ്പാകട്ടെ, എല്ലാ അതിരുകളെയും തുത്തുമാറ്റി ജനങ്ങളിലേക്ക് ഇറങ്ങിപ്പോയി, അവരുടെ സുഖം സുഖങ്ങളിൽ പങ്കുചേർന്നുപോലുമുള്ള സന്മനസ്സു കാണിക്കുന്നു. ഇതൊന്നും നമ്മുടെ മെത്രാന്മാർ അറിഞ്ഞ മട്ടേയില്ല. ആരും അടുത്തു ചെല്ലരുതാത്ത രാജാക്കന്മാരും രാജകുമാരന്മാരുമാണ് തങ്ങളെന്നാണ് അവരിൽ മിക്കവരുടെയും ഭാവം. തങ്ങളാണ് സഭയെന്നു സ്വയം കരുതുന്ന അവർ ആ ചിന്ത സാധാരണ ജനങ്ങളിൽ കുത്തിവയ്ക്കാൻ ഏതു കോമാളി വേഷവും കെട്ടും. നേരേ മറിച്ച്, യൂറോപ്പിലും തെക്കേ അമേരിക്കയിലും ആഫ്രിക്കയിലും മറ്റുമാകട്ടെ, സഭയിലെ സാധാരണ അംഗങ്ങളാണ് സഭയുടെ കാതൽ എന്ന് വിശ്വാസികൾ എത്രയോ നാൾ മുമ്പുതൊട്ട് മനസ്സിലാക്കുകയും അത് നേതൃസ്ഥാനീയരെ ബോധ്യപ്പെടുത്തുന്നതിൽ വിജയിക്കുകയും ചെയ്തുകഴിഞ്ഞു.

ഇവിടെ, അവരുടെ ആർഭാടജീവിതത്തിനിടെ, മെത്രാന്മാർ പലപേരുകളിൽ ഇടയ്ക്കിടെ ഒരുമിച്ചു കൂടുന്നു, അല്മായർ ചെയ്യേണ്ട കാര്യങ്ങൾ തീരുമാനിക്കുന്നു, അവർ അനുസരിക്കേണ്ട നിയമങ്ങൾ ഉണ്ടാക്കുന്നു. എല്ലാം കഴിഞ്ഞ്, വിവരങ്ങൾ അറിയിക്കാൻ, പള്ളികളിൽ ഇടയലേഖനങ്ങൾ വായിക്കുന്നു. അല്മായരുമായി യാതൊരുവിധത്തിലുമുള്ള ആലോചനയുമില്ല. തിരിച്ചെന്തെങ്കിലും ചോദിക്കാൻ വെറും ആടുകൾക്ക് എന്തവകാശം

സഭാനേതൃത്വവും ജനവും രണ്ടു തട്ടിൽ കഴിയാതെ, സുവിശേഷമുല്പാദനമുള്ള ജീവിതത്തിൽ പകർത്താൻ സഹവർത്തിത്വമനോഭാവത്തോടെ സത്യരം വഴികൾ കണ്ടെത്തുക എന്നതാണ് ഇന്നിന്റെ ആവശ്യമെങ്കിൽ, സഭയെ മൊത്തത്തിൽ പ്രതിനിധീകരിക്കുന്ന ഒരു സിനഡ് ഉടൻ വിളിച്ചു കൂട്ടേണ്ടതുണ്ട്.

എന്നാണുഭാവം. എന്തുകൊണ്ട് അവർ അവരുടെ സിനഡുകളിൽ അല്മായരെ ഭാഗഭാക്കുകളാക്കുന്നില്ല? എന്തുകൊണ്ട് ഇന്ത്യയിലെ സഭകളുടെ ഒരു സംയുക്തസിനഡ് നാളിതുവരെ വിളിച്ചു കൂട്ടിയില്ല? ഇവരെതിന് അടച്ചുപൂട്ടിയിരുന്നു കാര്യങ്ങൾ ചർച്ചചെയ്യുകയും തീരുമാനങ്ങളെടുക്കുകയും ചെയ്യുന്നു? ഏതു നൂറ്റാണ്ടിലാണിവരൊക്കെ ജീവിക്കുന്നത്?

ഈയിടെ ഡോ. ജെയിംസ് കോട്ടൂർ വിളിച്ചുപോൾ, അദ്ദേഹം ചില മെത്രാന്മാരെ നേരിട്ട് കണ്ടു സംസാരിച്ച കാര്യം പറഞ്ഞു. അവരിൽ പലർക്കും സഭയിൽ അല്മായർ ചർച്ചചെയ്യുന്ന വിഷയങ്ങളെപ്പറ്റി യാതൊരു ധാരണയുമില്ല. മിക്കവർക്കും ഇന്റർനെറ്റുപോലുള്ള വിവരസാങ്കേതികവിദ്യകൾ ഉപയോഗിക്കാനറിയില്ല. അദ്ദേഹം നിർദ്ദേശിച്ചു: ‘നിങ്ങൾ മനുഷ്യരുടെ ലോകത്തിൽനിന്നു മറഞ്ഞും അവരുടെ ചിന്താതീതികൾ ഒന്നുമറിയാത്തതുപോലെയും ജീവിക്കുന്നതിനുപകരം മനുഷ്യരുമായി ബന്ധപ്പെട്ടു ജീവിക്കാൻ തുടങ്ങുക. സ്വയം അതിനുള്ള കഴിവർജ്ജിക്കാനാവില്ലെങ്കിൽ, ഇന്റർനെറ്റ് ഉപയോഗിക്കുന്ന സെക്രട്ടറിമാരെ നിയമിക്കുക. സർഗ്ഗനരായ അല്മായർ എഴുതുന്നവ വായിക്കാനും അവയോടു പ്രതികരിക്കാനും സമയം കണ്ടെത്തുക. ലോകപരിചയവും നിഷ്പക്ഷചിന്തയ്ക്കു തയ്യാറും പക്വതയുമുള്ള ഒരു കൂട്ടം സഹായികളെ (അതിൽ അൽമായരും ആകാം!) നിയമിക്കുക. കീശയിൽ പണം വീഴുന്നിടത്തൊക്കെ ഓടിനടക്കാതെ, ഒരു ജനസമ്പർക്കപരിപാടിക്കു തുടക്കമിടുക. അല്മായരിൽനിന്നു നിങ്ങൾക്കു കിട്ടുന്ന കാതലുള്ള കത്തുകൾക്ക് മറുപടി കൊടുക്കുന്ന മര്യാദ ശീലിക്കുക.’ അദ്ദേഹം കണ്ടു സംസാരിച്ചവരിൽ മാർ ആലഞ്ചേരിയും ഉണ്ടായിരുന്നുവത്രേ! എന്നാണ് നിങ്ങൾ അല്മായരെ സഭയുടെ കാതലായ ഭാഗമായി അംഗീകരിക്കാൻ പോകുന്നത് എന്ന ചോദ്യവും അദ്ദേഹം മെത്രാന്മാരോട് ചോദിച്ചു.

ആ ചോദ്യംതന്നെയാണ് ‘കത്തോലിക്കാ അല്മായഅസംബ്ലി 2014’-ഉം മെത്രാന്മാരോട്



കെ.സി.ആർ.എം. പ്രതിമാസപരിപാടി

കത്തോലിക്കാ അത്മായഅസംബ്ലി-2014 വിജയിപ്പിക്കാൻ ... 2014 ജനുവരിമാസ ചർച്ചാപരിപാടി

2014 ജനുവരി 25, ശനിയാഴ്ച 2 പി.എം. മുതൽ, പാലാ ടോംസ് ചേമ്പർ ഹാളിൽ

ചർച്ച നയിക്കുന്നത് : ശ്രീ. കെ.കെ.ജോസ് കണ്ടത്തിൽ (സംസ്ഥാന സെക്രട്ടറി, കെ.സി.ആർ.എം.)

മോഡറേറ്റർ : ശ്രീ. കെ.ജോർജ്ജ് ജോസഫ് (കെ.സി.ആർ.എം. സംസ്ഥാന ചെയർമാൻ)

2014 ഫെബ്രുവരിയിൽ, പാലായിൽ ആഡംബരപൂർണ്ണമായും വിപുലമായും നടത്തപ്പെടുന്ന സി.ബി. സി.ഐ. മെത്രാൻസിനഡിനു സമാന്തരമായി, കേരളകത്തോലിക്കാസഭയിലെ പ്രബുദ്ധരായ അത്മായസമൂഹം, സംഘടിപ്പിക്കാൻ തീരുമാനിച്ചിട്ടുള്ള 'കത്തോലിക്കാ അത്മായഅസംബ്ലി-2014' വിജയത്തിലെത്തിക്കുവാനുള്ള മാർഗ്ഗങ്ങളെക്കുറിച്ച്, കെ.സി.ആർ.എം.സെക്രട്ടറിയുടെ നേതൃത്വത്തിൽ തുറന്നു ചർച്ചചെയ്യുന്നു.

സഭയിലെ 99.9% വരുന്ന വിശ്വാസിസമൂഹത്തിന്റെ സ്വാതന്ത്ര്യപ്രഖ്യാപനത്തിന് നാനി കുറിക്കാൻ പോരുന്ന നിർദ്ദിഷ്ട അത്മായഅസംബ്ലി ഒരു വൻ വിജയമാകണമെന്നാഗ്രഹിക്കുന്ന മുഴുവൻപേരും ഈ ചർച്ചയിൽ പങ്കാളികളാകണമെന്ന് താല്പര്യപ്പെടുന്നു. എല്ലാവരെയും ഹാർദ്ദമായി ക്ഷണിക്കുന്നു. സ്നേഹാദരപൂർവ്വം,

കെ.കെ.ജോസ് കണ്ടത്തിൽ (കെ.സി.ആർ.എം. സംസ്ഥാനസെക്രട്ടറി, ഫോ:8547573730)

ചോദിക്കാനുദ്ദേശിക്കുന്നത്. അക്കൂടെ മറ്റു പലതും. 'കാത്തലിക് ലേമൻസ് അസോസിയേഷൻ' 'കേരള കാത്തലിക് ഫെഡറേഷൻ', 'ആൾ ഇന്ത്യാ കാത്തലിക് അസോസിയേഷൻ', 'ക്നാനായ കത്തോലിക്കാ നവീകരണസമിതി', 'ജോയിന്റ് ക്രിസ്ത്യൻ കൗൺസിൽ', 'ലാറ്റിൻ കാത്തലിക് അസോസിയേഷൻ', 'കേരള കത്തോലിക്കാ സഭാ നവീകരണപ്രസ്ഥാനം' മുതലായ സ്വതന്ത്ര പ്രസ്ഥാനങ്ങളും, 'സീറോ മലബാർ ഫെയ്ത്ത്', 'സീറോ-മലബാർ വോയ്സ്' 'Soul & Vision', 'അല്മായ ശബ്ദം', 'സത്യജാല' തുടങ്ങിയ മാദ്ധ്യമങ്ങളും വെളിച്ചത്തുകൊണ്ടുവന്നിട്ടുള്ള സഭാധികാരികളുടെ നൂറുകണക്കിനുള്ള അതിക്രമങ്ങളും വിശ്വാസികളുടെ മേലുള്ള അനീതിപരമായ അതിരുകടന്ന കൈയേറ്റങ്ങളും ഏറ്റുപറഞ്ഞ് അവയ്ക്കു മാപ്പ് ചോദിക്കാനും, ഇതുവരെ പരിഹാരം കാണാത്തവയ്ക്കു പരിഹാരം കാണാനും ഈ അസംബ്ലി മെത്രാമാരോട് ആവശ്യപ്പെടാനും ആലോചിക്കുന്നുണ്ട്.

സഭാനേതൃത്വവും ജനവും രണ്ടു തട്ടിൽ കഴിയാതെ, സുവിശേഷമൂല്യങ്ങളെ ജീവിതത്തിൽ പകർത്താൻ സഹവർത്തിത്വമനോഭാവത്തോടെ സത്വരം വഴികൾ കണ്ടെത്തുക എന്നതാണ് ഇന്നിന്റെ ആവശ്യമെങ്കിൽ, സഭയെ മൊത്തത്തിൽ പ്രതിനിധീകരിക്കുന്ന ഒരു സിനഡ് ഉടനടി വിളിച്ചു കൂട്ടേണ്ടതുണ്ട്. അത്തരമൊരു സമ്മേളനത്തിൽ മാത്രമേ, ഉദാഹരണത്തിന്, 'ചർച്ച് ആക്റ്റ്' നടപ്പിലാക്കുന്നതിനെതിരെ ഏതേതു കാരണങ്ങളാണ് മെത്രാന്മാർക്കു നിരത്താനുള്ളത് എന്ന സുപ്രധാനചോദ്യം ഫലപ്രദമായി ചോദിക്കാൻ അവസരം കിട്ടൂ. സഭയുടെ പൊതുമുതൽ വ്യയം ചെയ്യുന്നതിൽ നിലനില്ക്കുന്ന വൻധൂർത്തും സുതാര്യതയില്ലായ്മയും ഇന്ന് ഭാരതസഭയെ

ബാധിക്കുന്ന ഏറ്റവും വലിയ ന്യൂനതയാണ്. നമ്മുടെ മെത്രാന്മാരുടെ മനസ്സാക്ഷി മടിയിലും മണിപ്പേഴ്സ് മനസ്സിലും ആണ്. അതിനൊരു വ്യത്യാസമുണ്ടാകാതെ സഭ വിശുദ്ധീകരിക്കപ്പെടുകയില്ല. അത്തരമൊരു വിശുദ്ധീകരണത്തിന് ആഹ്വാനം ചെയ്യുകയും സമ്മർദ്ദം ചെലുത്തുകയുമാണ് 'കത്തോലിക്കാ അത്മായഅസംബ്ലി 2014'-ന്റെ ലക്ഷ്യം.

കിടക്കയ്ക്കടിയിൽ കുന്നുപോലെയടക്കിയിരിക്കുന്ന രൂപാക്കെട്ടുകളുടെ മുകളിൽ കിടന്നുറങ്ങുന്നതുകൊണ്ടാണ് ഇന്ത്യയിലെ ധാരാളം മെത്രാന്മാർക്ക് നടവേദനയുള്ളത് എന്ന് സൂചിപ്പിക്കുന്ന ഒരു കാര്ട്ടൂൺ ഒരിക്കൽ കാണാനിടയായി. നല്ല കാര്യങ്ങൾക്കായി ചെലവാക്കുമെന്ന വിശ്വാസത്തിൽ അതിദരിദ്രരുൾപ്പെടെയുള്ള സഭാമക്കൾ നേർച്ചപ്പെട്ടിയിൽ ഇടുന്ന കാശാണിതെല്ലാം. അവയെല്ലാം സ്വന്തമാക്കിവയ്ക്കുന്നവരോട് ഇങ്ങനെയല്ലേ പറയാനാവൂ? 'ഇവിടുത്തെ തല ഉഷ്ണിച്ചിരിക്കുന്നു. ഇവിടുന്ന് പതിവായി ആട്ടിയ എണ്ണ തേച്ച് നീരാട്ടു കഴിക്കുക. നെല്ലിക്കാത്താളി തേച്ചാൽ കൂടുതൽ നന്ന്. എന്നിട്ട് നന്നായി ഉറങ്ങുക. തെറ്റിദ്ധരിക്കരുതേ, അദ്ധ്വാനം കൂടാതെ അമൃതേത്തു കഴിക്കുമ്പോൾ ഉണ്ടാകുന്ന ദീനമാണിത്. ഇടയുള്ളപ്പോൾ എന്തെങ്കിലും ജോലി ചെയ്യുക. എന്നാൽ എല്ലാം ശരിപ്പെടും.' (കർമ്മവിപാകം, വി.ടി. ഭട്ടതിരിപ്പാട്).

നമ്മുടെ മെത്രാന്മാർ അനങ്ങാപ്പാറകളാണ്. കഴിഞ്ഞ ഒക്ടോബറിൽ പോപ്പ് മെത്രാന്മാർക്ക് പ്രധാനപ്പെട്ട ഒരു ചുമതല കൊടുത്തിരുന്നു. തങ്ങളുടെ പരിധിയിൽപ്പെട്ട കുടുംബങ്ങളുടെ ഒരു സമൂല സർവ്വേ നടത്തുക. മറ്റു മിക്ക രാജ്യങ്ങളിലും ഇക്കാര്യത്തിനായി ചോദ്യക്കടലാസ് അല്മായർക്ക്



അന്താരാഷ്ട്ര അന്താരാഷ്ട്ര 2014

ലഭ്യമാക്കിക്കഴിഞ്ഞു. ഇവിടെ അതേപ്പറ്റി കേട്ടു കേഴ്വി പോലുമില്ല! അങ്ങനെയൊന്ന് ഇവിടെ നടത്തുമെങ്കിൽ, അതിനു സമാന്തരമായി മെത്രാന്മാരുടെ കർത്തവ്യങ്ങൾ അവർ എങ്ങനെ നിർവഹിക്കുന്നു എന്നതിനെപ്പറ്റി അല്മായരുടെ ഒരു വിധിയെഴുത്തും നടത്തേണ്ടതുണ്ട്. സഭ നവീകരിക്കപ്പെടണമെങ്കിൽ ഇതൊക്കെ ആവശ്യമാണ്. അതിനൊന്നും തയ്യാറല്ലാത്തവർ സഭയുടെ ഭാഗമല്ല എന്നാണർത്ഥം. യേശുവിന്റെ മനുഷ്യബന്ധിയായ ഉൾക്കാഴ്ചകളെ പാടേ മറന്നിട്ട്, ക്രിസ്തു സഭയെ നശുകുശമാക്കിയ പൗരോഹിത്യത്തോട് ഏതു നയമാണ് ഇനി വേണ്ടതെന്നതിനെപ്പറ്റിയും സാരമായ വിചിന്തനങ്ങൾ ആവശ്യമായിത്തീർന്നിരിക്കുന്നു.

തന്റെ ദൈവം കത്തോലിക്കാ ദൈവമല്ലെന്ന് പോപ്പ് ഫ്രാൻസിസ് പ്രഘോഷിച്ച നിലയ്ക്ക്, ഇന്നത്തെ സഭയുടെ വിശ്വാസപ്രമാണം പുതുക്കിയെഴുതേണ്ടിവരും. കാരണം, അനുദിന ക്രിസ്തീയജീവിതത്തിൽ യാതൊരു പ്രാധാന്യവും പ്രസക്തിയുമില്ലാത്ത ഒത്തിരിക്കാര്യങ്ങൾ അതിൽ പറയുന്നുണ്ട്. കത്തോലിക്കാസഭയുടെ വിശ്വാസപ്രമാണം തുടങ്ങുന്നത് 'Credo in unum Deum' എന്നാണ്, അതായത്, ഞാൻ ഏകദൈവത്തിൽ വിശ്വസിക്കുന്നു. പക്ഷേ, അതുകഴിഞ്ഞുവരുന്നതൊക്കെ ഏകദൈവം എന്ന ആശയത്തിൽ വെള്ളംചേർക്കുന്ന വാക്യങ്ങളാണ്. അറുപഴഞ്ചനായ ഈ വിശ്വാസപട്ടക്കൂട് പുനർചിന്തനത്തിനു വിധേയമാക്കി, പുതുതായി സ്വാംശീകരിച്ചിട്ടുള്ള മാനുഷികമൂല്യങ്ങൾ കൂടി ഉൾപ്പെടുത്തി തിരുത്തിയെഴുതേണ്ടതുണ്ട്.

ഒട്ടും അപ്രധാനമല്ലാത്ത മറ്റൊരു സംഗതി, ഇറ്റലിയിലുള്ള വത്തിക്കാൻ എന്ന പീക്കിരി രാജ്യത്തുണ്ടാക്കിയ കാനോൻ നിയമം ഒരു കാരണവശാലും ഇന്ത്യയിലെ വിശ്വാസികളെ ബാധിക്കുന്നില്ല എന്നുറപ്പുവരുത്തുക എന്നതാണ്. ഭാരതസഭയുടെ തനതു പൈതൃകം വീണ്ടെടുത്ത്, മറ്റൊരുതരം അടിമയല്ലാത്ത സർവസ്വതന്ത്രയായ ദേശീയസഭയായി സ്വയം പ്രഖ്യാപിക്കുക എന്നത് അപ്പോൾ അനിവാര്യമാകും. രണ്ടാം വത്തിക്കാൻ കൗൺസിൽ അതിനുള്ള അനുമതിയും സ്വാതന്ത്ര്യവും തന്നിട്ടുതന്നെ അഞ്ചു ദശാബ്ദമായി! ഒന്നും സംഭവിച്ചില്ല! കാരണം, അധികാരത്തിന്റെയും സ്ഥാനമാനങ്ങളുടെയും വേർതിരിവില്ലാത്ത ആദ്ധ്യാത്മികശുശ്രൂഷകർ നയിക്കുന്ന ഒരു വിശ്വാസസമൂഹമായി ഭാരതത്തിലെ സഭ രൂപാന്തരം പ്രാപിക്കുന്നത് ഇഷ്ടപ്പെടാത്ത വ്യർഥവും സ്വാർഥവുമായ ഒരു പൗരോഹിത്യാധിപത്യമാണ് ഇവിടെ കൊടികുത്തി വാഴുന്നത്. മേൽ സൂചിപ്പിച്ച അത്യുദാത്തമായ ആലക്ഷ്യത്തിലേക്ക് സഹകരിച്ചു നീങ്ങാൻ ഇപ്പോഴത്തെ നേതൃത്വം തയ്യാറാണോ എന്നതായിരിക്കും മെത്രാന്മാരുടെ സിനഡിനുമുമ്പിൽ 'കത്തോലിക്കാ അല്മായഅസംബ്ലി 2014' ഉയർത്തുന്ന പരമപ്രധാനമായ ചോദ്യം.



'കത്തോലിക്കാ അന്താരാഷ്ട്ര അസംബ്ലി 2014' - ലേക്ക് പ്രതിനിധികളെ ക്ഷണിക്കുന്നു!

'കത്തോലിക്കാ അന്താരാഷ്ട്ര അസംബ്ലി 2014'-ൽ പ്രതിനിധികളായി പങ്കെടുക്കാൻ വായനക്കാരെ ക്ഷണിക്കുന്നു. സംഘടനകൾക്കും പ്രസ്ഥാനങ്ങൾക്കുമൊക്കെ അതീതമായി, കേരളകത്തോലിക്കാ സമുദായത്തിലെ ചിന്തിക്കുന്ന എല്ലാവരെയും പ്രതിനിധാനം ചെയ്യുന്ന ഒന്നായാണ് ഇതു വിഭാവനം ചെയ്തിരിക്കുന്നത്. പുരോഹിതർക്കും കന്യാസ്ത്രീകൾക്കും ഈ അസംബ്ലിയിൽ പങ്കെടുക്കാവുന്നതാണ്.

താമസം, ഭക്ഷണം മുതലായ ക്രമീകരണങ്ങൾ നടത്തേണ്ടുള്ളതിനാൽ, അസംബ്ലിയിൽ പ്രതിനിധികളാകാനാഗ്രഹിക്കുന്നവർ പേരും വിലാസവും മറ്റും മുൻകൂറായി നൽകി രജിസ്റ്റർ ചെയ്യേണ്ടതുണ്ട് എന്നറിയിക്കുന്നു. സ്ഥലം (venue), ദിവസങ്ങൾ, കാര്യപരിപാടികളുടെ വിശദാംശങ്ങൾ മുതലായ കാര്യങ്ങളിൽ അന്തിമതീരുമാനം ആയി വരുന്നതേയുള്ളൂ എന്നതിനാൽ, താഴെക്കൊടുത്തിരിക്കുന്ന ഫോൺ നമ്പറുകളിൽ താല്പര്യമുള്ളവരെല്ലാം ബന്ധപ്പെടണം എന്നഭ്യർത്ഥിക്കുന്നു. പ്രതിനിധികൾ അസംബ്ലിയുടെ നടത്തിപ്പിനാവശ്യമായ ചെലവുകൾ പങ്കിട്ടുവഹിക്കാൻ (ഷെയർ ചെയ്യാൻ) സന്നദ്ധതയുള്ളവരായിരിക്കണം എന്നും അറിയിക്കട്ടെ.

ബന്ധപ്പെടാനുള്ള ഫോൺ നമ്പറുകൾ:

9447973632	9846177221
9400724430	8547573730
9744119233	9447105070
9496313963	9196440633
9496540444	9497632219



കർദ്ദിനാൾ ആലഞ്ചേരിക്കും മറ്റു മെത്രാന്മാർക്കും ഒരു കത്ത്



-ഡോ. ജയിംസ് കോട്ടൂർ

[ശ്രീ സക്കറിയസ് നെടുങ്കനാലിന്റെ ലേഖനം ('മെത്രാൻസിനഡും അത്മായഅസംബ്ലി'യും) അയച്ചുകൊടുത്തുകൊണ്ട് മാർ ആലഞ്ചേരിക്കും മറ്റു മെത്രാന്മാർക്കും ലേഖകനെന്ന നിലയിൽ കത്തിന്റെ മലയാള ഭാഷാന്തരമാണ് താഴെ. അതിന് മാർ ബോസ്കോ പുത്തൂർ നൽകിയ മറുപടിയും ഈ കത്തിനു താഴെ കൊടുക്കുന്നു.

ബോംബേയിൽനിന്നു പ്രസിദ്ധീകരിക്കുന്ന 'News Leader'-ന്റെ മുൻഎഡിറ്ററും ഡൽഹിയിൽനിന്നു പ്രസിദ്ധീകരിക്കുന്ന 'Indian Currents'-ന്റെ അസ്സോസിയേറ്റ് എഡിറ്ററുമാണ് ലേഖകൻ -എഡിറ്റർ]

അഭിവന്ദ്യ കർദ്ദിനാൾ ആലഞ്ചേരിക്കും മറ്റ് മെത്രാന്മാർക്കും സമാധാനം നിറഞ്ഞ ഒരു ക്രിസ്തുമസിന്റെ എല്ലാ നന്മകളും വിനയപൂർവ്വം നേരുന്നു!

കർദ്ദിനാൾ ആലഞ്ചേരി, അടയന്ത്രത്ത് മെത്രാൻ എന്നിവരുമായി എനിക്കനുവദിച്ച കൂടിക്കാഴ്ചയുടെ തുടർച്ചയാണ് ഈ കുറിപ്പ്. ആ അഭിമുഖത്തിനു ശേഷം അശനിപാതംപോലൊരു പ്രകാശം എന്നെ വന്നു തട്ടിയതുപോലൊരു തോന്നൽ. മാംസഭരൂപത്തിൽ ദൈവം മനുഷ്യനുമായി നടത്തിയ ആശയവിനിമയത്തിന്റെ തുടക്കംകുറിക്കലായിരുന്നല്ലോ ക്രിസ്തസ്. എന്നാൽ, അത്തരമൊരു ആശയവിനിമയം അവിടുത്തെ പ്രതിനിധികളെന്നു കരുതപ്പെടുന്ന നിങ്ങളും, അത്മായർ എന്നറിയപ്പെടുന്ന സഭാമക്കളും തമ്മിൽ നടക്കുന്നതായി കാണപ്പെടുന്നില്ല. ഇതെന്നെ അസ്വസ്ഥനാക്കുന്നു. നല്ലവരായ ധാരാളം വിശ്വാസികളും പ്രഗത്ഭരായ ഇടയന്മാരും അനുഗൃഹീതനായ ഒരു പാപ്പായും ഉണ്ടായിരുന്നിട്ടും എന്താണിങ്ങനെ?

തുറന്ന ചർച്ചയുടെ അഭാവത്തിന്റെ ഫലമായി, അത്മായരുടെ നേതൃത്വത്തിൽ, സഭാധികാരശ്രേണിയോട് ഏറ്റു മുട്ടുന്നതരത്തിൽ, 'അല്മായശബ്ദം', 'Soul and Vision' തുടങ്ങിയ വെബ്സൈറ്റുകളും, പല സ്ഥലങ്ങളിലും ഊർജ്ജസ്വലതയോടെ പ്രവർത്തിക്കുന്ന നവീകരണപ്രസ്ഥാനങ്ങളും മറ്റും ആവിർഭവിച്ചിരിക്കുന്നു. എന്നെ അലട്ടുന്ന പ്രശ്നം, എങ്ങനെയാണ് അല്മായരെയും അവരിൽനിന്ന് അകലം കാക്കുന്ന പൗരോഹിത്യശ്രേണിയെയും തമ്മിലടുപ്പിക്കുക എന്നതാണ്? 'ഇതിലേയ്ക്കു നിന്നാലാകുന്നത് നീ ചെയ്യുക' എന്ന് എനിക്കുള്ളിൽ ഒരു സ്വരം മന്ത്രിക്കുന്നത് ഞാൻ കേൾക്കുന്നു. അതുകൊണ്ട്, എന്നാലാകുന്നത് ചെയ്യുന്നതിന്റെ ഭാഗമായി, സഭയെ ബാധിക്കുന്ന ഗൗരവമായ

വിഷയങ്ങളെപ്പറ്റി അല്മായർ എഴുതുന്നതിന്റെ ചില സാമ്പിളുകൾ ഞാൻ നിങ്ങളുടെ പരിഗണനയ്ക്കു വയ്ക്കുകയാണ്.

അതിൽ ആദ്യത്തേതായി, ശ്രീ സക്കറിയസ് നെടുങ്കനാൽ (email: <znperingulam@gmail.com>, Tel. 9961544169) ഈയിടെ 'അല്മായശബ്ദം' എന്ന ബ്ലോഗിൽ എഴുതിയ ഒരു ലേഖനം ഉൾപ്പെടുത്തുകയാണ്. നിങ്ങളുടെ വിലയിരുത്തൽ എന്താകട്ടെ, ഫ്രാൻസിസ് മാർപ്പാപ്പായ്ക്കു ഒരു വിദൂര അനുകരണമായിട്ടെങ്കിലും, ലേഖകന് ഒരു മറുപടി നൽകുന്നതു നന്നായിരിക്കും.

നമ്മുടെ പാപ്പാപോലും ഇത്തരം കത്തുകൾക്കു മറുപടി കൊടുക്കുന്നത് കാണുന്ന നിങ്ങൾ എന്റെയീ 'ദുഃസ്വാതന്ത്ര്യം' ക്ഷമിക്കുമല്ലോ.

ഡിസം. 23, 2013

-ജയിംസ് കോട്ടൂർ

മാർ ബോസ്കോ പുത്തൂർ നൽകിയ മറുപടി

Dear Dr. James Kottoor,

Thanks you very much for your mail, with a lot of questions regarding the various dimensions of Syro-Malabar Church. I take note of your suggestions for the betterment of the Church life. Personally I will try my best to accept the good proposals. The Synod Bishops of the Syro-Malabar Church has to follow the Code of Canons of the Eastern Churches for its deliberations. However, I am sure that what is important is the personal attitude we take to persons and events in our pastoral life. In that regard we are to follow Jesus. That is what Pope Francis is trying to do and asking us to do. I hope that many of us will be inspired his his life and teachings. Thank you for your service to the Church and to the people of God.

With every best wishes for the New Year!

30th Dec. 2013

+Bosco Puthur



വൈദികരുടെ അനീതികൾക്കെതിരെ അന്തർദേശീയ ടെലി-കോൺഫറൻസ്

ജോസഫ് പടന്നമാക്കൽ-യു.എസ്.എ.

സ്വതന്ത്രതേജോലിയിക്കരുടെ ചർച്ചാവേദിയായി ഒരു ടെലിഫോൺ 2013 ഡിസംബർ 12, വെള്ളിയാഴ്ച വിജയകരമായി നടത്തുകയുണ്ടായി. പ്രസിദ്ധ സാമൂഹികപ്രവർത്തകനും വിവിധ മതസാംസ്കാരിക സംഘടനകളുടെ സംഘാടകനും സഹകാരിയുമായ ശ്രീ തോമസ് എം തോമസ് ന്യൂജേഴ്സിയിലെ നേതൃത്വത്തിലായിരുന്നു യോഗം ആരംഭിച്ചത്. അമേരിക്കൻ മലയാളിസമൂഹങ്ങളിൽ അറിയപ്പെടുന്ന പ്രസിദ്ധ എഴുത്തുകാരനും വാഗ്ധീശും സംഘാടകനുമായ ശ്രീ എ.സി. ജോർജ്ജ് യോഗത്തിന്റെ മോഡറേറ്ററായിരുന്നു. പാലായിലെ സഭാനവീകരണപ്രസ്ഥാനത്തിന്റെ സ്ഥാപകനും 'സത്യജാല' എഡിറ്ററുമായ ശ്രീ ജോർജ്ജ് മൂലേച്ചാലിലും ഈ കോൺഫറൻസിൽ പങ്കെടുക്കുകയുണ്ടായി. സഭാനവീകരണത്തെക്കുറിച്ചും കെ.സി.ആർ. എം-ന്റെ കഴിഞ്ഞകാല സംഘടനാ പ്രവർത്തനങ്ങളെ സംബന്ധിച്ചും ഹ്രസ്വമായ ഒരു വിവരണം അദ്ദേഹം ടെലിസഭസിന് നൽകി. കഴിഞ്ഞ രണ്ടുവർഷത്തോളമായി കെ.സി.ആർ.എം. പ്രസിദ്ധീകരിക്കുന്ന 'സത്യജാല' മാസികയെക്കുറിച്ചും അദ്ദേഹം സംസാരിച്ചു.

യോഗത്തിൽ പങ്കെടുത്തവർ എല്ലാവരുംതന്നെ വ്യത്യസ്തമേഖലകളിൽ തനതായ വ്യക്തിമുദ്രകൾ പതിപ്പിച്ചവരായിരുന്നു. പുരോഹിതസ്വേഷ്ടാധിപത്യത്തിനെതിരെയുള്ള രോഷമായിരുന്നു പൊതുവേ സഭയിൽ പ്രകടമായത്. അല്മായരെ എങ്ങനെ പുരോഹിതചിന്താഗതിയിലേക്ക് നയിക്കാമെന്നതായിരുന്നു പ്രധാന ചർച്ചാവിഷയം. ഈ ടെലികോൺഫറൻസ്, സ്വതന്ത്രചിന്തകരായ അല്മായരുടെ നവമുന്നേറ്റത്തിന്റെ ഒരു തുടക്കമായിത്തീർന്നു. സർവ്വശ്രീ തോമസ് എം. തോമസ്

ന്യൂജേഴ്സി; എ.സി. ജോർജ്ജ് ടെക്സാസ്, ജോർജ്ജ് മൂലേച്ചാലിൽ പാലാ; എന്നിവരെക്കൂടാതെ, ശ്രീമാന്മാരായ ജോസ് കല്ലിടുകിൽ ഇല്ലിനോയ്, ഷാജി ജോസഫ് ന്യൂജേഴ്സി; തോമസ് കുവള്ളൂർ ന്യൂയോർക്ക്; ചാക്കോ കളരിക്കൽ മിഷിഗൺ; ജേക്കബ് കല്ലുപുരയ്ക്കൽ മസ്സാച്ചുസെറ്റ്സ്; ജോൺ തോമസ് ന്യൂജേഴ്സി; ജോസഫ് പടന്നമാക്കൽ ന്യൂയോർക്ക് എന്നിവരും അതീവതാല്പര്യത്തോടെ ചർച്ചയിൽ പങ്കെടുത്തു. ഇവരോരുത്തരുടേയും പ്രവർത്തനമേഖലകളും സംഭാവനകളും എടുത്തുപറഞ്ഞ്, മോഡറേറ്റർ ശ്രീ എ.സി. ജോർജ്ജ് സഭസിനു പരിചയപ്പെടുത്തുകയുണ്ടായി.

പ്രാർത്ഥനയോടെ ആരംഭിച്ച്, സഭാനവീകരണത്തിനു നേതൃത്വം നൽകുന്ന ഫ്രാൻസിസ് മാർപ്പാപ്പയ്ക്ക് സർവ്വവിധ പിന്തുണകളും ആശംസിച്ചുകൊണ്ടായിരുന്നു, യോഗത്തിനു തുടക്കമിട്ടത്. സഭയിൽ നവചൈതന്യമുയർത്തി പരിവർത്തനങ്ങളുടെ പുത്തൻ യുഗത്തിലേക്ക് പ്രവേശിക്കാൻ വെമ്പൽ കൊള്ളുന്ന മാർപ്പാപ്പായുടെ വാക്കുകൾക്ക് യാതൊരു വിലയും കല്പിക്കാത്ത സീറോ-മലബാർ അഭിഷിക്തരെയും പുരോഹിതരെയും എങ്ങനെ നേരിടണമെന്ന വിഷയം കോൺഫറൻസിലുടനീളം മുഴങ്ങിനിന്നു. അമേരിക്കയിലെ മലയാളിപുരോഹിതരുടെ ഭാഗത്തുനിന്നുണ്ടായിട്ടുള്ള ക്രൂരവും മനഃസാക്ഷിക്കു നിരക്കാത്തതുമായ പ്രവർത്തനങ്ങൾ കോൺഫറൻസിൽ പങ്കെടുത്തവർ പങ്കുവയ്ക്കുകയും അത്തരം പുരോഹിതരുടെ സേവനം തങ്ങൾക്കാവശ്യമില്ലെന്നു പ്രഖ്യാപിക്കാൻ സമയമായി എന്ന് അഭിപ്രായപ്പെടുകയും ചെയ്തു.

ഇന്നു സഭാനേതൃത്വം അലങ്കരിക്കുന്ന പുരോഹിതർ വരേണ്യവർഗ്ഗമായും അത്മായർ രണ്ടാം ക്ലാസ്സ് പൗരന്മാരായും മാറിയിരിക്കുന്നു. അമേരിക്കൻ സീറോ-മലബാർ പള്ളികളിൽ വർണ്ണവിവേചനം പോലെ, കൊടുക്കുന്ന സംഭാവനയുടെ വലിപ്പമനുസരിച്ച് എ, ബി, സി, ഡി യെന്ന് വിശ്വാസികളെ തരം തിരിച്ചിട്ടുണ്ട്. പരിഷ്കൃത രാജ്യമായ അമേരിക്കയിലെ മലയാളി പള്ളികളിൽ ഇത്തരം വക തിരിവുണ്ടെന്നറിയുമ്പോൾ അതിശയോക്തിയെന്നു തോന്നാം. ഷിക്കാഗോ രൂപതയുടെ കത്തീഡ്രലിന്റെ മുമ്പിലെ ഫലകത്തിൽ ഏറ്റവും കൂടുതൽ സംഭാവന കൊടുത്തവരുടെ പേരുകൾ എഴുതിവെച്ചിട്ടുണ്ട്. വലതുകൈ കൊടുക്കുന്നത് ഇടതുകൈ അറിയരുതെന്ന തത്ത്വം പുരോഹിതർ നീക്കം ചെയ്തുകഴിഞ്ഞു.

കേരളത്തിലും അമേരിക്കയിലും യൂറോപ്പിലുമെല്ലാം മലയാളികളോടൊപ്പം നേരിടുന്ന പ്രശ്നങ്ങളുടെ അടിസ്ഥാനത്തിൽ, അവയെ നേരിടാൻ 12 മാർഗ്ഗനിർദ്ദേശങ്ങൾ ഈ കോൺഫറൻസിൽ ഉരു

സഭാനവീകരണത്തിന് ഫ്രാൻസിസ് മാർപ്പാപ്പായുടെ ആദ്യചുവടുകൾ

തയ്യാറാക്കിയത്:
സക്കറിയാസ് നെടുങ്കനാൽ

[കാനഡാ ആസ്ഥാനമാക്കി മത-സാമൂഹികവിഷയങ്ങളിൽ എഴുതുന്ന സ്വതന്ത്രപത്രപ്രവർത്തകൻ ഡോ. ജോൺ സി. കെൻസിന്റെ Ucanews.com-ൽ വന്ന 'How to reform the church? Let us count the ways' എന്ന, സെപ്റ്റംബർ 26-നു പ്രസിദ്ധീകരിച്ച വാർത്താവിശകലനത്തിന്റെ ചുരുക്കമാണ്, മലയാളത്തിലാക്കി താഴെ കൊടുക്കുന്നത്-എഡിറ്റർ]



സ്വയംമഹത്വവാദവും ദൈവശാസ്ത്ര താൽപോരിമയുമായി കഴിഞ്ഞുകൂടിയാൽ സഭ നിത്യരോഗിയായി തുടരുമെന്ന് ഫ്രാൻസിസ് പാപ്പാ മുന്നറിയിപ്പു നൽകി. സ്വന്തം സ്വാർത്ഥതയുടെ മണ്ടത്തരങ്ങളിൽ കുടുങ്ങി, അതിൽത്തന്നെയും അതിന്റേതായും അതിനുവേണ്ടിയും ജീവിക്കുന്ന ഇന്നത്തെ ലൗകികസഭയെ അദ്ദേഹം വിമർശിക്കുകയും ചെയ്തു. ആറു മാസത്തെ തന്റെ ഔദ്യോഗിക ജീവിതത്തിനുശേഷം ഇന്നത്തെ സഭയെ വിലയിരുത്തിക്കൊണ്ട് കർദ്ദിനാളന്മാരോട് സംസാരിക്കുകയായിരുന്നു അദ്ദേഹം. എവിടെയാണ് മാറ്റമുണ്ടാകേണ്ടതെന്നും അദ്ദേഹം വ്യക്തമാക്കി.

1. റോമൻ കുരിയായെ പൗരോഹിത്യസാധീനത്തിൽനിന്നു മോചിപ്പിക്കുക.

പോപ് ബെനഡിക്റ്റിന്റെ രാജിയുടെ സമയമായപ്പോഴേക്കും താറുമാറായിക്കഴിഞ്ഞിരുന്ന വത്തിക്കാൻ ഭരണയന്ത്രത്തെ അഴിച്ചു പണിയുകയെന്നത് അത്ര എളുപ്പമൊന്നുമല്ല. അവിടെ അഴിഞ്ഞാടുന്ന സാമ്പത്തികാഴിമതികളും ഉദ്യോഗസ്ഥവിളയാട്ടങ്ങളും നൂറ്റാണ്ടുകളുടെ പഴക്കമുള്ളവയാണ്. ഇവയെ അവഗണിച്ചുകൊണ്ട്, സ്വന്തമായി രൂപംകൊടുത്ത ഒരു സംഘത്തെ തന്റെ വാസസ്ഥലമായ സാന്താമ

ത്തിരിയുകയുണ്ടായി. കൂടാതെ, 2014 ഫെബ്രുവരിയിൽ പാലായിൽ നടക്കുന്ന സി.ബി.സി.ഐ. സിനഡിനു സമാന്തരമായി നടത്താനുദ്ദേശിക്കുന്ന അത്മായ അസംബ്ലിക്കും, തങ്ങളുടെ സ്ഥലം കൈയേറിയതിനെതിരെ നീതിതേടിയും, ചർച്ച് ആക്ട് നടപ്പാക്കണമെന്നാവശ്യപ്പെട്ടും കൂമാരി ഇന്ദുലേഖയുടെയും

കുടുംബത്തിന്റെയും മുൻകൈയിൽ തിരുവനന്തപുരം സെക്രട്ടറിയേറ്റ് പടിക്കൽ 2013 ഡിസംബർ 24-നു നടക്കുന്ന സത്യഗ്രഹത്തിനും പിന്തുണയും ഐക്യദാർഢ്യവും പ്രഖ്യാപിക്കുന്ന രണ്ടു പ്രമേയങ്ങൾ ശ്രീ ചാക്കോ കളരിക്കൽ അവതരിപ്പിക്കുകയും കോൺഫറൻസ് അത് ഐക്യകണ്ഠേന പാസ്സാക്കുകയും ചെയ്തു.

ഇന്ത്യൻ സമയം രാവിലെ 7.30-ന് ആരംഭിച്ച ടെലികോൺഫറൻസ് 10.30-ന് അവസാനിച്ചു.

Email:jmathew@msn.com

(ടെലി-കോൺഫറൻസിന്റെ റിപ്പോർട്ട് പൂർണ്ണമായി വായിക്കാൻ, 2013 ഡിസം. 23-ലെ 'അത്മായ ശബ്ദ'മോ 24-ലെ 'ബ്രിട്ടീഷ് പത്ര'മോ -www.britis hpatham.com- സന്ദർശിക്കുക).

രിയാ ഹോസ്റ്റലിൽത്തന്നെ അദ്ദേഹം പ്രവർത്തനക്ഷമമാക്കിയിട്ടുണ്ട്. ഈ 'mini curia'-യോടും എട്ടാം കർദ്ദിനാൾസമിതിയോടും, ഒപ്പം അല്മായരുടേതായ ഒരു വിദഗ്ദ്ധസംഘത്തോടും ചേർന്നാണ്, 'തൊഴുത്തു ശുദ്ധീകരണ പ്രക്രിയയിൽ' അദ്ദേഹമിപ്പോൾ വ്യാപൃതനായിരിക്കുന്നത്. ഇതിൽ, ഈ അത്മായവിദഗ്ദ്ധ സംഘത്തെ, കുരിയായുടെ പുരോഹിതസ്വഭാവം കുറച്ചുകൊണ്ടുവരാനായി മാർപ്പാപ്പാ ബോധപൂർവ്വം നിയോഗിച്ചതാണെന്നു കരുതപ്പെടുന്നു.

2. അധികാരശ്രേണിക്ക് പുതുരൂപം കൊടുക്കുക.
രണ്ടാം വത്തിക്കാൻ കൗൺസിൽ കഴിഞ്ഞിട്ട് 50 വർഷമായിട്ടും, സഭാശ്രേണി ഇന്നും അങ്ങേയറ്റം പുരോഹിതാധിപത്യപരമാണ്. ജോൺ പോൾ രണ്ടാമന്റെയും ബെനഡിക്റ്റിന്റെയും കാലത്ത് അടിഞ്ഞുകൂടിയ യാഥാസ്ഥിതികരുടെ കടുംപിടുത്തങ്ങൾമൂലം മെയ്വഴക്കം നശിച്ച ഒരു സഭയെയാണ് ഇന്ന് അതിന്റെ കള്ളപ്പൊങ്ങങ്ങളിൽ നിന്നും ജനവിരുദ്ധതയിൽനിന്നും വിമോചിപ്പിക്കാനുള്ളത്. ജീവിതലാളിത്വം, സത്യസന്ധമായ പെരുമാറ്റം എന്നിവയിലൂടെ മെത്രാന്മാർ ജനത്തോട് അടുക്കുകയും അവരുടെ ശുശ്രൂഷാദൗത്യം കാര്യക്ഷമമാക്കുകയും ചെയ്യേണ്ടതുണ്ടെന്ന് പോപ്പ് അവരെ ഓർമ്മപ്പെടുത്തി. കൂടാതെ, ദൈവിക ശുശ്രൂഷകരായ അവരാരും രാജത്വമന്ദിരങ്ങൾക്കു തുല്യമായിട്ടല്ല അടിമപ്പെടരുതെന്നും അദ്ദേഹം പറഞ്ഞു. ജോൺ പോളും ബെനഡിക്റ്റും ഊന്നൽ കൊടുത്തിരുന്ന ദൈവപ്രാതിനിധ്യം, പാരമ്പര്യം, റോമായോടുള്ള വിശ്വസത്ത എന്നിവയ്ക്ക് ഫ്രാൻസിസ് പാപ്പായുടെ സംസാരത്തിൽ സ്ഥാനമില്ലാതായിരിക്കുന്നു.

കഴിഞ്ഞ ദശാബ്ദങ്ങളിൽ ലക്ഷങ്ങൾ സഭ വിട്ടു പോയിട്ടുണ്ട്. പോകാത്തവരിൽ കൂടുതലും സഭയുടെ ധാർമിക വ്യാഖ്യാനങ്ങളെ വകവയ്ക്കുന്നുമില്ല. വിശ്വാസികളുടെ ഇരട്ടവൃത്തിയാണ് ഫലം. ഫ്രാൻസിസ് മാർപ്പാപ്പ പറയുന്നു: "സഭയുടെ അപ്രമാദിത്വം മുകളിൽനിന്ന് അടിച്ചേൽപ്പിക്കപ്പെടുന്ന ഒന്നല്ല, വിശ്വാസികളുടെ പ്രാർത്ഥനാ പരമായ പൊതുചിന്തയിലൂടെ ഉരുത്തിരിഞ്ഞുണ്ടാകേണ്ടതാണ്..." ഇതിലും ശക്തമായി ഒരു പോപ്പും വിശ്വാസത്തെ പ്രകീർത്തിച്ചിട്ടില്ല.

3. കാലഹരണപ്പെട്ട വേദപാഠങ്ങൾ കാലോചിതമാക്കുക.

താഴ്ന്നുവന്നവ പ്രധാന സൂചനകളാണ്: നാസ്തികരുൾപ്പെടെയുള്ള മനുഷ്യർക്ക് അവരുടെ ഉദ്ദേശ്യശുദ്ധിയും പ്രവൃത്തികളുമനുസരിച്ചാണ് രക്ഷ കൈവരുന്നത്, എന്ന പുതിയ പാഠം അദ്ദേഹം കൊണ്ടുവരുന്നു. സഭ കൂടുതൽ സ്ത്രൈണമാകേണ്ടതുണ്ട് എന്നു പറയുന്നു. യേശുവിന്റെ പുരുഷശിഷ്യരേക്കാൾ പ്രാധാന്യം മേരി മഗ്ദലേനയ്ക്കുണ്ടായിരുന്ന കാര്യം അദ്ദേഹം ഓർമ്മിപ്പിക്കുന്നു. സ്വവർഗരതിയുടെ പേരിലും ആരുടേയുംമേൽ വിധികല്പിക്കുകയല്ല സഭയുടെ ജോലിയെന്നും കരുണയാണ് ദൈവം ആഗ്രഹിക്കുന്നതെന്നും അദ്ദേഹം പഠിപ്പിക്കുന്നു. വിവാഹമോചനത്തിന്റെയും പുനർവിവാഹത്തിന്റെയും കാര്യത്തിലും ഇപ്പോഴുള്ള നിയമസംവിധാനങ്ങൾ തിരുത്തപ്പെടേണ്ടതുണ്ട് എന്നും, അതു തുറന്നു ചർച്ചചെയ്യാവുന്നതും മാറ്റാവുന്നതും

തുമായ കാര്യമാണ് എന്നുമാണ് മാർപ്പാപ്പായുടെ നിലപാട്. പുരോഹിതബ്രഹ്മചര്യവും ചിട്ടയുടെമാത്രം കാര്യമാണ്, വിശ്വാസത്തിന്റെയല്ല. ചർച്ച ചെയ്യപ്പെടാനാവാത്തതൊന്നും ഈ വക ആചാരങ്ങളിൽ ഇല്ലായെന്ന വിലയിരുത്തൽതന്നെ ഇതുവരെയുള്ള കടുംപിടുത്തങ്ങളെ സമൂലം ബലഹീനമാക്കിയിട്ടുണ്ട്. പുതിയ നൂറ്റാണ്ടിലെ സഭയെ ശക്തിപ്പെടുത്താൻ വേണ്ടത് കടുംപിടുത്തങ്ങളല്ല, വത്തിക്കാൻ രണ്ടിന്റെ കാലോചിതമായ പുനരാവിഷ്കാരമാണ്.

ചുരുക്കിപ്പറഞ്ഞാൽ, സഭയുടെ അടിസ്ഥാനതത്വങ്ങളിൽ നിന്നൊന്നും അദ്ദേഹം വ്യതിചലിക്കുന്നില്ല. അദ്ദേഹമിപ്പോഴും യേശുക്രിസ്തുവിലും അവിടുത്തെ സുവിശേഷപ്രഘോഷണത്തിലുമാണ് ഊന്നുന്നത്. വത്തിക്കാൻ നിരീക്ഷകരുടെ പൊതു അഭിപ്രായം, 'ഒരു വിപ്ലവത്തിൽ കുറഞ്ഞ യാതൊന്നുമല്ല അദ്ദേഹം തുടങ്ങിവെച്ചിരിക്കുന്നത് എന്നാണ്. 'സഭയെ കാലത്തിന്റെ ജനായത്തചിന്തകളുമായി ചേർന്നുപോകാൻ അതു പ്രാപ്തമാക്കും' എന്നും അവർ അഭിപ്രായപ്പെടുന്നു.

4. മനുഷ്യനുവേണ്ടി, മനുഷ്യഭാവമുള്ള ദൈവശാസ്ത്രം.

ആത്യന്തികമായ ദൈവിക സത്യത്തെ തിരയുക എന്ന് ബെനഡിക്റ്റ് 16-ാമൻ പറഞ്ഞുകൊണ്ടിരുന്നിടത്ത്, ഫ്രാൻസിസ് പറയുന്നതിങ്ങനെ: "മതത്തലങ്ങൾ വളരുകയും അങ്ങനെ അവ വിപുലീകരിക്കപ്പെടുകയും ചെയ്യേണ്ടതുണ്ട്. സത്യത്തിന്റെ സൗന്ദര്യം നുകരാൻ കഴിയുന്നില്ലെങ്കിൽ, ഇന്നത്തെ പല മതഭീകരവാദപ്രസ്ഥാനങ്ങളിലും കാണുന്നതുപോലെ, ആ സത്യം തണുത്തതും ദയാരഹിതവും ക്രൂദ്ധവുമായിത്തീരും. മതയാഥാസ്ഥിതികത്വം വിശ്വാസികളെ

മണ്ണയ്ക്കനാട് പള്ളി വികാരിക്കെതിരെ കേസ്!

-കെ.സി.ആർ.എം മണ്ണയ്ക്കനാട് യൂണിറ്റ്

വികലമനസ്കരും ബലഹീനരുമാക്കും ശിഷ്യർക്കായി നിയമങ്ങൾ സൃഷ്ടിച്ചു നൽകുന്ന അദ്ധ്യാപകനായിരിക്കരുത് ഒരു പുരോഹിതൻ. അങ്ങനെയുള്ളവർ നല്ല പുരോഹിതരല്ല; മറിച്ച്, നല്ല സ്പോർട്സിപതികളാണ്- മറ്റുള്ളവരിലെ മതാത്മകവ്യക്തിത്വത്തെ തുടച്ചുനീക്കുന്നവർ. അങ്ങനെയുള്ള അയവില്ലാത്തവരുടെ മതചിന്തകളാണ്, സിദ്ധാന്തങ്ങളായി ചുരുങ്ങിക്കൂടുന്നത്. എന്നാൽ യഥാർത്ഥത്തിലവ, മനുഷ്യരെ വളരാനനുവദിക്കാതെ അവരുടെ സ്വാതന്ത്ര്യത്തെ നിഷേധിക്കുകയാണ് ചെയ്യുന്നത്. അതല്ല വളർച്ചയുടെ വഴി”.

കഴിഞ്ഞ ദശാബ്ദങ്ങളിൽ ലക്ഷങ്ങൾ സഭ വിട്ടു പോയിട്ടുണ്ട്. പോകാത്തവരിൽ കൂടുതലും സഭയുടെ ധാർമിക വ്യാഖ്യാനങ്ങളെ വകവയ്ക്കുന്നുമില്ല. വിശ്വാസികളുടെ ഇരട്ടവ്യക്തിത്വമാണ് ഫലം. ഫ്രാൻസിസ് മാർപ്പാപ്പ പറയുന്നു: “സഭയുടെ അപ്രമാദിത്വം മുകളിൽനിന്ന് അടിച്ചേൽപ്പിക്കപ്പെടുന്ന ഒന്നല്ല, വിശ്വാസികളുടെ പ്രാർത്ഥനാപരമായ പൊതുചിന്തയിലൂടെ ഉരുത്തിരിഞ്ഞുണ്ടാകേണ്ടതാണ്...” ഇതിലും ശക്തമായി ഒരു പോപ്പും വിശ്വാസത്തെ പ്രകീർത്തിച്ചിട്ടില്ല.

ഫ്രാൻസിസ് മാർപ്പാപ്പാ പക്ഷമതിയും ധൈര്യശാലിയും ഭൂമിയിൽ കാലുറപ്പിച്ചു നില്ക്കുന്നവനുമാണ്. അത്തരമൊരു നേതാവിന്റെ സാന്നിധ്യത്തിൽ സഭ മാറാതെയും വളരാതെയും തരമില്ല. അതിന്റെ സൂചനകൾ എമ്പാടും കാണുന്നുണ്ട്. അതുകൊണ്ട്, സഭയുടെ സുരക്ഷിതത്വത്തെപ്പറ്റി ഭയക്കേണ്ടതില്ല. എല്ലാ അർത്ഥത്തിലും ഇതൊരു ഫ്രാൻസിസ്കൻ നവീകരണമാണ്. ആഗോളസഭയ്ക്ക് ഒരു പുതുമുഖം രൂപപ്പെട്ടുകൊണ്ടിരിക്കുന്നു. ●

പിയാത്തെ തകർത്തതിന്റെപേരിലുണ്ടായ ജനരോഷത്തിനുമുമ്പിൽ, സ്വന്തം ചെലവിൽ പിയാത്തെ നിർമ്മിച്ചുസ്ഥാപിക്കാൻ നിർബന്ധിതനായ മണ്ണയ്ക്കനാട് പള്ളിവികാരി ഫാ. ജോസ് മഠത്തിക്കുന്നേൽ, ആ അനുഭവത്തിൽ നിന്നും ഇപ്പോഴും പാഠം പഠിച്ചില്ല എന്നാണ് മനസിലാകുന്നത്. സമരത്തോടു ബന്ധിച്ച് രൂപീകരിച്ച കെ.സി.ആർ.എം-ന്റെ മണ്ണയ്ക്കനാട് യൂണിറ്റ് പ്രവർത്തകർക്കെതിരെ, പള്ളി പ്രസംഗങ്ങളിലൂടെ ഹീനമായ ആരോപണങ്ങളുയർത്തി അപമാനിച്ച് സമൂഹത്തിൽ ഒറ്റപ്പെടുന്നതിനും, പുരോഹിതർക്കെതിരെയുള്ള പ്രവൃത്തികൾ ദൈവശാപം വരുത്തിവയ്ക്കും എന്നു സ്ഥാപിച്ച്, കുടുംബംകലക്കുന്നതിനുമുഖമുണ്ടാക്കി ഇപ്പോൾ ഞായറാഴ്ചകളിലെ ദിവ്യബലി സമയം ഉപയോഗിക്കുന്നത് എന്നു പറയാം. ഇതിനിടെ, മരണശയ്യയിലായ അമ്മയുടെ അന്ത്യകുടാശയ്ക്കായി വികാരിയെ സമീപിച്ച ഒരു കെ.സി.ആർ.എം പ്രവർത്തകനെ, കെ.സി.ആർ.എം-ൽ ഇനി പ്രവർത്തിക്കുന്നതല്ല എന്നെഴുതിത്തരാതെ അമ്മയ്ക്ക് കുടാശ നൽകില്ലെന്നു വികാരി ദീക്ഷണിപ്പെടുത്തുകയും, അവസാനം അദ്ദേഹത്തിനങ്ങനെ എഴുതിക്കൊടുക്കേണ്ടിവരികയും ചെയ്തു.

2013 ഡിസംബർ 1, ഞായറാഴ്ച അദ്ദേഹം നടത്തിയ പള്ളിപ്രസംഗത്തിന്റെ അടിസ്ഥാനത്തിലാണിപ്പോൾ, കെ.സി.ആർ.എം. മണ്ണയ്ക്കനാട് യൂണിറ്റ് മാനനഷ്ടത്തിനു കേന്ദ്രംകൊടുത്തിരിക്കുന്നത്. താൻ മുമ്പിരുന്ന ഒരിടവകയിൽ രോഗിയായിക്കിടന്ന ഒരാൾക്ക് കുർബാന കൊടുക്കാൻപോയതിന്റെ അനുഭവസാക്ഷ്യമായിരുന്നു അന്നത്തെ പ്രസംഗത്തിന്റെ കാര്യം. രോഗിയുടെ മുറിയിൽ മനുഷ്യമലത്തിന്റെ ദുർഗ്ഗന്ധവും അവശിഷ്ടങ്ങളും ഉണ്ടായിരുന്നെന്നും, അങ്ങനെ മനുഷ്യമാലിന്യത്തിൽ മുങ്ങിക്കിടക്കേണ്ട ഗതികേട് അയാൾക്കുണ്ടായിരുന്നു പിന്നിൽ, ഒരു വൈദികന്റെമേൽ മലം തെറിപ്പിക്കുന്ന ഒരു പ്രവൃത്തി മുൻ അയാൾ ചെയ്തതാണെന്നും പ്രസംഗിച്ച് പുരോഹിതശാപത്തെപ്പറ്റിയുള്ള ഭയം സൃഷ്ടിച്ചതിനുശേഷം, അദ്ദേഹം പറഞ്ഞ കാര്യമാണ്, കേസിനു കാരണമായിട്ടുള്ളത്. അദ്ദേഹം പറഞ്ഞു: ‘നവംബർ 24-ന് മണ്ണയ്ക്കനാട് പള്ളിക്കയിലെ വാട്ടർ ടാങ്കിലെ വെള്ളത്തിനു ദുർഗ്ഗന്ധം അനുഭവപ്പെട്ടു. അന്വേഷിച്ചപ്പോൾ പള്ളിക്കിണറ്റിലെ വെള്ളത്തിൽ മനുഷ്യവിസർജ്ജം ഇട്ടിരിക്കുന്നതായി കണ്ടു’. വികാരി പ്രസംഗം അവസാനിപ്പിച്ചത് ഇങ്ങനെ? ‘ഇതാണോ നവീകരണം? നവീകരണപ്രസ്ഥാനക്കാർ ചിന്തിക്കുക.’

ഇത് നവീകരണപ്രസ്ഥാനത്തിന്റെ പ്രവർത്തകരുടെനേർക്ക് നാട്ടുകാരിൽ സംശയമുണരാനും, അവരുടെ വീടുകളിൽ പുരോഹിതശാപഭീതിമൂലമുള്ള എതിർപ്പുകൾക്കും കാരണമായി. പ്രവർത്തകരുടെ ഒരു സംഘം പരിഹാരംതേടി സഹായമെന്താൻ മാർ ജേക്കബ് മുരിക്കനെ ചെന്നുകണ്ടു. ‘എന്തു ചെയ്യാം. അച്ചന്റെ മനസ്സുമാറാൻവേണ്ടി നിങ്ങൾ പ്രാർത്ഥിക്കുക. ഞാനും പ്രാർത്ഥിക്കാം’ എന്നു പറഞ്ഞുവിട്ടു. തുടർന്ന് ആ സംഘം അച്ചനെ ചെന്നുകണ്ട് അടുത്ത ഞായറാഴ്ച പള്ളിപ്രസംഗത്തിൽ തങ്ങൾക്കെതിരെ നടത്തിയ പരാമർശത്തിൽ തിരുത്തു വരുത്തണമെന്നും, അല്ലെങ്കിൽ മാനനഷ്ടത്തിനു കേസു നൽകുന്നതായിരിക്കുമെന്നും അറിയിച്ചു. പക്ഷേ, അച്ചൻ അതവഗണിക്കുകയാണു ചെയ്തത്.

ഈ സാഹചര്യത്തിലാണ്, കെ.സി.ആർ.എം. മണ്ണയ്ക്കനാട് യൂണിറ്റ്, അച്ചനെതിരെ മാനനഷ്ടത്തിനു കോടതിയെ സമീപിച്ചത്. അഡ്വ. മനു വിത്സൻ അച്ചനു വക്കീൽനോട്ടീസയച്ചുകഴിഞ്ഞു.

നവംബർ 24-നു കിണറ്റിൽ കക്കൂസ്ചാലിനും കലർത്തിയതു കണ്ടെന്നു പറഞ്ഞ വികാരി അതു സംബന്ധിച്ച് പോലീസിൽ പരാതിപ്പെടുകയോ, യോഗക്കാരെയോ നാട്ടുകാരെയോ അറിയിക്കുകയോ, മറ്റു മേൽനടപടികൾ സ്വീകരിക്കുകയോ, കിണർ പറ്റിച്ചു വൃത്തിയാക്കാനുള്ള കാര്യങ്ങൾ ചെയ്യുകയോ ചെയ്യാതെ ഒരാഴ്ച കാത്തിരുന്നശേഷം പള്ളി പ്രസംഗത്തിലാണ് ആദ്യമായി ഇക്കാര്യം അറിയിച്ചത് എന്നോർക്കുക.

കത്തോലിക്കാസഭയിൽ പുരോഹിതർ എന്തിന്?

(കഴിഞ്ഞ ലക്കത്തിൽനിന്നു തുടർച്ച)
ചാക്കോ കളരിക്കൽ



യേശുപ്രസ്ഥാനത്തിന്റെ കാതൽ യേശുവിനെ ഓർമ്മിച്ചുകൊണ്ടുള്ള കൂട്ടായ്മാമേശയാചരണമായിരുന്നു. അന്നു പുതിയനിയമപുസ്തകംപോലും ഇല്ലായിരുന്നു. ഒന്നാം നൂറ്റാണ്ടിലെ കർത്താവിന്റെ മേശയാചരണത്തിൽ ഭക്ഷണം വിശുദ്ധീകരിച്ച് (consecration) കർത്താവിന്റെ ശരീരമാക്കുന്ന പ്രവൃത്തി ഇല്ലായിരുന്നു. വീടുകളിലെ ആ മേശയാചരണം സഭാകൂട്ടായ്മയുടെ ഒരു അടയാളം മാത്രമായിരുന്നു. യേശുവിന്റെ തലമുറയിൽ അപ്പോസ്തലന്മാർ, അഥവാ സന്ദേശവാഹകർ ആയിരുന്നു ഉണ്ടായിരുന്നത്. അവർ സഭയിലെ ഔദ്യോഗിക സ്ഥാനപതികളായിരുന്നു. കുടുംബകൂട്ടായ്മകളിൽ അവർ പങ്കെടുത്തിരുന്നു. ആദിമസഭയിൽ 12 അപ്പോസ്തന്മാരെക്കൂടാതെ അനേകം യേശുശിഷ്യന്മാർ ഉണ്ടായിരുന്നു.

വിശുദ്ധഗ്രന്ഥത്തിൽ ക്രിസ്ത്യാനികളെ നമുക്ക് കാണാൻ സാധിക്കയില്ല; യേശു അനുയായികളായിരുന്നു (Followers of Jesus) അന്നുണ്ടായിരുന്നത്. അവരെയാണ് സാധാരണയായി അന്ന് യേശുശിഷ്യർ എന്ന് വിളിച്ചിരുന്നത്. ശിഷ്യന്മാർ യേശുവിനെ അവരുടെ ഗുരുവായിട്ടാണ് കണ്ടിരുന്നത്. യേശു ഈ ലോകത്തുനിന്നു പോകുന്നതിനുമുമ്പ് തന്റെ ശിഷ്യന്മാരുടെ ഇടയിൽ ഒരു അധികാരശ്രേണി (hierarchy) സൃഷ്ടിച്ചില്ല. പകരം, തന്റെ ശിഷ്യന്മാരുടെമേൽ പരിശുദ്ധാരുപിയെ അയയ്ക്കുകയാണു ചെയ്തത്. അതുവഴി യേശുശിഷ്യർക്ക് പല ദാനങ്ങളും ലഭിക്കുകയുണ്ടായി. ആ വരദാനം ലഭിച്ചവരുടെ പലവിധ ചുമതലകളെപ്പറ്റി പൗലോസ് അപ്പോസ്തലൻ കൊറിന്തോസുകാർക്കെഴുതിയ ഒന്നാം ലേഖനത്തിൽ വളരെ വിശദമായി വിവരിച്ചിട്ടുണ്ട് (1 കൊറി. 12: 4-11, 27-31). അതിൽ 16 വിവിധ വരങ്ങൾ നാം കാണുന്നുണ്ടെങ്കിലും 'പൗരോഹിത്യം' എന്ന പദം കാണുന്നില്ല. അന്നൊക്കെ മൂപ്പൻ, മേലന്വേഷകൻ, ശുശ്രൂഷി എന്നൊക്കെയായിരുന്നു കുടുംബകൂട്ടായ്മയിലെ ലീഡർമാരെ അഭിസംബോധന ചെയ്തിരുന്നത്. പത്രോസ് തന്നെത്തന്നെ കൂട്ടുമൂപ്പൻ എന്നാണ് വിളിച്ചിരുന്നത് (1 പത്രോ. 5: 1). ഒരു ശിഷ്യൻ മറ്റു ശിഷ്യരെക്കാൾ മുന്നിയ

വനാണെന്നു കരുതരുത് എന്ന് യേശു അവർക്ക് താക്കീതു നൽകുകയും ചെയ്തിരുന്നു (മാർക്കോ. 9: 33-37; മത്താ. 2: 5-12).

രണ്ടാം നൂറ്റാണ്ടിന്റെ പകുതിയോടെയാണ് മൂപ്പന്മാരെയും മേലന്വേഷകരെയും ശുശ്രൂഷകരെയും സഭാസമൂഹത്തിൽ വേർതിരിച്ചുകാണാൻ ആരംഭിച്ചത്. അവർ സേവകർ എന്ന നിലയിൽ നിന്നും യജമാനന്മാരുടെ പദവിയിലേക്ക് അകലാൻ തുടങ്ങി. അതേ കാലയളവിൽ യഹൂദപൗരോഹിത്യത്തിന്റെ മോഡലിലുള്ള ഒരു പൗരോഹിത്യം സഭയിൽ കിളിർക്കാൻ ആരംഭിച്ചു. അതിന്റെ ഫലമായി പൗരോഹിത്യസംവിധാനത്തിനനുരൂപമായി മതപരമായ ആചാരാനുഷ്ഠാനങ്ങൾക്കു തുടക്കംകുറിച്ചു. പുരോഹിതർക്കു പട്ടം നൽകി സഭയിലെ ഉദ്യോഗസ്ഥരാക്കി. യേശുവിന്റെ പഠനങ്ങൾക്കു വിപരീതമായി കുടുംബക്കൂട്ടായ്മയിൽനിന്നു വലിയ കെട്ടിടമുള്ള പള്ളിക്കൂട്ടായ്മയിലേക്ക് സഭ വ്യതിചലിച്ചുപോയി. അത്തരം പള്ളികളിൽ യഹൂദരുടെയും വിഗ്രഹാരാധകരുടെയും (pagans) ആരാധനാരീതിയിലുള്ള കർമ്മങ്ങൾ പുരോഹിതനേതൃത്വത്തിൽ ആരംഭിച്ചു തുടങ്ങി. പുരോഹിതർക്ക് ആരാധനാസമയത്ത് വിലപ്പെട്ട പ്രത്യേക അങ്കികളും, കൂടാതെ പ്രാർത്ഥനയ്ക്കു പ്രത്യേക ഭാഷയും ഉപയോഗിച്ചുതുടങ്ങി. 12 അപ്പോസ്തലരുടെ കാലത്തുപോലും ഇത്തരം യഹൂദ/വിഗ്രഹാരാധനാശൈലികൾ യേശുസമൂഹത്തിൽ നുഴഞ്ഞുകയറാൻ ശ്രമിച്ചിട്ടുണ്ട്. സഭയിൽ പൗരോഹിത്യം സ്ഥാപിക്കപ്പെട്ടതോടെ പുരോഹിതർ യേശുവിന്റെ ലളിതമായ ദൈവരാജ്യപ്രഘോഷണത്തെ വെറും അനുഷ്ഠാനങ്ങളാക്കി ദുഷിപ്പിച്ചുകളഞ്ഞു. അന്തിക്രിസ്തുമാർ പുരോഹിതവേഷത്തിൽ സഭയിൽ കയറിക്കൂടിയാണ് അതിനു കാരണം. യഹൂദരും വിഗ്രഹാരാധകരും പുരോഹിതർവഴി മാത്രമാണ് യാഗം നടത്തിയിരുന്നത്. എന്നാൽ, യേശു തന്റെ ഏക യാഗത്താൽ മനുഷ്യകുലത്തെ എന്നെന്നേക്കുമായി വീണ്ടെടുത്തു (ഹെബ്രാ.7:27). യേശുവിന്റെ അനുയായികൾ സ്വയംപരിത്യാഗമാകുന്ന യാഗത്തിലൂടെ യേശുവുമായുള്ള കൂറ് പ്രകടമാക്കുന്നു. അവിടെ യേശുവിനും യേശുവിന്റെ അനുയായികൾക്കുമിടയ്ക്ക് ഒരു പുരോഹിതമധ്യസ്ഥന്റെ ആവശ്യമില്ല.

അപ്പോൾ, ആദ്യനൂറ്റാണ്ടുകളിൽ പുരോഹിതരോ അവരുടെ സേവനമോ സഭയിൽ ഉണ്ടായിരുന്നില്ല. കുടുംബക്കൂട്ടായ്മയിലെ സ്നേഹവിരുന്ന് യേശുവി

ന്റെ അന്ത്യഅന്താഃത്തിന്റെ പുനരാവിഷ്ക്കാരമോ, അപ്പത്തെയും വീഞ്ഞിനെയും വിശുദ്ധീകരിക്കുന്ന ദിവ്യബലിയോ ആയിരുന്നില്ല. യേശു കല്പിച്ചപോലെ, സമൂഹം സ്നേഹവിരൂന്ന് (agape) ആഘോഷിക്കുകയാണു ചെയ്തിരുന്നത്. ഇന്നു പുരോഹിതർ അവകാശപ്പെടുന്നതൊന്നും ആദിമ സഭയിൽ ഉണ്ടായിരുന്നില്ല. പുരോഹിതരോ ആരാധനാലയങ്ങളോ അശ്ശത്താരയോ ഒന്നുമില്ലാതിരുന്ന യേശുപ്രസ്ഥാന (Jesus movement)ത്തെ ഒരു മതമായിപ്പോലും കരുതാൻ സാധിക്കുകയില്ല. യേശുവിനെ രക്ഷകനും നാഥനുമായി സ്വജീവിതത്തിൽ അംഗീകരിച്ചുകൊണ്ടുള്ള ഒരു ജീവിതരീതി (a way of life)യേശുശിഷ്യർ സ്വീകരിച്ചെന്നുമാത്രം.


‘കത്തോലിക്കാസഭയിൽ പുരോഹിതർ എന്തിന്?’ എന്ന വിഷയത്തിൽ എന്റെ നിഗമനം ഇതാണ്: ഒരു ദൈവമുണ്ട്; യേശു ഒരു പ്രവാചകനാണ്. യേശുവിനെ അംഗീകരിക്കുന്ന ജനലക്ഷങ്ങളിലൊരാളാണ് ഞാൻ. യേശുവിന്റെ അനുയായിയാകാൻ ശ്രമിക്കുന്ന എനിക്ക് ഒരു താങ്ങുവേണം; മാർഗനിർദ്ദേശം വേണം. അതിന് യേശുവിനെപ്പറ്റി പഠിപ്പിക്കുന്ന, പ്രസംഗിക്കുന്ന, ഓർമ്മിപ്പിക്കുന്ന, സ്വജീവിതത്തിൽ അഭ്യസിക്കുന്ന നല്ല ഒരു വ്യക്തി ആവശ്യമാണ്. അയാളെ വേണമെങ്കിൽ പുരോഹിതൻ എന്നു വിളിക്കാം.

നാമെല്ലാവരെയുംപോലെ പുരോഹിതരും അപൂർണ്ണരാണ്. അവരുടെ ആഡംബരജീവിതവും കൈയടക്കിവെച്ചിരിക്കുന്ന അധികാരക്കുത്തകയും, സാധാരണ വിശ്വാസിയെ ഇകഴ്ത്തി കാണുന്നരീതിയും, ദരിദ്രരോടുള്ള നിഷേധമനോഭാവവുമൊക്കെയാണ്, അവരുടെ നിലനില്പ്പിനെ കുഴപ്പത്തിലാക്കുന്നതും, അവരെ നിന്ദിതരാക്കുന്നതും, ചോദ്യം ചെയ്യാനിടയാക്കുന്നതുമെല്ലാം.

പെസഹാ വ്യാഴാഴ്ചത്തെ അന്ത്യഅന്താഃത്തിൽവെച്ചാണ് കർത്താവ് പരിശുദ്ധ കുർബ്ബാനയും പൗരോഹിത്യവും സ്ഥാപിച്ചതെന്ന് ഒരു വൈദികൻ പ്രസംഗിക്കുന്നത് കേട്ടു. പിന്നീടൊരിക്കൽ ഒരു മെത്രാനുമായി ഒരു പ്രസംഗവേദി എനിക്ക് പങ്കിടേണ്ടിവന്നു. രണ്ടാം നൂറ്റാണ്ടോടുകൂടിയാണ് ശുശ്രൂഷാപൗരോഹിത്യം (ministerial priesthood) സഭയിൽ സ്ഥാപിതമായത് എന്നു ഞാൻ എന്റെ പ്രസംഗത്തിൽ പ്രസ്താവിക്കുകയുണ്ടായി. ആ പരിപാടിയിലെ ഉപസംഹാര പ്രസംഗകനായിരുന്ന മെത്രാൻ, എന്റെ പ്രസ്താവന ശരിയല്ലെന്നും അത് പന്തക്കുസ്തായിലാണെന്നും എന്നെ തിരുത്തി പ്രസംഗിച്ചു. പ്രബോധനാധികാരമുള്ള മെത്രാന്റെ മുൻപിൽ ഞാനാർ! വൈദികന്റെ അറിവിൻപ്രകാരം പെസഹാ വ്യാഴാഴ്ച, എന്റെ പഠനപ്രകാരം രണ്ടാം നൂറ്റാണ്ടോടെ, മെത്രാന്റെ പ്രബോധനത്തിൽ പന്തക്കുസ്ത! മൂന്നും തെറ്റാകാം. അതെല്ലെങ്കിൽ മൂന്നിൽ ഒന്നുമാത്രം ശരി.

‘കത്തോലിക്കാസഭയിൽ പുരോഹിതർ എന്തിന്?’ എന്നത് ക്രൈസ്തവരെല്ലാം ഉത്തരം തേടേണ്ട ഒരു ചോദ്യംതന്നെയാണ്. ഞാൻ വേദപണ്ഡിതനോ ചരിത്രപണ്ഡിതനോ ദൈവശാസ്ത്രജ്ഞനോ അല്ല. കൂടുതൽ അറിവുള്ളവർ രംഗത്തുവരട്ടെ. സഭയുടെ വേദപാരംഗതന്മാരും ഈ വിഷയത്തെ കുറിച്ചു മനനം ചെയ്യട്ടെ.

Email: ckalarickal10@hotmail.com



ശ്രീ ഫാക്കോ കളരിക്കൽ രചിച്ച ‘ഇടയൻ’ എന്ന നോവലിന് അന്തർദ്ദേശീയ അവാർഡ്!

പോയവർഷത്തിലെ ഏറ്റവും നല്ല ഗ്രന്ഥമായി ശ്രീ ഫാക്കോ കളരിക്കലിന്റെ ഇടയൻ ‘അന്തർദ്ദേശീയ ബുക്ക് ഫെയറി’ൽ തെരഞ്ഞെടുത്തിരിക്കുന്നു. 2008-ൽ അദ്ദേഹം മലയാളത്തിനു സമ്മാനിച്ചതാണ് ഈ മികച്ച രചന. സഭാനവീകരണ പ്രസ്ഥാനങ്ങൾ ഇപ്പോൾ മുന്നോട്ടു വെച്ചുകൊണ്ടിരിക്കുന്ന ആശയസംഹിതയ്ക്കുള്ള അംഗീകാരമായി ഈ അവാർഡിനെ കണക്കാക്കാം.

ഫ്രാൻസിസ് മാർപാപ്പയെപ്പോലെ ലളിതജീവിതം നയിക്കുന്ന ഒരു ഭാവി മാർപ്പാപ്പയാണ് ഈ നോവലിലെ കഥാനായകൻ ബിഷപ്പ് കൊച്ചുതോമ്മാച്ചൻ. അടുത്ത മാർപ്പാപ്പാ ഇറ്റലിക്കും യൂറോപ്പിനും വെളിയിൽനിന്നായിരിക്കുമെന്ന് നോവലിസ്റ്റ് അന്നേ ഭാവനയിൽ കണ്ടിരുന്നുവെന്ന് ഈ നോവലിന്റെ പ്രവാചകസ്വഭാവമാണ് പ്രകടമാക്കുന്നത്.

ശ്രീ ഫാക്കോ കളരിക്കലിന് ‘സത്യജ്വാല’യുടെ അഭിനന്ദനങ്ങൾ!

മാമ്മോദീസാകൊണ്ട് ആർക്കാണ് പ്രയോജനം? 'കത്തോലിക്കാസഭയ്ക്കുപുറമെ രക്ഷയില്ല' എന്നാണ് എന്റെ ചെറുപ്പത്തിൽ സഭ എന്നെ പഠിപ്പിച്ചത്. പിന്നീട്, 'മതം ഏതായാലും മനുഷ്യർ നന്നായി ജീവിച്ചാൽമതി, സ്വർഗ്ഗം കിട്ടും' എന്നു പറയേണ്ടി വന്നു. സഭയ്ക്ക്. ഇന്ന്, 'നിരീശ്വരവാദികളാണെങ്കിലും നല്ല പ്രവൃത്തികൾ ചെയ്തുജീവിച്ചാൽ സ്വർഗ്ഗം ലഭിക്കും'മെന്ന് ഫ്രാൻസിസ് മാർപ്പാപ്പ പറയുന്നു. അപ്പോൾ സ്വർഗ്ഗപ്രാപ്തിക്കായി ആരും മാമ്മോദീസാ സ്വീകരിക്കണമെന്നില്ല. മറ്റൊരു പ്രയോജനവും വിശ്വാസികൾക്ക് സഭയിൽനിന്നും കിട്ടാനുമില്ല. അതേ സമയം, സഭയ്ക്ക് ഒരു വിശ്വാസിയെ കിട്ടിയാൽ നേട്ടങ്ങളേറെയാണ്. അംഗബലം വർദ്ധിപ്പിക്കാം. അതിന്റെ പേരിൽ വിലപേശി ആനുകൂല്യങ്ങൾ കൈപ്പിടിയിലൊതുക്കാം. വിശ്വാസി വെറും അൽമായനാണ്. അവനെക്കൊണ്ട് പള്ളിക്കുവേണ്ടി പണം കൊടുക്കാതെ പണിയെടുപ്പിക്കാം. മാമ്മോദീസാ സ്വീകരിക്കുന്ന നാൾമുതൽ മരണംവരെ ഒരാളിൽനിന്നു സഭയ്ക്കുണ്ടാകുന്ന സാമ്പത്തികലാഭം എത്രയാണ്! നേർച്ച, കാഴ്ച്ച, കാണിക്ക, പതാരം, പിരിവ്, സംഭാവന, ഷെയർ, ബിൽഡിംഗ് ഫണ്ട്, ഫീസ്, അടിമവയ്ക്കൽ, അമ്പെഴു നെള്ളിക്കൽ, മുടി എഴുന്നള്ളിക്കൽ തുടങ്ങി പല പേരുകളിൽ പള്ളിക്കും, വെഞ്ചിരിപ്പ്, അനീദ, ചെറിയ ഒപ്പീസ്, വലിയ ഒപ്പീസ്, ഒറ്റക്കൂർബ്ബാന, പാട്ടുകൂർബ്ബാന, സമൂഹബലി, റ്റോവേന, റാസ മുതലായവക്ക് പുരോഹിതനും സഹായിയായ കപ്പാർക്കും ജീവിതകാലത്ത് കൊടുക്കേണ്ടിവരുന്ന പണം എത്രയെന്നു കണക്കുകൂട്ടിനോക്കുന്ന വിശ്വാസിക്ക് ബോധക്കേട് ഉണ്ടായില്ലെങ്കിൽ അതാണ് ദൈവാനുഗ്രഹം. അപ്പോൾ മാമ്മോദീസാ, അതു സ്വീകരിക്കുന്നവരുടെ നേട്ടത്തിനുള്ളതല്ല; നൽകുന്നവരുടെ നേട്ടത്തിനുള്ളതാണ്. സഭാധികാരികളെ സമ്പന്നരാക്കാൻ അൽമായർ ഇത്രയേറെ ത്യാഗമനുഷ്ഠിക്കേണ്ടതുണ്ടോ എന്നു നാം ചിന്തിക്കേണ്ടിയിരിക്കുന്നു.

ഇന്നത്തെ ഇടവകവികാരിമാരിൽ ഭൂരിപക്ഷവും 'പിരിവച്ച'ന്മാരാണ്. വിശ്വാസികളെ പിഴിയുവാൻ അവർ ചതുരുപായങ്ങളും പ്രയോഗിക്കുന്നു. സാമ്പത്തികപരമായീനതകളോ ജീവിതക്ലേശങ്ങളോ തെല്ലുപോലും പരിഗണിക്കാതെയുള്ള പണപ്പിരിവുകൊണ്ട് അൽമായർ പൊറുതിമുട്ടി. അതൊന്നും പുരോഹിതർക്കു പ്രശ്നമല്ല; അവർക്കു വേണ്ടത് പണമാണ്. കൂടുതൽ പിരിക്കുക കൂടുതൽ വിഹിതം അരമനയിൽ ഏൽപ്പിച്ച് മെത്രാന്റെ പ്രീതിക്കു പാത്രമാവുക. അതുവഴി വികാരി ജനറാൾ സ്ഥാനം കരസ്ഥമാക്കുക; അതു കിട്ടിയില്ലെങ്കിൽ വിദ്യാഭ്യാസ സെക്രട്ടറിയെങ്കിലുമാവുക; അതുമല്ലെങ്കിൽ വലിയ വരുമാനമുള്ള പള്ളിയിലേക്കു സ്ഥലമാറ്റം കിട്ടുക- ഇങ്ങനെ പലതുമാണ് അവരുടെ ലക്ഷ്യങ്ങൾ. അതിനുള്ള മണിയടികളും മത്സരങ്ങളും ചരടുവലികളും അനുസ്യുതം നടന്നുകൊണ്ടിരിക്കുന്നു. സ്വയം മഹത്വീകരിക്കപ്പെട്ട പുരോഹിതൃത്തിന്റെ വികൃതമുഖം



മാണ് പലപ്പോഴും നമുക്കു കാണുവാൻ കഴിയുന്നത്.

പുരോഹിതരെ ദൈവം വിളിച്ചതാണ്. കന്യാസ്ത്രീകളാകണമെങ്കിലും ദൈവവിളിവേണം. വിവാഹിതരാകുവാൻ ദൈവവിളിവേണമെന്നു കേട്ടിട്ടില്ല. അതിനു ദൈവവിളിയുടെ ആവശ്യമില്ലായിരിക്കും. എന്നാൽ ദൈവം മഹത്വീകരിച്ചത് കൂടുംബത്തെയാണ് എന്നതിന് വിശുദ്ധഗ്രന്ഥം സാക്ഷ്യംനൽകുന്നു. ഭാരതീയ സംസ്കാരവും വിവാഹത്തിനാണ് പ്രാധാന്യം നൽകുന്നത്. പുരോഹിതൃവും സന്ത്യാസവും ഗാർഹസ്ഥ്യത്തിനുമുനിൽ കുമ്പിട്ടുനിൽക്കുന്ന ചിത്രം രാമായണത്തിൽ നമുക്കു കാണാം. വനവാസകാലത്ത് ഒരു ദിവസം ശ്രീരാമന്റെ വസതിയിൽ അത്രി മഹർഷിയെത്തി. ശ്രീരാമനും സീതയും മഹർഷിയെ ആദരവോടെ സ്വീകരിച്ചു സൽക്കരിച്ചു. സൽക്കാരം സ്വീകരിച്ച് സന്തുഷ്ടനായ മുനിശ്രേഷ്ഠൻ സീതാരാമദമ്പതികളെ കൺകുളിർക്കെ കണ്ടു. അവരുടെ വിവാഹത്തെപ്പറ്റി കേട്ടറിഞ്ഞ കാര്യങ്ങളോരോന്നും ആദ്യജീവിതത്തിന്റെ മനസ്സിൽ പുനർജനിച്ചു. അദ്ദേഹം വാത്സല്യം നിറഞ്ഞതുള്ളുവുന്ന ഹൃദയത്തോടെ സീതാരാമദമ്പതികളെത്തി അവരോട് പേക്ഷിച്ചു: 'നിങ്ങൾ വിവാഹദിനത്തിൽ

പൗരോഹിത്യവും ഗാർഹസ്ഥ്യവും

(കഴിഞ്ഞ ലക്കത്തിൽനിന്നു തുടർച്ച)

ജോസഫ് കാലായിൽ

ലെന്നതുപോലെ അണിഞ്ഞൊരുങ്ങിവരണം'. ശ്രീരാമനും സീതയും വിവാഹവസ്ത്രങ്ങൾ ധരിച്ച്, ആദരണങ്ങളണിഞ്ഞ് പുമാലകളും ചാർത്തി മഹർഷിയുടെ മുമ്പിൽ വന്നുനിന്നു. അവർ പരസ്പരം കരങ്ങൾ ചേർത്തുപിടിച്ചു. ദിവ്യമായ ആ നിമിഷത്തിൽ സ്വർഗ്ഗം ആനന്ദിച്ചു. ഭൂമി പുളകംപുണ്ടു. കിളികൾ മംഗളഗാനം പാടി. നിറഞ്ഞ മനസ്സുമായി ആനന്ദബാഷ്പം പൊഴിച്ചുകൊണ്ട് ആ മഹർഷിവര്യൻ വധുവരൻമാരുടെ മുമ്പിൽ ശിരസ്സുനമിച്ചുനിന്നു.

'മനുഷ്യൻ ഏകനായിരിക്കുന്നതു നന്നല്ല, അവനുചേർന്ന തുണയെ ഞാൻ നൽകും' എന്ന് അരുളിച്ചെയ്തത് ദൈവമായ കർത്താവാണ്. ആദത്തിന് ഇണയും തുണയുമായി ഹൗവായെ നൽകിയിട്ട് ദൈവം അവരെ ഇങ്ങനെ അനുഗ്രഹിച്ചു: 'സന്താനപുഷ്ടിയുള്ളവരായി പെരുകുവിൻ' (ഉൽപ്പത്തി 1:28). അങ്ങനെ ഭൂമിയിലെ ആദ്യത്തെ വിവാഹം ഏദൻതോട്ടത്തിൽ നടന്നു. എന്നാൽ ദൈവപുത്രനായ യേശു പൗരോഹിത്യം സ്ഥാപിക്കുകയോ പുരോഹിതരെ അനുഗ്രഹിക്കുകയോ ചെയ്തിട്ടില്ല. എങ്ങനെ നോക്കിയാലും പട്ടത്തേക്കാൾ ശ്രേഷ്ഠമായത് വിവാഹമാണ് എന്നു കാണാം. വർഷങ്ങൾക്കുമുമ്പ് മാനന്തവാടിയിൽവെച്ച് ജി.സി ടീലാർ എന്ന സന്യാസവൈദികന്റെ ധ്യാനപ്രസംഗം കേൾക്കുകയുണ്ടായി. വിഷയം കുദാശകളായിരുന്നു. പ്രസക്തഭാഗമാത്രം ഇവിടെ കുറിക്കുന്നു: 'കാലവും പ്രാധാന്യവുമനുസരിച്ചാണ് കുദാശകൾ ക്രമീകരിച്ചിരിക്കുന്നത്. ഒരു കൂട്ടി ജനിച്ചാൽ ശൈശവത്തിൽത്തന്നെ മാമ്മോദീസാ നൽകുന്നു. ബാല്യം പിന്നിടുമ്പോൾ മുമ്പിലത്തെ ഒപ്രുശ്മ (സ്നേഹമുലേപനം). കൗമാരത്തിൽ കുമ്പസാരവും കുർബ്ബാനയും. തുടർന്നു വരേണ്ടത് യുവത്വത്തിൽ സ്വീകരിക്കേണ്ട പട്ടമോ വിവാഹമോ ആയിരുന്നു. എന്നാൽ, അടുത്ത കുദാശ ഒടുക്കത്തെ ഒപ്രുശ്മയാണ് (രോഗീലേപനം). ഒടുക്കത്തെ

ഒപ്രുശ്മ ഒടുക്കത്തെ കുദാശയാണ് - അന്ത്യകുദാശയാണ്. അടുത്ത കുദാശ, പട്ടം. അന്ത്യകുദാശക്കുശേഷം പട്ടം എന്നത് യാദൃച്ഛികമല്ല, പട്ടം എന്ന കുദാശ സ്വീകരിക്കുന്നതോടെ ഒരു വ്യക്തി ലൗകികമായി മരിക്കുന്നു; ആധ്യാത്മികമായി ജനിക്കുന്നു. മാതാപിതാക്കളിൽനിന്നും സഹോദരങ്ങളിൽനിന്നും സർവ്വവിധ സമ്പത്തുകളിൽനിന്നും വിടുതൽ നേടി പുതിയൊരു ജീവിതപാതയിൽ പ്രവേശിക്കുന്നു. അടുത്ത കുദാശ വിവാഹം. ഇതും അന്ത്യകുദാശയ്ക്കുശേഷമുള്ളതാണ്. പട്ടം സ്വീകരിക്കുന്നതിലൂടെ ലൗകികമായി മരിക്കുന്നത് ഒരാളാണ്. എന്നാൽ വിവാഹം എന്ന കുദാശ സ്വീകരിക്കുന്നതിലൂടെ അതുവരെ ഉണ്ടായിരുന്ന ജീവിതസാഹചര്യങ്ങളിൽ മരിച്ച് പുതിയ ജീവിതാനന്തസ്സിൽ ജനിക്കുന്നത് രണ്ടുപേരാണ്- സ്ത്രീയും പുരുഷനും. ഇരുവരും ഒരു ശരീരമായിത്തീരുന്നു. ജീവിതം പരസ്പരം ബലിയായി നൽകുന്നു. ദൈവത്തിന്റെ സൃഷ്ടികർമ്മത്തിൽ പങ്കുകാരാകുന്നു. ഇതാണ് വിവാഹത്തെ കൂടുതൽ മഹത്വീകരിക്കുന്നത്.

ലോകത്തിന്റെ നിലനിൽപ്പുതന്നെ ഏഴാം കുദാശയിലാണ്; അതു പവിത്രമാണ്, പൗരോഹിത്യത്തേക്കാൾ ശ്രേഷ്ഠവുമാണ്.

സത്യജാല പരസ്യങ്ങൾ സ്വീകരിക്കുന്നു!

നിരക്കുകൾ താഴെ:

Cover Back Full -Col	- 15000
Cover Back Inside -Col	- 10000
Cover Front Inside-Col	- 12000
Inside Full -B/w	- 7000
Inside Half -B/w	- 4000
Inside Qtr. -B/w	- 2000



അനീതികൾക്ക് മുഖംമുടിയിായി റെക്കോർഡ് ക്രിസ്‌മസ് ഘോഷയാത്ര!

ഫാ. ഡേവീസ് കാച്ചപ്പിള്ളി

ഡിസംബർ 27-ാം തീയതി തൃശ്ശൂർ നഗരത്തെ കിടിലംകൊള്ളിക്കത്തക്കവിധം സ്വരാജ് റൗണ്ടിലൂടെ തൃശ്ശൂർ അതിരൂപതയും പൗരാവലിയും ചേർന്നൊരുക്കുന്ന 'ബോൺ നത്താലെ 27' എന്ന 'ക്രിസ്‌മസ് വഴിമുടക്കിഘോഷയാത്ര'യുടെ വാർത്ത പത്രത്തിൽ വായിച്ചു. "അയ്യായിരത്തിലേറെ സാന്താക്ലോസ്മാർ, രണ്ടായിരം മാലാഖക്കുട്ടികൾ, ലിറ്റിൽ ഡ്രമ്മർ ബോയ്, കുതിരവണ്ടിയിൽ നാല് മക്കളടങ്ങുന്ന സാന്താക്ലോസ് കുടുംബം, സ്റ്റിൽറ്റ് വാക്കേഴ്സ്, ബാസ്റ്റ് സംഘങ്ങൾ, ഇരുപത് ട്രാബ്ലോകൾ, ക്രിസ്‌മസ് ട്രീ, ക്രിസ്‌മസ് കേക്ക്, ചലിക്കുന്ന പുൽക്കുട്, ഉയർന്നു പറക്കുന്ന ഹൈഡ്രജൻ ബലൂണുകൾ, പൈറോക്രാക്കേഴ്സ്, ഒട്ടകപ്പുറത്തെ രാജാക്കന്മാർ, മൂന്ന് ആനകളുടെ പുറത്ത് സാന്താക്ലോസ്മാർ എന്നിവയാണ് ഘോഷയാത്രയിലെ

കൗതുകവിഭവങ്ങൾ. ഘോഷയാത്ര കാണാൻ ലക്ഷംപേർ നഗരത്തിലെത്തും. ഘോഷയാത്ര ലോകറിക്കാർഡാകും എന്നാണ് പ്രതീക്ഷ" (ദീപിക 21-12-2013). "അമ്പത് വനിതകളും പാപ്പാവേഷം കെട്ടും" (മാതൃഭൂമി). ഇത് തൃശ്ശൂരിലെ മറ്റൊരു പുരം! പുരത്തേയും വെല്ലുന്ന മഹാപുരം! മഹാപുലികളി!!

ലാളിത്യത്തിന്റെ ശംഖൊലി മുഴക്കുകയും, ധൂർത്തും ആർഭാടവും ക്രൈസ്തവ ആഘോഷങ്ങളോടനുബന്ധിച്ച് ഒഴിവാക്കണമെന്നു പ്രബോധിപ്പിക്കുകയും, അതിനു മാതൃക നൽകുകയും ചെയ്യുന്നവനാണ് സഭാതലവനും ലോകാരാധ്യനുമായ ഫ്രാൻസിസ് മാർപാപ്പ. മാർപാപ്പായുടെ ക്രിസ്‌മസ് സന്ദേശം ഇപ്രകാരം: "ക്രിസ്‌മസിനെ കമ്പോളവൽക്കരണത്തിന്റെ ആഘോഷമാക്കി മാറ്റരുത്" (സൺഡേ ശാലോം, ഡിസംബർ 22). കേരള മെത്രാൻ സിനഡ് ഇക്കാര്യങ്ങൾ ഏറ്റുപറയുകയും രൂപതകൾ ഇടയലേഖനം ഇറക്കുകയും ചെയ്തിട്ടുണ്ട്.

സഭയുടെ നവീകരണകാലഘട്ടത്തിൽ ഈ റെക്കോർഡ് ഘോഷയാത്ര വലിയ വിരോധാഭാസമല്ലേ? എന്താണിതിന്റെ ലക്ഷ്യം? ചോദിക്കുന്നവർ ധാരാളമുണ്ട്. രൂപതയിലെ ആനുകാലിക അനീതികളും സംഘർഷാത്മകസ്ഥിതിവിശേഷങ്ങളും ആത്മീയപ്രതിസന്ധികളും, ഇക്കഴിഞ്ഞ ദിവസം, 'രൂപതയിലെ അനീതികൾക്കെതിരെ തൃശ്ശൂരിൽ നടത്തിയ ബഹുജനകൺവെൻഷ്'നിലൂടെ പരസ്യമായ സാഹചര്യവും കണക്കിലെടുക്കുമ്പോൾ, മേൽപറഞ്ഞ ഘോഷയാത്രയുടെ ലക്ഷ്യം ഗ്രഹിക്കാനാകും. ഇപ്പോൾ ഉയർന്നുവന്നിരിക്കുന്ന അനീതികളായ ജീവൻ ടി. വി. രൂപതയ്ക്ക് നഷ്ടമായതിന്റെ പുറകിലെ സാമ്പത്തിക കെടുകാര്യസ്ഥതകൾ, ഭരണവൈകല്യം, അക്കാര്യം വിശ്വാസികളെ അറിയിക്കാതെ രഹസ്യമാക്കി വച്ചിരിക്കുന്നതിലെ അനീതി, തലോർ ഇടവക പ്രശ്നപരിഹാരത്തിന് വത്തിക്കാനിൽനിന്നു വന്ന കത്ത് അരമനയിൽ ഒളിപ്പിച്ചു വച്ചിരിക്കുന്നത്, തലോർ ആശ്രമദേവാലയ

ത്തോടു ചേർന്ന് പുതിയ ഇടവക ഉണ്ടാകില്ല എന്നാണ് വത്തിക്കാന്റെ തീരുമാനമെന്ന തൃശ്ശൂർ രൂപതാബുജളറ്റിനിലെ സത്യത്തിനു നിരക്കാത്ത പ്രസ്താവന, വത്തിക്കാനിൽനിന്നുവന്ന കത്തിലെ നിർദ്ദേശപ്രകാരം പരാതിക്കാരുമായി പരസ്പരസഹകരണത്തോടെ അനുരഞ്ജനചർച്ച നടത്തി തലോർ ഇടവകപ്രശ്നം പരിഹരിക്കാതെ സഭാധികാരത്തോടും വിശ്വാസികളോടും കാണിക്കുന്ന അവഗണനകൾ എന്നിവയെല്ലാം മുടിവയ്ക്കാൻ കണ്ടുപിടിച്ച വലിയൊരു മുഖംമൂടിയല്ലേ റെക്കോർഡ് ക്രിസ്തസ് ഘോഷയാത്ര! ഇതല്ലേ സഭ കടമെടുത്ത രാഷ്ട്രീയശൈലി! 'സഭയുടെയും സമൂഹത്തിന്റെയും ശൈലി രക്ഷകൻ പിറന്ന പുൽക്കുടിന്റേതാകണം' എന്ന മാർപാപ്പായുടെ ആഹ്വാനവുമായി ഈ ഘോഷയാത്രയ്ക്ക് എന്തെങ്കിലും പൊരുത്തം കാണാനാകുമോ?

തൃശ്ശൂർ ആർച്ചുബിഷപ്പിന് തലോർപ്രശ്നം പരിഹരിക്കാനായി വത്തിക്കാനിൽനിന്നു വന്ന കത്തിനെക്കുറിച്ച്, വത്തിക്കാനിൽനിന്ന് സി.എം.ഐ. സഭയുടെ ജനറാളിന് വന്ന കത്തിൽ ഇപ്രകാരം പറഞ്ഞിരിക്കുന്നു: “ദീർഘകാലമായ തലോർ ഇടവകപ്രശ്നം, അതിനെതിരായി ലഭിച്ച പരാതികളുടെ അടിസ്ഥാനത്തിൽ നല്ല മനസ്സോടെയും പരാതിക്കാരുമായുള്ള അനുരഞ്ജനചർച്ചയിലൂടെയും പരിഹരിക്കണം എന്നു കാണിച്ച് തൃശ്ശൂർ ആർച്ചുബിഷപ്പിന് വത്തിക്കാനിലെ പൗരസ്ത്യസഭകൾക്കുള്ള കർദ്ദിനാൾ കത്തയച്ചിട്ടുണ്ട്”. ഈ കത്തിലെ നിർദ്ദേശപ്രകാരം ആർച്ചുബിഷപ്പ് ഇന്നോളം പരാതിക്കാരായ തലോർ വിശ്വാസികളുമായും, മുൻ വികാരിയായ ഞാനുമായും യാതൊരു ചർച്ചയോ തൽഫലമായ തീരുമാനമോ

നടത്തിയിട്ടില്ല. തിരുസഭയുടെ അച്ചടക്കകീഴ്വഴക്കം പരിഗണിക്കുമ്പോൾ വത്തിക്കാനിൽനിന്നുവന്ന കത്തിന്റെ അടിസ്ഥാനത്തിൽ പ്രശ്നപരിഹാരമുണ്ടാക്കാത്തത് സഭാധികാരത്തോടുള്ള വിധേയത്വമില്ലായ്മയും സഭാധികാരികളോടുള്ള അവഗണനയുമാണ്.

ലാളിത്യത്തിന്റെയും ദാരിദ്ര്യത്തിന്റെയും മാതൃകയായി ബൽഗഹേമിലെ കാലിത്തൊഴുത്തിൽ പിറന്ന ലോകരക്ഷകനെ അനുസ്മരിക്കാനും അനുഭവിക്കാനും പ്രചോദനം ഉൾക്കൊള്ളാനും ഇത്രയും വലിയ ധൂർത്ത് വലിയ വിരോധാഭാസമാണെന്നും, ഇതൊരു വൻ മുഖംമൂടിയാണെന്നും തൃശ്ശൂരിലെ വിദ്യാഭ്യാസവും ക്രിസ്തീയ സംസ്കാരമുള്ളവരും മനസ്സിലാക്കേണ്ടിയിരിക്കുന്നു. ക്രിസ്തസ് സീസണിലെ തിരക്കേറിയ തൃശ്ശൂർ പട്ടണ തെരുവുകളിലൂടെ ഇപ്രകാരം ഒരു വഴിമുടക്കിഘോഷയാത്ര നടത്തുന്നതിനെതിരെ, നിലനിൽക്കുന്ന കോടതിവിധികൾ പരിഗണിച്ച് ഇതൊഴിവാക്കണമെന്ന് ബന്ധപ്പെട്ട നിയമപാലകരോട് വിനീതമായി അഭ്യർത്ഥിക്കുന്നു.

ഒരു കാര്യം തീർച്ചയാണ്. എത്ര വലിയ മുഖംമൂടി വച്ചാലും തലോർ നടപടിയെ സംബന്ധിച്ച നീതിയായ തീരുമാനം നടപ്പിലാക്കപ്പെടണം. സത്യങ്ങൾ മുടിവയ്ക്കാൻ സത്യവാനായ ദൈവം അനുവദിക്കില്ലെന്ന് ദൈവവചനം സാക്ഷ്യപ്പെടുത്തുന്നു: “മാഞ്ഞിരിക്കുന്നതൊന്നും വെളിപ്പെടാതിരിക്കയില്ല. നിഗൂഢമായിരിക്കുന്നതൊന്നും അറിയപ്പെടാതിരിക്കയില്ല” (മത്തായി 10:26). നീതിസുര്യനായ യേശുക്രിസ്തുവിന്റെ 2013-ാം ജന്മവാർഷികം തൃശ്ശൂർ രൂപതയ്ക്ക് അനീതികളെ മറികടന്ന് നീതിയിൽ വ്യാപരിക്കാൻ നാഴികക്കല്ലുകളെ എന്ന് പ്രാർത്ഥിക്കുന്നു.

ഫോൺ : 9497179433

കെ.സി.ആർ.എം-ന്റെ യൂണിറ്റുകൾ സ്ഥാപിക്കാൻ

സഭാനവീകരണപ്രവർത്തനങ്ങൾ വ്യാപകമാക്കാൻ കെ.സി.ആർ.എം-ന് പ്രാദേശികമായി കൂടുതൽ യൂണിറ്റുകളുണ്ടാകേണ്ടതുണ്ട് എന്നു പലരും അഭിപ്രായപ്പെടുന്നു. അതു കാലഘട്ടത്തിന്റെ ആവശ്യമാണെന്നു കെ.സി.ആർ.എം മനസ്സിലാക്കുന്നുണ്ട്. അതുകൊണ്ട്, തങ്ങളുടെ പ്രദേശങ്ങളിൽ കെ.സി.ആർ.എം-ന്റെ യൂണിറ്റുകളുണ്ടാക്കണമെന്ന് ആഗ്രഹിക്കുന്നവർ താഴെ പേരു കൊടുക്കുന്നവരുടെ ഫോൺ നമ്പറുകളിലേക്കു വിളിച്ച് ബന്ധപ്പെടുക

9447105070

റെജി
ത്തൊമ്മി

8547573730

കെ. കെ. ജോസ്
കണ്ടത്തിൽ

9496313963

കെ. ജോർജ്ജ്
ജോസഫ്

9446561252

പ്രൊഫ. ജോസഫ്
വർഗ്ഗീസ് (ഇപ്പൻ)

9496128188

സി. വി.
സെബാസ്റ്റ്യൻ

9496540448

ഷാജു
തറപ്പേൽ

ഇനിയൊരിക്കലും ഉന്മാദപ്രകടനങ്ങൾക്കായി നിരത്തുകൾ കെട്ടിയടയ്ക്കരുത്

ഫാ.അഡ്വ. ജോർജ്ജ് പുലിക്കുത്തിയിൽ

[തൃശ്ശൂർ രൂപതയുടെ റിക്കോർഡ് ആഘോഷം 'ബോൺ നത്താലെ 27' എത്രമാത്രം ജനദ്രോഹപരമായിരുന്നു എന്നു വിവരിച്ച് 2013 ഡിസംബർ 30-ലെ മംഗളത്തിൽ 'ജനനീതി' എക്സി. ഡയറക്ടർ ആയ ലേഖകനെയുതിയ അനുഭവസാക്ഷ്യത്തിൽനിന്നൊരു ഭാഗമാണ് താഴെക്കൊടുക്കുന്നത്-എഡിറ്റർ]



...2013 ഡിസംബർ 27-നു വെള്ളിയാഴ്ച ഉച്ച കഴിഞ്ഞ് നാലുമണിമുതൽ ഒൻപതു വരെയുള്ള സമയത്ത് നിങ്ങളാരെങ്കിലും തൃശ്ശൂർ നഗരത്തിലെ ഏതെങ്കിലും തെരുവിലൂടെ യാത്ര ചെയ്തുവോ? ഇല്ലെങ്കിൽ പറയാം. ദിവാൻജിമൂല മുതൽ നെല്ലി കുറുപ്പുവരെ സ്വന്തം വാഹനത്തിൽ യാത്ര ചെയ്യുന്നതിനു മൂന്നു മണിക്കൂറിലേറെ ക്ലേശിക്കുകയും വഴിനിളെ ഭരണാധികാരികളുടെ നെറികേടിനെ തിരെ ക്ഷുഭിതരായ ജനങ്ങളുടെ തെറികളും ശാപ വചനങ്ങളും കേൾക്കാനിടയാവുകയും ചെയ്ത ഒരാളാണ് ഈ കുറിപ്പെഴുതുന്നത്. പ്രവൃത്തിദിവസമായ വെള്ളിയാഴ്ച ജോലി കഴിഞ്ഞ് വീടണിയാൻ തുടങ്ങുന്ന ആബാലവൃദ്ധം ജനങ്ങൾ, വാരാന്ത്യമായതിനാൽ സ്വന്തം നാടുകളിലേക്കു വാഹനമോടിക്കുന്ന ദീർഘദൂര യാത്രക്കാർ, കിഴക്കൻ ദേശങ്ങളിൽനിന്നുവരുന്ന ബന്ധുക്കൾ, ചരക്കു വണ്ടികൾ, ടിപ്പർ ഉൾപ്പെടെയുള്ള നൂറുകണക്കിനു വാഹനങ്ങൾ. നഗരത്തിലേക്കുള്ള എല്ലാവഴികളും അടച്ചുകെട്ടിയ പോലീസ് എന്തു ബദൽ സംവിധാനമാണു പൊതുജനങ്ങൾക്കായി ഒരുക്കിയത്? മുന്നോട്ടോ പുറകോട്ടോ ചലിക്കാനാകാതെ വാഹനങ്ങൾ വഴികളിൽ ഞെരിഞ്ഞമർന്നപ്പോൾ, യാത്രക്കാരും കടയടമകളും മദ്യപന്മാരായ ഡ്രൈവർമാരും യൂണിയൻ പ്രവർത്തകരും തെരുവിൽ ഭീഷണികളും പോർവിളികളുമായി ഏറ്റുമുട്ടിയപ്പോൾ, എവിടെ പോയിരുന്നു ക്രമസമാധാനപാലകർ? വഴി

നിളെ പൊറുതിമുട്ടിയ ജനം വിളിച്ചുപറഞ്ഞ തെറികളും ശാപവചനങ്ങളും 'ബോൺ നത്താലെ'യുടെ തമ്പ്രാക്കൾ കേട്ടിരുന്നുവെങ്കിൽ! ലജ്ജ എന്ന വികാരം അവരിൽ ഇനിയും ശേഷിക്കുന്നുണ്ടെങ്കിൽ, ലോകത്തിന്റെ മുമ്പിൽ അവർ ചെയ്ത ഉതപ്പിന്റെ പേരിൽ ക്രിസ്തു ആവശ്യപ്പെടുന്നതുപോലെ അവർ സ്വന്തം കഴുത്തിൽ കഴുതയുടെ തിരികല്ല് കെട്ടി കടലിൽ ചാടി ചാകണമായിരുന്നു.

മതാധിപതികൾ ധനാധിപതികളും മൂലധനവ്യവഹാരികളുമായി അധഃപതിക്കുന്നത് മനസിലാക്കാം. എന്നാൽ പൊതുജനത്തിന്റെ മൗലികാവകാശങ്ങളും ഭരണഘടന നൽകുന്ന സുരക്ഷിതത്വവും സംരക്ഷിക്കാൻ പ്രതിജ്ഞാബദ്ധരായിരിക്കുന്ന സിവിൽ ഭരണാധികാരികളും, നിയമവാഴ്ചയും ക്രമസമാധാനവും പാലിക്കാൻ ചുമതലപ്പെട്ട പോലീസും ജനദ്രോഹപരമായ നടപടികൾക്കു നേതൃത്വം നൽകുന്നതും അംഗീകാരം നൽകുന്നതും ഭരണഘടനാലംഘനവും അധികാരദുർവിനിയോഗവുമായി കാണേണ്ടിയിരിക്കുന്നു.

'ബോൺ നത്താലെ'യിൽ ഭാരതീയമായി ഒന്നുമില്ല. അതിൽ മതേതരമൂല്യങ്ങളില്ല. ക്രൈസ്തവ വിശ്വാസവുമായി അതിനു ബന്ധമില്ല. ഇതിന്റെ പേരിൽ പൊതുജനങ്ങളുടെ സഞ്ചാരസ്വാതന്ത്ര്യം നിഷേധിക്കുന്നതും പീഡിപ്പിക്കുന്നതും കുറ്റകരവും അതിനു കാരണക്കാർ ശിക്ഷാർഹരുമാണ്.

‘തൃശ്ശൂർ അതിരുപതയ്ക്കെതിരെ, അന്വേഷണം വേണം’

-കേരള കാത്തലിക് ഫെഡറേഷൻ

സഭാദർശനത്തിനു വിരുദ്ധമായി പ്രവർത്തിച്ചുവരുന്ന തൃശ്ശൂർ അതിരുപതയ്ക്കെതിരെ അന്വേഷണം വേണമെന്ന് കേരള കാത്തലിക് ഫെഡറേഷന്റെ ആഭിമുഖ്യത്തിൽ ഡിസംബർ 14-നു നടന്ന, ‘തൃശ്ശൂർ അതിരുപതയിലെ അനീതികൾക്കും അധികാര ദുർവിനിയോഗങ്ങൾക്കുമെതിരെ ബഹുജന കൺവെൻഷൻ’ സഭാധികാരികളോട് ആവശ്യപ്പെട്ടു. ഇതു സംബന്ധിച്ച നിർദ്ദേശം റോമിലെ സഭാ ഉന്നതാധികാരി സംഘത്തെ അറിയിക്കും.

കൺവെൻഷനിൽ നിരവധിപേർ തൃശ്ശൂർ അതിരുപതയിൽനിന്നും ഇടവക വികാരിമാരിൽനിന്നും അനുഭവിക്കേണ്ടി വരുന്ന പീഡനങ്ങളും ചൂഷണങ്ങളും അവതരിപ്പിച്ചു. പാറന്നൂർ പള്ളി വികാരിയായിരുന്ന ഫ്രാങ്കോ പുത്തിരിയിൽനിന്നും രൂപതയിൽനിന്നും തനിക്കും തന്റെ കുടുംബാംഗങ്ങൾക്കും അനുഭവിക്കേണ്ടിവന്ന ദുരവസ്ഥ വി.ജെ ലിന്റോ വിവരിച്ചു. ഇടവക വികാരി വൈരാഗ്യം തീർക്കുന്നതിന് കുടുംബാഗങ്ങളിൽ അവിഹിത ഇടപെടൽ നടത്തി മാനസികാശുപത്രിയിൽ പ്രവേശിപ്പിച്ച് കെട്ടിയിട്ട് ചികിത്സാപീഡനം നടത്തിച്ചതും, അതിനുശേഷം ജോലിചെയ്യാൻ പറ്റാത്ത വിധത്തിൽ അരോഗ്യം ക്ഷയിച്ചതും സംബന്ധിച്ച് ആനീസ് ജോസ് എന്ന വീട്ടമ്മ പരാതിപ്പെട്ടു. ഹോസ്റ്റൽ വാർഡനായി ജോലി ചെയ്തിരുന്ന തനിക്ക് ഇപ്പോൾ ജോലി ചെയ്യാൻ പറ്റാത്ത അവസ്ഥയാണെന്നും അതിനു രൂപത നഷ്ടപരിഹാരം നൽകണമെന്നും അവർ ആവശ്യപ്പെട്ടു. അതിരുപതാ ആർച്ച് ബിഷപ്പ് ആൻഡ്രൂസ് താഴത്ത്, കരാർ പ്രകാരം നൽകേണ്ട ലക്ഷങ്ങൾ തിരികെ നൽകാതെ വഞ്ചിച്ച സംഭവം ശ്രീ ജോസ് ആലുക്കാസ് അവതരിപ്പിച്ചു. ഒല്ലൂരിലുള്ള ‘കാത്തച്ചൻ’ എന്നറിയപ്പെടുന്ന ഫാ. ആന്റോ എടക്കള്ളത്തൂർ കാത്തചികിത്സയിൽ ഡോക്ടറേറ്റ് എടുക്കുന്നതിന് 10000 രൂപ തട്ടിയെടുത്തതും, തുടർന്ന് ഈ ചികിത്സയിൽ പശ്ചിമബംഗാളിലുള്ള ഒരു വ്യാജയൂണി വേഴ്സിറ്റിയുടെ ഡോക്ടറേറ്റ് എടുക്കുന്നതിന് ഒരു ലക്ഷം രൂപ ആവശ്യപ്പെട്ടതും ഇ.എം. സക്കീർ ഹുസൈൻ വിവരിച്ചു. ‘മാതാ ജീവൻ ടി.വി. ക്ലബ്ബ് പാസ്റ്റർ സെന്റർ, തൃശ്ശൂർ’ എന്ന പേരിൽ ജീവൻ ടി.വിയിൽ അഫിലിയേറ്റ് ചെയ്തിട്ടുണ്ട് എന്നു ധരിപ്പിച്ച് തൃശ്ശൂർ രൂപത പണം തട്ടിയ കാര്യം ശ്രീ സി.സി.ജോസ്

പറഞ്ഞു. എ. എ. ജോർജ്ജ്, ഇരിങ്ങാലക്കുട രൂപതയിൽ നിന്ന് കെ.വി. റാഫേൽ ഡേവിസ് ചിരിയൻകണ്ടത്. ജോസ് ജോസഫ്, വർഗ്ഗീസ് കാച്ചപ്പിള്ളി, ഫ്രിജോ ഫ്രാൻസിസ് തുടങ്ങി നിരവധിപ്പേർ പരാതി നൽകി.

താലോർ പ്രശ്നം പരിഹരിക്കുന്നതിന് അനുരഞ്ജനത്തിന്റെ മാർഗ്ഗം സ്വീകരിക്കാനുള്ള നിർദ്ദേശം വത്തിക്കാനിൽ നിന്നും 6 മാസം മുമ്പ് ആർച്ച് ബിഷപ്പിന് ലഭിച്ചിരുന്നു. എന്നാൽ ഇതുവരെ വിശ്വാസികളുമായി ചർച്ച നടത്താൻ ആർച്ച് ബിഷപ്പ് തയ്യാറായിട്ടില്ല.

തൃശ്ശൂർ അതിരുപതയിലെ അനീതികളുടേയും അധികാരദുർവിനിയോഗങ്ങളുടേയും മെമ്മോറാണ്ടം നടപടികൾക്കായി സഭയുടെ തലവൻ ഫ്രാൻസിസ് മാർപ്പാപ്പയ്ക്കും മേജർ ആർച്ച് ബിഷപ്പിനും സർക്കാർ അധികാരികൾക്കും അയച്ചുകൊടുക്കാൻ യോഗം തീരുമാനിച്ചു.

ഔദ്യോഗികപദവി ദുർവിനിയോഗം ചെയ്യുന്നതിലും, വിശ്വാസികളുടെ അവകാശങ്ങൾക്കും ആത്മീയ സുസ്ഥിതിയ്ക്കും എതിരായി പ്രവർത്തിക്കുന്നതിലും പ്രതിഷേധിച്ച് തൃശ്ശൂർ അതിരുപതാ ആർച്ച്ബിഷപ്പ് മാർ ആൻഡ്രൂസ് താഴത്തിനെതിരെ ജനറൽ സെക്രട്ടറി വി. കെ. ജോയി അവതരിപ്പിച്ച അവിശ്വാസപ്രമേയം യോഗം പാസ്സാക്കി.

‘കേരള കാത്തലിക് ഫെഡറേഷൻ’ സംസ്ഥാന പ്രസിഡന്റ് ആന്റണി ചിറ്റാട്ടുകര അധ്യക്ഷത വഹിച്ച യോഗം ‘ജോയിന്റ് ക്രിസ്ത്യൻ കൗൺസിൽ’ ജനറൽ സെക്രട്ടറി ശ്രീ ആന്റോ കോക്കാട്ട് ഉദ്ഘാടനം ചെയ്തു. മനുഷ്യാവകാശപ്രവർത്തകൻ ശ്രീധരൻ തേറമ്പിൽ, താലോർ ഇടവക മുൻ വികാരി ഫാ. ഡേവീസ് കാച്ചപ്പിള്ളി, വി.സി. ദേവസ്സി, സൈമൺ കുുന്നത്ത്, ഡെന്നി ജോസ് വെളിയത്ത് പി. എൻ. ഫ്രാൻസിസ് എന്നിവർ പ്രസംഗിച്ചു.

-വി.കെ. ജോയി (ജന. സെക്രട്ടറി)

9447037725

ഭക്തിചന്ദ്രനയുദ്ഘാടന മഹാമഹം!

അരുവിത്തുറയിൽ ഒരു 'വലുച്ചൻമല' ഒരുങ്ങുന്നു! കുറെ വർഷമായി പൊടിപൊടിച്ചു പിരിവായിരുന്നു. ആട്ടക്കലാശമെന്നവണ്ണം, ഇപ്പോൾ സാമാന്യം സാമ്പത്തികശേഷിയുള്ള ഒരു കുടുംബത്തിന് ഒരുലക്ഷം രൂപ വീതം വീണ്ടും കെട്ടിയേൽപ്പിച്ചിരിക്കുന്നു!

നൂറ്റെട്ടി പൊക്കമുള്ള കുരിശാണ് ഈ ഭക്തിചന്ദ്രനയുടെ മുഖ്യആകർഷണകേന്ദ്രം. ഏഷ്യയിലെ ഏറ്റവും ഉയരമുള്ള കുരിശാണത്രെ! പക്ഷേ, കുരിശിന്റെ കാലിനു നീളം വളരെ കൂടുതലും കൈകൾക്കു നീളം വളരെക്കുറവുമാണ്. വിശ്വാസികൾ അടക്കം പറയുന്നത്, 'വികലാംഗക്കുരിശെ'ന്നാണ്. കത്തോലിക്കാസഭ കച്ചവടവൽക്കരിച്ച കൺസ്യൂമറിസ്റ്റു കർത്താവിനുമാത്രമേ അതിൽ കിടക്കാനാവൂ. 'ഭരണങ്ങാനം-അരുവിത്തുറ-വലുച്ചൻമല-വാഗമൺ-ഇലവീഴാപ്പുഞ്ചിറ-ഇല്ലിക്കക്കല്ല്' ആത്മീയ പിക്നിക് പാക്കേജാണു ലക്ഷ്യം. കാശെറിഞ്ഞു കാശുണ്ടാക്കുന്ന കല കത്തോലിക്കാപുരോഹിതരിൽനിന്നു കണ്ടുപറിക്കണം.

അരുണാപുരത്ത് CBCI-യിൽ പങ്കെടുക്കാനെത്തുന്നവരിൽ 40 മെത്രാന്മാരെത്തിയാണ് ഈ ഭക്തിചന്ദ്രന ഉദ്ഘാടനം ചെയ്യുന്നത്. ഏതു ചിത്തക്കാര്യത്തിനും ഒരു നല്ല വശമുണ്ടല്ലോ. അലിലഭാരതകത്തോലിക്കാസിനഡിന്റെ സഭ്യ കഴിച്ച് അജീർണ്ണം മൂക്കുന്ന മെത്രാന്മാർക്ക് ഈ മലകയറ്റം വയറിറക്കത്തിനു സഹായിക്കും. ഒരർത്ഥത്തിൽ ഫ്രാൻസിസ് മാർപ്പാപ്പായുടെ വാക്കുകൾക്കു തങ്ങൾ പുല്ലുവിലപോലും കൊടുക്കുന്നില്ലെന്ന് മലമുകളിൽനിന്ന് ഉച്ചത്തിൽ കൂകാനാണവർ ഒന്നടങ്കമെത്തുന്നത്. ചന്ദ്രനയുദ്ഘാടനം ആരുവേണമെന്ന് മെത്രാന്മാരുടെയിടയിൽ തർക്കമുണ്ടാകാനിടയുള്ളതുകൊണ്ട്, ഉദ്ഘാടകൻ പി. സി. ജോർജ്ജാകുവാനും സാധ്യതയുണ്ട്.

വാർത്താക്കുറിപ്പ്: വലുച്ചൻമലയിൽ കുഴിച്ചിട്ട കാശിന്റെ പലിശയുണ്ടെങ്കിൽ, അരുവിത്തുറയിടവകയിലുള്ള എല്ലാ പാവപ്പെട്ട രോഗികൾക്കും ചികിത്സ ഉറപ്പാക്കാം. ദളിതുവിഭാഗത്തിൽപ്പെട്ട എല്ലാ കുട്ടികൾക്കും വിദ്യാഭ്യാസം ഉറപ്പാക്കാം. നമ്മുടെ കർത്താവു പറയുന്നു: കച്ചവടമല്ല, കരുണയാണു ഞാനാഗ്രഹിക്കുന്നത്.

ഫ്രാൻസിസ് മാർപാപ്പയെ വധിക്കാൻ മാഫിയാസംഘങ്ങൾ ഗുഡ്വോലോചന നടത്തുന്നതായി മുന്നറിയിപ്പ്

റോം: ഫ്രാൻസിസ് മാർപാപ്പയെ വധിക്കാൻ മാഫിയാസംഘങ്ങൾ ഗുഡ്വോലോചന നടത്തുന്നതായി ഇറ്റാലിയൻ പ്രോസിക്യൂട്ടറുടെ മുന്നറിയിപ്പ്. അഴിമതിക്കെതിരേ ശക്തമായ നിലപാടെടുക്കുന്നതാണ് മാർപാപ്പായ്ക്കെതിരേ മാഫിയകളുടെ രോഷം ഉയരാൻ കാരണമെന്നും വിലയിരുത്തൽ.

'അഴിമതിക്കാരെ കല്ലിൽ കെട്ടി കടലിൽ താഴ്ത്തണ'മെന്നാണ് ഇക്കഴിഞ്ഞ ദിവസം മാർപ്പാപ്പാ ആവശ്യപ്പെട്ടിരുന്നത്.

ഏപ്രിലിൽ മാർപ്പാപ്പായായി ചുമതലയേറ്റതുമുതൽ വത്തിക്കാനെ അഴിമതിമുക്തമാക്കാനുള്ള ശക്തമായ നടപടികൾ സ്വീകരിച്ചുവരുകയാണ്, ലോകം ഏറെ ആദരിക്കുന്ന ഫ്രാൻസിസ് പാപ്പാ.

വത്തിക്കാനിലെ രണ്ടാമനായി അറിയപ്പെട്ടിരുന്ന കർദ്ദിനാൾ ബെർടോൺ മാർപ്പാപ്പയുടെ നിർബന്ധപ്രകാരം രാജിവച്ചതും ചില ആരോപണങ്ങൾ കാരണമാണെന്നാണ് സൂചന. 'ആളുകളെ മുതലെടുക്കുകയും അടിമകളാക്കുകയും ചെയ്യുന്ന മാഫിയാസംഘങ്ങൾ പശ്ചാത്തപിക്കണമെന്നും മാർപാപ്പാ ആവശ്യപ്പെട്ടിരുന്നു.

അദ്ദേഹത്തിന്റെ ഇത്തരം വാക്കുകളും നടപടികളും മാഫിയാസംഘങ്ങളെ ആശങ്കാകുലരാക്കുന്നുവെന്നാണ് ഡെപ്യൂട്ടി ചീഫ് പ്രോസിക്യൂട്ടർ റെജിനിയോ കലാബ്രിയയുടെ പക്ഷം. (അവലംബം: emalayalee).





അതും സംഭവിക്കാം!

കെ.എം.ജെ. പയസ്

പോടോ ഇറങ്ങിപ്പോടോ..എടോ, ഇറങ്ങിപ്പോകാനല്ലേ പറഞ്ഞത്? ഇതാ തന്റെ നൂറ് ഉലുവ. (100 രൂപ മേശപ്പുറത്ത് എറിയുന്നു.) മുകളിൽ കൊണ്ടു പോയി കൊട്. എല്ലാ കാര്യവും മുകളിൽ നടത്തിയാൽ മതി?

കുനിഞ്ഞ ശിരസ്സുമായി ദുഃഖഭാരത്തോടെ ഭരണങ്ങാനം പള്ളിമേടയിൽനിന്ന് ഇറങ്ങി വരുന്ന ജോയിയെ കണ്ട് പരിചയക്കാർ ഓടിവന്നു ചോദിച്ചു. 'എന്താ, എന്താ കാര്യം? എന്തിനാണ് വികാരി



കലി തുള്ളിയത്?

എല്ലാം കേട്ടുനിന്ന ഒരു ചേട്ടൻ സംഭവം വിവരിച്ചു: 'പതിവുപോലെ മകന്റെ ഓർമ്മയ്ക്കായി കുർബാനയ്ക്കുള്ള പണം അച്ചനെ ഏല്പിക്കാൻ ചെന്നതാ പാവം.'

'ഇതുകൊണ്ടൊന്നും ഒരു കാര്യവും ഇല്ലെന്ന് പണ്ടു ബിഷപ്പ് പള്ളിക്കാപറമ്പൻ കോടതിയിൽ പറഞ്ഞതല്ലേ; എന്നിട്ടുമെന്തിനാ ഈ പണിക്കു പോയത്?'-സുഹൃത്തുക്കളിലൊരാൾ.

'അതിന് പള്ളിക്കാപറമ്പന്റെ ഈ വേദപാഠം നമ്മുടെയൊന്നും ഭാര്യമാർ സമ്മതിച്ചുതരില്ലല്ലോ'-മറ്റൊരാൾ.

'അതുപോലെ, എന്നിട്ടെന്തുണ്ടായി?' - ആദ്യത്തെയാൾ ഇടപെട്ടു.

'നൂറു രൂപ വാങ്ങിയ വികാരി ജോയിയോടു ചോദിച്ചു. പെരുന്നാൾപ്പിരിവു കൊടുത്തോ?'

ദുഷ്ടാക്ഷി വിവരണം തുടർന്നു.

'അതങ്ങു മറന്നുപോയച്ചോ.'

'പോക്കറ്റിൽ നിന്നു പേഴ്സ് എടുത്തു ജോയി ചോദിച്ചു. എത്രയോ അച്ചോ, ഇപ്പോഴങ്ങു തന്നേക്കാം.'

'മറന്നു പോയെന്നോ? അതു പറയാൻ തനിക്കു നാണമില്ലേ? താനെവിടെയാ പള്ളിയിൽ പോകുന്നത്? ഞായറാഴ്ച ഞാൻ തന്നെ വിളിച്ചു പറഞ്ഞതാണല്ലോ?'

അച്ചോ, കഴിഞ്ഞ രണ്ടു ഞായറാഴ്ച മുകളിലാ (അൽഫോൻസാ ചാപ്പൽ) കുർബാന കണ്ടത്. അതുകൊണ്ടാ കേൾക്കാതെ പോയത്.'

'ജോയി ഇത്രയും പറഞ്ഞതിനാ, എല്ലാകാര്യവും മുകളിൽ നടത്തിയാൽ മതി എന്നു പറഞ്ഞ് അങ്ങേർ തുള്ളിച്ചാടി കുർബാനപ്പണം മുഖത്തെറിഞ്ഞത്!'

'ജോയി പിരിവുകളെല്ലാം തരുന്ന ആളാണല്ലോ. പിന്നെന്താ അച്ചൻ അങ്ങനെ പറഞ്ഞത്?' ഒരു കമ്മറ്റിക്കാരൻ പ്രതികരിച്ചു.

കമ്മറ്റിക്കാർക്കുപോലും അച്ചനെ പിടികിട്ടുന്നില്ല!

ഒരു വിശ്വാസിയോട്, അതും ഒരു പ്രയോജനവും ഇല്ലാത്ത കുർബാന ഒപ്പിക്കലിന്, പാവം വെച്ചുനീട്ടിയ പണം വാങ്ങി പോക്കറ്റിലിട്ട് നന്ദി പറയാനുള്ളതിനുപകരം, അരീം തിന്ന് ആശാരിച്ചിയേം കടിച്ച്, പിന്നേ പട്ടി മുറുമുറുത്താലോ?

പിന്നെ പിരിവിന്റെ കാര്യം എല്ലാവർക്കും നന്നായറിയാം. പ്രത്യേകിച്ച് പെരുന്നാൾപ്പിരിവ് എല്ലാവരും കൊടുക്കും. ആവശ്യമില്ലാത്ത എത്രയോ പിരിവുകൾ കൊടുക്കുന്നു!

അരുവിത്തുറപ്പള്ളിയുടെ കാര്യം എടുക്കൂ. വെല്ലിച്ചൻമലയിലേക്കാണ് മുഴുവൻ മടക്കുന്നത്. കുറ്റം പറയുന്നതായി കരുതേണ്ട. ഒത്തിരിപ്പേർക്ക് പണി കിട്ടുന്നുണ്ട്. പക്ഷേ, ഇടവകക്കാർ മറക്കുന്ന ഒന്നുണ്ട്. ഈ 'മലസ്പെഷ്യലിസ്റ്റ്'വികാരി എന്നും ഇവിടെ ഉണ്ടാകില്ല. സംശയിക്കേണ്ട, അടുത്തയാൾ അങ്ങോട്ടു തിരിഞ്ഞു നോക്കുന്നയാളാകാൻ തരമില്ല.

ഒരിക്കൽ ഇവിടെത്തന്നെ ഒരു വികാരി പള്ളിപ്പരിസരം മുഴുവൻ അപൂർവ്വസസ്യങ്ങൾ നട്ടുവളർത്തി. അടുത്തയാൾ വന്നപ്പോൾ എല്ലാം വലിച്ചു പറിച്ച് പൊക്കംവിട്ടു!

തിടനാട് ഒരു വികാരി വന്ന് ഇടവക മൊത്തം ധൂർത്തു വിമുക്തമാക്കി. അടുത്തയാൾ ലക്ഷങ്ങൾ പിരിച്ചു ധൂർത്തിനു വളമിട്ടു. ഇതാ ഇപ്പോൾ ഒരു ഗാന്ധിയനാണ് വന്നിരിക്കുന്നത്!

വിശ്വാസികൾ വികാരിമാരുടെ താളത്തിനു തുള്ളുന്ന വെറും പാവകൾ! നമുക്കു വീണ്ടും ഭരണങ്ങാനത്തെത്താം:

ബൈബിൾ എങ്ങനെ നിരോധിക്കപ്പെട്ടു?

ജോസഫ് മണിമല

വിശുദ്ധവേദപുസ്തകം നിരോധിക്കപ്പെടാനുള്ള കാരണങ്ങൾ തേടിച്ചെന്നപ്പോൾ കണ്ടറിഞ്ഞ വസ്തുതകൾ ഞെട്ടിപ്പിക്കുന്നതായിരുന്നു. ‘വെള്ളം കോരി’കളും ‘വിറകു വെട്ടി’കളും സർവ്വോപരി അടിമകളും നിറഞ്ഞിരിക്കുന്ന സഭയിലെ ഇടയന്മാരെല്ലാംതന്നെ ബുദ്ധിജീവികളായിരുന്നുവെന്ന കാര്യം സത്യമാണ്. ആടുകൾ വഴിതെറ്റാതെ പോകുന്നതിൽ വളരെ ശ്രദ്ധാലുക്കളായിരുന്നു അവർ.

ക്രിസ്ത്യൻ സുവിശേഷങ്ങളിലെ പാളികൾ മുടിവയ്ക്കാനുള്ള ഉദ്യമങ്ങൾ ഒന്നാം കോൺസ്റ്റാന്റിനോപ്പിൾ (381-83) കൗൺസിൽ തീരുമാനങ്ങളിൽ പൊടിപിടിച്ചു കിടപ്പുണ്ട്. തിയോഡോഷ്യസ് ചക്രവർത്തി വിളിച്ചുകൂട്ടിയ സുന്നഹദോസ് രേഖകളിൽ ഒരസാധാരണ എപ്പിസ്കോപ്പൽ, ചരിത്രരേഖയായി നാണിച്ചു വിവസ്ത്രയായി കിടക്കുന്നത് പോപ്പ് ദൊമിസിയൂസിന്റെ സാന്നിധ്യത്തിലാണ്. നിർഭാഗ്യവശാൽ, അദ്ദേഹം ദൈവപേടിയില്ലാത്തവനും സ്ത്രീവിഷയത്തിൽ കൃപസിദ്ധനുമായിരുന്നു. ഒരു സിവിൽ കോടതിയിൽ വ്യഭിചാരക്കുറ്റം ചുമത്തപ്പെട്ട ഈ റോമിന്റെ വികാരി കഷ്ടിച്ചു രക്ഷപ്പെട്ടത് ചക്രവർത്തിയുടെ ഇടപെടൽ കൊണ്ടു മാത്രമാണ്.

സുരക്ഷിതമായി സിംഹാസനത്തിലെത്തി ഉടൻതന്നെ അദ്ദേഹം ഒരു നിഷ്കളങ്കമായ ഒരു വെളിപ്പെടുത്തൽ നടത്തി. വേദപുസ്തകങ്ങളിൽ കാണപ്പെടുന്ന തെറ്റുകളെയും, സംശയാസ്പദവും പരസ്പരവിരുദ്ധമായ കാര്യങ്ങളെയും അതിന്റെ ഭവിഷ്യത്തുകളെയും കുറിച്ചായിരുന്നു അത്. കറുത്ത ആടുകൾ ദുർവ്യഖ്യാനം ചെയ്യാൻ ഇടയുള്ളതുകൊണ്ട് അതിനദ്ദേഹം ഒരു പരിഹാരം കണ്ടെത്തി. ബൈബിൾനിരോധന ഉത്തരവായിരുന്നു അത്.

നാലാം നൂറ്റാണ്ട് അവസാനത്തോടെ ദൈവവചനമെന്ന അടിസ്ഥാന പുതിയനിയമപുസ്തകങ്ങൾ കാനോനീകമാക്കാൻ തുടങ്ങിയപ്പോൾ, അതിന്റെ അൽമായവായന കർശനമായി നിരോധിക്കപ്പെട്ടു. ലളിത മനസ്കരുടെയും പാവങ്ങളുടെയും കൈയിൽ വേദപുസ്തകത്തിലെ ചില ഭാഗങ്ങൾ ഉതപ്പാകുമെന്ന്

പിറ്റേന്ന് രാവിലെ ജോയിയുടെ ചെറുപ്പക്കാരൻ മകൻ വികാരിയുടെ മടയിൽ, അല്പ മേടയിൽ, എത്തി. സ്വതവേ മര്യാദക്കാരൻ. പക്ഷേ തന്റെ സഹോദരനുവേണ്ടിയുള്ള കുർബാനപ്പണം അപ്പന്റെ മുഖത്തു വലിച്ചെറിഞ്ഞ വികാരിയോട് ഒന്നു ചോദിക്കണമെന്നു തോന്നിയതിൽ എന്തരുത്!

മേടയിലേക്കു കയറിച്ചെന്ന ചെറുപ്പക്കാരനെ നോക്കി വികാരി കനപ്പിച്ചു: ‘ഉം, ഉം എന്താ കാര്യം?’

‘ഇന്നലെ എന്റെ അപ്പൻ തന്ന കുർബാനപ്പണം അച്ചൻ തിരിച്ചുകൊടുത്തെന്ന് കേട്ടല്ലോ. അതിന്റെ കാര്യം എന്തെന്നറിയാനാ വന്നത്.’

‘ഇടവകപ്പള്ളിയിൽ കുർബ്ബാന കാണാത്തവർക്കൊന്നും മറ്റു ചടങ്ങുകൾ നടത്തിക്കൊടുക്കില്ല.’

‘അച്ചോ ഞാനും ചെറുപ്പകാലം മുതൽ വേദപാഠം പഠിച്ചതാ. ഇടവകപ്പള്ളിയിൽ കുർബ്ബാന കണ്ടില്ലെന്നു പറഞ്ഞ് കുമ്പസ്സാരിക്കണമെന്ന് ഇതുവരെ പറഞ്ഞു കേട്ടിട്ടില്ല.’

‘അറിയാൻ പാടില്ലാത്ത കാര്യം അധികം പ്രസംഗിക്കണ്ട. വിട്ടുപോകാൻ നോക്കൂ.’

‘തെറ്റ് പറ്റിയാൽ സമ്മതിക്കാൻ ആദ്യം പഠിക്കണം. അച്ചനിവിടെ ഇരിക്കേണ്ട ആളല്ല. പാലാ ചന്തയാണ് പറ്റിയ സ്ഥലം. അതിനുള്ള സംസ്കാരമേ ഉള്ളൂ.’

‘ഛരീ, ഇറങ്ങാ ഹുറത്ത്!’

‘കണ്ടോ, ഇതാ പറഞ്ഞത് സംസ്കാരം കുറവാണെന്ന്. ഇന്നലെ എന്റെ അപ്പനുണ്ടായ മാനസികപ്രയാസം എത്രയായിരുന്നെന്നറിയാമോ? താങ്കളെ കോടതി കയറ്റാനുള്ള പണിയും അറിയാമായിരുന്നു. പക്ഷേ വേണ്ടെന്നുവെച്ചു. എന്തുകൊണ്ടാ? അച്ചനത് മനസ്സിലാക്കാനുള്ള വിവരമില്ല.’

ചെറുപ്പക്കാരൻ തിരികെ എത്തി നടന്ന കാര്യങ്ങൾ വിവരിച്ചപ്പോഴാണ് അവനെത്ര പക്ഷതയോടെയാണ് സംസാരിച്ചത് എന്ന് എനിക്കു തോന്നിയത്.

‘എടോ കത്തനാരേ, തന്റെ തന്ത്രയുടെ വകയാണോ കത്തോലിക്കാസഭ’ എന്നു ചോദിക്കുമെന്നാണ് പ്രതീക്ഷിച്ചിരുന്നത്.

സാരമില്ല, താമസംവിനാ അതും സംഭവിക്കാം.

അദ്ദേഹം കരുതി. അങ്ങനെ ബൈബിൾ ഒതുക്കി മറച്ചശേഷം കുരിയായുടെ സുഗമമായ മുന്നേറ്റത്തിനുവേണ്ടി ദൊമിസിയൂസ് ഒരു നിര കഠിനപാപപരിഹാരങ്ങളും ബഹിഷ്കരണങ്ങളും നിഷ്കർഷിച്ചു. ബൈബിൾ ജനങ്ങളിൽ എത്താതിരിക്കാൻവേണ്ടി കാവലാളന്മാരായി പുരോഹിതന്മാരെയും നിശ്ചയിച്ചു. ക്രമേണ ജീവിത്തിന്റെയും വിശ്വാസത്തിന്റെയും നിയമങ്ങൾ പള്ളിയധികാരികളിൽ കേന്ദ്രീകരിച്ചു.

ബൈബിളിന് ഉടമയാകുന്നത് മദ്ധ്യശാലയുടെ ഉടമയാകുന്നതിനേക്കാൾ വലിയ കുറ്റമായിത്തീർന്നു. CE 860-ൽ പോപ്പ് നിക്കോളാസ് I, വേദപുസ്തകം വായിക്കാൻ താല്പര്യപ്പെടുന്നവർക്കെതിരെ വിലക്ക് കഠോരമാക്കിയത് പേപ്പൽ ഡിക്രി വഴിയാണ്. പിന്നീട് 1073-ൽ പോപ്പ് ഗ്രിഗറി നിരോധനം ശക്തമാക്കി. 1198-ൽ ഇന്നസെന്റ് മൂന്നാമൻ പ്രഖ്യാപിച്ചതാകട്ടെ, ആരെങ്കിലും ബൈബിൾ വായിക്കുന്നതായി പിടിക്കപ്പെട്ടാൽ, സഭാസൈന്യത്താൽ കല്ലെറിയപ്പെട്ടു കൊല്ലപ്പെടുമെന്നും! പുതിയ നിയമമോ പഴയനിയമമോ ആരെങ്കിലും കൈവശം വയ്ക്കുകയോ പരിഭാഷപ്പെടുത്തുകയോ ചെയ്യുന്നതിൽനിന്ന് 1229-ലെ തുളോസ് കൗൺസിൽ ഡിക്രി അൽമായരെ വിലക്കി.

തീർന്നില്ല, പതിനാലാം നൂറ്റാണ്ടോടുകൂടി മദ്ധ്യ കാല പൗരോഹിത്യത്തേർവാഴ്ച അതിന്റെ സർവ്വശക്തിയും വിനിയോഗിച്ചു. വേദപുസ്തകം കൈവശംവയ്ക്കുന്നത് ക്രിമിനൽ കുറ്റം മാത്രമായിരുന്നില്ല; കൊടിയ ശിക്ഷയായി ചാട്ടവാറടിയും, സ്ഥാവരജംഗമവസ്തുക്കളുടെ കണ്ടുകെട്ടലും, സർവ്വോപരി, തിളച്ച എണ്ണയിലിട്ടു പൊരിക്കുന്ന നിഷ്ഠൂരതയും അരങ്ങേറി.

സി.ഇ. 500-ാമാണ്ടോടുകൂടി ബൈബിളിന് ഈജിപ്ഷ്യനും എത്യോപ്യനും ഗോത്തിക്കും അർമേനിയനും വേർഷനുകൾ ഉണ്ടായപ്പോൾ 600-ൽ റോമൻപള്ളി ലത്തീൻ വേദഭാഷയായി പ്രഖ്യാപിച്ച് വുൾഗാത്താമാത്രം അംഗീകരിച്ചു. എങ്കിലും ജനവായനയ്ക്ക് പാഷണ്ഡതാ വിലയ്ക്കു നിലനിർത്തി. അങ്ങനെ 1230 വർഷത്തോളം നീണ്ട നിരവധി ഡിക്രികളാലും ബുളാകളാലും വേദപുസ്തകത്തിലെ ദൈവവചനം ഇരക്കുമ്പുമറയ്ക്കപ്പെട്ടതാക്കി പൊതുജനപരിശോധനയിൽനിന്നും സമർത്ഥമായി അകറ്റിനിർത്തി, തിരുസഭ.

ഫോൺ: 9495850287.

ഫാ. ഓണക്കുളവും വി. മറിയക്കുട്ടിയും

(കഴിഞ്ഞ ലക്കത്തിൽനിന്നു തുടർച്ച)

പി.കെ മാത്യു ഏറ്റുമാനൂർ

മറിയക്കുട്ടിയെ ഫാ. ബെനഡിക്ടിനെക്കൊണ്ടുതന്നെ കൊല്ലിക്കുക; ജഡം അജ്ഞാതകേന്ദ്രത്തിൽ മറവു ചെയ്യുക; അതു നടക്കുന്നില്ലെങ്കിൽ ഇരുവരെയും കൊന്നു പൊന്തമ്പുഴ വനത്തിലെ കൊക്കയിൽ തള്ളുക. ഇതാണ് സഹവൈദികരും മന്ദമരുതിയിലെ സമ്പന്നനായ 'സഭാ സ്നേഹിയും'കൂടി ആസൂത്രണം ചെയ്ത പദ്ധതി. ഈ സമ്പന്നൻ ഫാ. ബെനഡിക്ടിന്റെ ഉറ്റ സുഹൃത്തും നാട്ടുപ്രമാണിയും ഏതു കൊല്ലും കൊലയും നടത്താൻ മടിക്കാത്തവനെന്നു നാട്ടിൽ പ്രസിദ്ധനുമായിരുന്നു. ശബരിമല ക്ഷേത്രത്തിനു തീയിട്ടത് ഇദ്ദേഹമാണെന്ന് ജനസംസാരമുണ്ടായിരുന്നു. കത്തോലിക്കനായ ഈ സമ്പന്നന്റെ വീട്ടിൽ എത്തുന്നിടംവരെ മറിയക്കുട്ടിയെ കൊല്ലാൻ കൊണ്ടുപോകുന്നു എന്ന ചിന്തപോലും ഫാ. ബെനഡിക്ടിനു ഇല്ലായിരുന്നു. രൂപതാകേന്ദ്രം ആവശ്യപ്പെട്ടപ്രകാരം, ഒരു വൻതുക വാങ്ങി പിന്മാറാൻ ഈ സമ്പന്നൻ മറിയക്കുട്ടിയോട് ആവശ്യപ്പെട്ടു. അതിനു വഴങ്ങാത്ത മറിയക്കുട്ടിയോട് ഏർപ്പാടാക്കി വച്ചിരിക്കുന്ന മാടത്തരുവിയിലെ വീട്ടിൽ താമസിക്കാൻ നിർദ്ദേശിച്ചതു വഞ്ചനയായിരുന്നു. ഫാ. ബെനഡിക്ടിനു മറ്റൊരു താക്കീതാണ് ഈ സമ്പന്നൻ നൽകിയത്. അനൂനയത്തിൽ കൊണ്ടുപോയി മറിയക്കുട്ടിയെ കൊല്ലുന്നതായാൽ ജഡം അജ്ഞാത കേന്ദ്രത്തിലേക്കു നീക്കംചെയ്തുകൊള്ളാം. അല്ലെങ്കിൽ ഇരുവരുടേയും ശവശരീരങ്ങൾ പൊന്തമ്പുഴ വനത്തിലെ കൊക്കയിൽ കൊണ്ടിടും.

ബെനഡിക്ട് ജീവനിൽ കൊതിയുണ്ടായിരുന്നതുകൊണ്ട് ആദ്യത്തെ ഓപ്ഷൻതന്നെ തിരഞ്ഞെടുത്തു. അച്ചന്റെ ബഡ്ഷീറ്റു നടപ്പാതയിൽ വിരിച്ച് അതിൽക്കിടന്ന് ഇരുവരും ഭോഗസുഖം ആസ്വദിച്ചു. ആലസ്യത്തിൽ ആണ്ടുപോയ മറിയക്കുട്ടി മയങ്ങിപ്പോയി. അടുത്തു കിടന്ന ഒരു കരിങ്കൽക്കഷണമെടുത്തു അവളുടെ നെറ്റിയിൽ ആഞ്ഞിടിച്ചു. ഇടതു കോമ്പല്ല് രണ്ടുമൂന്നുമുഴം ദൂരെ തെറിച്ചു വീണു. അലറി കരഞ്ഞ അവൾ വീണ്ടും കരയാതിരിക്കാനായി സമ്പന്നൻ നൽകിയ കത്തിയെടുത്തു കഴുത്തിൽ കുത്തിയിറക്കി. മാറിലും വയറ്റത്തും നിരവധി തവണ കുത്തി. ആ പ്രദേശമാകെ രക്തപ്രളയമായി. ശവം മാറ്റാൻ ഇരുളിന്റെ മറവിൽ കാത്തുനിന്ന വാടകഗൃഹങ്ങൾ പരുവക്കേടെന്നു കണ്ടു സ്ഥലം വിട്ടു. ഇൻവെസ്റ്റിഗേഷന്റെ ചുമതലക്കാർ സർക്കിൾ ഇൻസ്പെക്ടർ എന്റെ സ്നേഹിതനോടു

രഹസ്യമായി പറഞ്ഞതാണ് മേൽവിവരങ്ങൾ. ഗുഡ്രാലോചയുടെ നായകൻ ഫാ. മടുക്കക്കുഴിയെ സംഭവം നടന്ന ഉടൻ പോലീസ് കസ്റ്റഡിയിൽ എടുത്തിരുന്നു.

തൊടുപുഴക്കാരനായ ഒരു കത്തോലിക്കനായിരുന്നു. മേൽപറഞ്ഞ സർക്കിൾ ഇൻസ്പെക്ടർ കെ.എം. ജോസഫ്. റാന്നിയിലെ സബ് ഇൻസ്പെക്ടർ ശാർങധരനും സാധിക്കാവുന്നിടത്തോളം സഹായം പ്രതിഭാഗത്തിനു ചെയ്തു കൊടുത്തു. അവർ ചങ്ങനാശ്ശേരിയിൽ ചെന്നു കാവുകാട്ടു പിതാവിനെക്കണ്ടു മേൽ വിവരണം നൽകി. ഗുഡ്രാലോചനക്കാരായ വൈദികരേയും സമ്പന്നനേയും പ്രതിസ്ഥാനത്തുനിന്നും ഒഴിവാക്കാനുള്ള മാർഗ്ഗങ്ങളെപ്പറ്റി ചർച്ചചെയ്തു. ഫാ.ബെന്നഡിക്ട് ഒറ്റയ്ക്കു കുറ്റം ഏറ്റുപറഞ്ഞു പ്രതിയാവുകയാണ് ഏറ്റവും നല്ല പോംവഴി എന്ന നിഗമനത്തിൽ അവരും കാവുകാട്ടു പിതാവും എത്തിച്ചേർന്നു. പിന്നീടുള്ള ചർച്ചയിൽ അടുർ ഡി.വൈ.എസ്.പി. രാമനാഥനും പങ്കെടുത്തു. അദ്ദേഹത്തിന്റെ നിർദ്ദേശാനുസരണം ഫാ. ബെന്നഡിക്ടിനെ രൂപതാഭിഭാഷകനോടൊപ്പം കൊല്ലം പോലീസ് ക്ലബിലേക്കു പിതാവു പറഞ്ഞയച്ചു.

ചാർജ് ഷീറ്റു പരിശോധിച്ചു പ്രതിയുടെ മൊഴി എടുക്കേണ്ട പത്തനംതിട്ട സബ് മജിസ്ട്രേട്ടു വി.സി. തോമസ് വെട്ടൂർ, അതിരമ്പുഴ ഇടവകക്കാരനും അച്ചന്റെ സ്നേഹിതനും ആയിരുന്നു. അദ്ദേഹം രഹസ്യമായി ആവതു നിർബന്ധിച്ചിട്ടും പോലീസിനു നൽകിയ മൊഴി മാറ്റിപ്പറയാൻ ഫാ. ബെന്നഡിക്ട് തയ്യാറായില്ല. അദ്ദേഹം തന്നെയാണ് ഈ വിവരം എന്നോടു പറഞ്ഞത്. ഗുഡ്രാലോചനക്കാരുടെ കെണിയിൽ അകപ്പെട്ടു കൊലയാളി ആകേണ്ടി വന്നതിൽ ഫാ. ബെന്നഡിക്ട് അതീവ ദുഃഖിതനും നിരാശനും ആയിരുന്നു. കൊലക്കയർ അദ്ദേഹം സ്വയം വരിച്ചു. കൊല്ലം സെഷൻസ് കോടതിയുടെ വിധിക്കെതിരെ അപ്പീൽ നൽകാൻ അദ്ദേഹം വിസമ്മതിച്ചു (അഗ്നിശുദ്ധി, പേജ-91). ചങ്ങനാശേരി ബിഷപ്പു നേരിട്ട് അപ്പീൽ നൽകുകയായിരുന്നു.

ഫാ. എം.ജെ. കളപ്പുരയ്ക്കൽ സി.എം.ഐ. എഴുതി പ്രസിദ്ധീകരിച്ച്, അതിരമ്പുഴ പള്ളിവക ബുക്ക് സ്റ്റാളിൽ നിന്നും വിൽക്കുന്ന പുസ്തകമാണ് 'അഗ്നിശുദ്ധി'. അതിലാണ്, 'യഥാർത്ഥ പ്രതിയുടെ ക്ഷമചോദിക്കൽ' എന്ന കള്ളക്കഥ വിവരിച്ചിരിക്കുന്നത്. മുണ്ടക്കയത്തു പ്രാർത്ഥനാകേന്ദ്രം നടത്തുന്ന ഒരു തട്ടിപ്പു വീരന്റേതാണ് ഈ കള്ളക്കഥ. കെ.സി.ആർ.എം.-ന്റെ അന്വേഷണസംഘം ഈ പ്രാർത്ഥനാലീഡറേയും സന്ദർശിച്ചു മൊഴിയെടുക്കുകയുണ്ടായി. അദ്ദേഹത്തിനുണ്ടായ ഒരു വെളിപാടായിരുന്നു ഈ ക്ഷമ ചോദിക്കൽ സംഭവം, എന്നദ്ദേഹം പറഞ്ഞു.

മുടിയാർക്കര പ്രീസ്റ്റുഹോമിൽ പക്ഷാഘാതം പിടിപെട്ട് ഫാ. ബെന്നഡിക്ട് വിശ്രമജീവിതം നയിക്കുന്ന കാലത്താണ് മേൽപറഞ്ഞ പ്രാർത്ഥനാലീഡർക്കു ഈ

ഗുഡ്രാലോചനക്കാരുടെ കെണിയിൽ അകപ്പെട്ടു കൊലയാളി ആകേണ്ടി വന്നതിൽ ഫാ. ബെന്നഡിക്ട് അതീവ ദുഃഖിതനും നിരാശനും ആയിരുന്നു. കൊലക്കയർ അദ്ദേഹം സ്വയം വരിച്ചു. കൊല്ലം സെഷൻസ് കോടതിയുടെ വിധിക്കെതിരെ അപ്പീൽ നൽകാൻ അദ്ദേഹം വിസമ്മതിച്ചു (റഫ: അഗ്നിശുദ്ധി പി.91).

വെളിപാടുണ്ടായത്. ഈ വെളിപാട് അഭിനയിക്കാൻ ഫാ. ബെന്നഡിക്ടിന്റെ പിതൃസ്വത്തനുഭവിക്കുന്നവരിൽനിന്നും ഈ തട്ടിപ്പു വീരൻ പണം വാങ്ങിയെന്നുറപ്പാണ്. തന്റെ മകനു പിതൃസ്വത്തു നൽകുമെന്നു അച്ചൻ അവരോടു പറയുമായിരുന്നു. കാഞ്ഞിരപ്പള്ളിക്കടുത്തു ആനക്കല്ലിൽ താമസിക്കുന്ന കിടങ്ങിനേത്തു ഡോ.കോശിയുടെ മകൻ വിജയനും മാതാവുമാണ് ക്ഷമ ചോദിക്കാൻ ചെന്നതായി പ്രാർത്ഥനാലീഡർക്ക് വെളിപാടുണ്ടായത്. ഇത് മാധ്യമങ്ങളിൽ വാർത്തയായി. നാട്ടുകാരും വീട്ടുകാരും പരിഹാസങ്ങളും കുറ്റപ്പെടുത്തലുംകൊണ്ട് ആ വീട്ടുകാരെ വിഷമിപ്പിച്ചു. അവർ സ്വന്തം വീടും പറമ്പും പിടിയാവിലയ്ക്കു വിറ്റശേഷം ഒരു അജ്ഞാത കേന്ദ്രത്തിലേക്കു താമസം മാറ്റി.

മേൽപറഞ്ഞ അജ്ഞാതകേന്ദ്രം കണ്ടു പിടിച്ച് ഞങ്ങൾ വിജയനെ കണ്ടു സംസാരിച്ചു. വിജയൻ ഏതോ കാര്യം സാധിച്ചു കൊടുത്തു എന്ന അവകാശവാദം ഉന്നയിച്ച് മുണ്ടക്കയത്തെ ദിവ്യൻ ഒരു വൻ തുക ആവശ്യപ്പെട്ടു. വിജയൻ കൊടുത്തില്ല. അതിന്റെ വൈരാഗ്യം തീർക്കാനായിരിക്കണം, ക്ഷമായാചനക്കഥ മെനഞ്ഞത്. വെറും എം.ബി.ബി.എസ്. ഡിഗ്രിയുള്ള ഒരു മിലിട്ടറി ഡോക്ടറായിരുന്നു റിട്ടയർ ചെയ്ത വിജയന്റെ പിതാവു ഡോ.കോശി. അദ്ദേഹം കാഞ്ഞിരപ്പള്ളി ടൗണിൽ ഒരു ഇംഗ്ലീഷ് മരുന്നു കട സ്ഥാപിച്ചു അതിലിരുന്നു പ്രാക്ടീസ് ചെയ്യുകയായിരുന്നു. അദ്ദേഹത്തിന്റെ കുടുംബാംഗങ്ങളാരും ഫാ. ബെന്നഡിക്ടിനെ അറിയുകയോ അദ്ദേഹത്തിന്റെ അടുക്കൽ പോകുകയോ ചെയ്തിട്ടില്ല.

മേൽപറഞ്ഞ കള്ളക്കഥ പത്രങ്ങളിൽ വന്നശേഷം വിജയൻ കാഞ്ഞിരപ്പള്ളി ബിഷപ്പിനെയും ചങ്ങനാശ്ശേരി ബിഷപ്പിനെയും കണ്ടു

‘മാർ പൗവ്വത്തിൽ കിഴക്കിന്റെ നക്ഷത്രം’ - കർദ്ദിനാൾ ആലഞ്ചേരി

ചങ്ങനാശ്ശേരി: ആർച്ചു ബിഷപ്പ് മാർ ജോസഫ് പൗവ്വത്തിൽ കിഴക്കിന്റെ നക്ഷത്രമാണെന്ന് കർദ്ദിനാൾ മാർ ജോർജ്ജ് ആലഞ്ചേരി. മാർ പൗവ്വത്തിലിന്റെ പൗരോഹിത്യസുവർണജൂബിലിയുടെയും മെത്രാഭിഷേക റൂബി ജൂബിലിയുടെയും സ്മാരകമായി ഡൽഹി മീഡിയാ ഹൗസ് പ്രസിദ്ധീകരിച്ച ‘സ്റ്റാർ ഫ്രം ദ് ഇസ്റ്റ്’ എന്ന ഗ്രന്ഥത്തിന്റെ പ്രകാശനകർമ്മം നിർവ്വഹിക്കുകയായിരുന്നു അദ്ദേഹം.

സഭയുടെ വ്യക്തിത്വവും തനിമയും കാത്തു സൂക്ഷിക്കാനും വിദ്യാഭ്യാസ മേഖലയിലെ ക്രൈസ്തവധർമ്മം പരിപാലിക്കുന്നതിനുമായി മാർ പൗവ്വത്തിൽ സഹിച്ച ത്യാഗവും നൽകിയ നേതൃത്വവും എക്കാലവും ഓർമ്മിക്കപ്പെടുമെന്നും കർദ്ദിനാൾ പറഞ്ഞു..... (മംഗളം, 2013 ഡിസംബർ 24)

-ജൂബിലി സ്മാരകമായിട്ടാണെങ്കിലും ഇത്തരമൊരു ഗ്രന്ഥം പ്രസിദ്ധീകരിച്ചതു നന്നായി. എങ്ങനെയെല്ലാമാണ്, നസ്രാണിസഭയുടെ ഭാരതീയവ്യക്തിത്വത്തെയും തനിമയെയും തകർത്ത് കൽദായപൈതൃകം അടിച്ചേൽപ്പിക്കാനും, കേരളത്തിലെ വിദ്യാഭ്യാസമേഖലയെ സമുദായവൽക്കരിക്കാനും മാർ പൗവ്വത്തിൽ നേതൃത്വം കൊടുത്ത



തെന്നു വിമർശനാത്മകമായി പഠിക്കാൻ ഭാവി തലമുറയെ അതു സഹായിച്ചേക്കും.

‘കിഴക്കിന്റെ നക്ഷത്രം’മെന്നല്ല, ‘പൗരസ്ത്യ സഭാവാൽനക്ഷത്രം’മെന്നാണ് അദ്ദേഹത്തെ വിശേഷിപ്പിക്കേണ്ടത്. കാരണം, കേരളസഭയ്ക്കു റോമൻ പൗരസ്ത്യസഭയായ കൽദായ സഭയുടെ പൈതൃകമാണുള്ളതെന്നു വാദിച്ചു, ആ സഭയ്ക്കു ബാധകമായിരുന്ന പൗരസ്ത്യ കാനോൻനിയമത്തിനുകീഴിൽ നസ്രാണിസമൂഹത്തെയാകെ കെട്ടിയിടാൻ, പൗരസ്ത്യസംഘത്തിന്റെ കൈയിൽ കരുവായിനിന്നുകൊടുത്ത മാനു ദേഹമാണദ്ദേഹം.

സങ്കടം ഉന്നയിച്ചു. അവർ പത്രപ്രസ്താവനവഴി പരിഹാരം ചെയ്യാം എന്നു സമ്മതിച്ചതാണ്. ബിഷപ്പന്മാർ വാക്കുപാലിക്കാത്ത സാഹചര്യത്തിൽ, ‘അഗ്നിശുദ്ധി’യുടെ കർത്താവിനെതിരെ കേസുകൊടുക്കും എന്നു ഭീഷണിമുഴക്കി. അതുകൊണ്ടാവണം, അഗ്നിശുദ്ധിയുടെ 5-ാം പതിപ്പിൽ, 115 മുതൽ 117 വരെ പേജുകളിൽ ക്ഷമ ചോദിച്ചവർ എന്നു ആരോപിക്കപ്പെടുന്നവരുടെ നിഷേധക്കുറിപ്പ് വിശദമായിത്തന്നെ ചേർത്തിട്ടുണ്ട്. ഇതുകണ്ടശേഷമാണ് “യഥാർത്ഥ പ്രതിയുടെ ഭാര്യയും മക്കളും കുറ്റം ഏറ്റുപറഞ്ഞു മാപ്പപേക്ഷിച്ചു” എന്ന ബോർഡു ഫാ. മാണി പുതിയിടം അതിരമ്പുഴ പള്ളിയുടെ മുറ്റത്തു നാട്ടിയത്. ഈ ബോർഡു

സ്ഥാപിക്കുന്നതിനും വിശുദ്ധീകരണമാങ്കങ്ങൾ ആഘോഷിക്കുന്നതിനും ഫാ. ഓണങ്കുളത്തിന്റെ പിതൃസ്വത്തനുഭവിക്കുന്നവരുടെ സാമ്പത്തിക പ്രലോഭനങ്ങൾ ഉണ്ടായിട്ടുണ്ട് എന്നനുമാനിക്കുന്നു. ഇതുകൊണ്ടൊന്നും അച്ചന്റെ മകന്റെ പിതൃസ്വത്തിലുള്ള അവകാശം നഷ്ടപ്പെടാൻ പോകുന്നില്ല.

വിശ്വാസികളെ തെറ്റിദ്ധരിപ്പിച്ചു പണം പിടുങ്ങുന്ന പ്രവൃത്തിയാണ് അതിരമ്പുഴ പള്ളി കേന്ദ്രീകരിച്ച് ഇപ്പോള് നടക്കുന്നത്. അത് ശിക്ഷാർഹമായ ക്രിമിനൽ കുറ്റമാണ്.

ഫോൺ: 9495212899

തിരുപ്പിറവിത്തലേന്ന് ഇന്ദുലേഖയുടെ സഹനസമരം

[കഴിഞ്ഞ ലക്കം 'സത്യജാല'യിൽ (പേജ് 28) ക്രിസ്തസ്തലേന്ന് ഇന്ദുലേഖ ജോസഫ് സെക്രട്ടറിയേറ്റു പടിക്കൽ സത്യാഗ്രഹമിരിക്കുന്നു എന്നറിയിച്ചുള്ള ലേഖനമുണ്ടായിരുന്നുവല്ലോ. സത്യാഗ്രഹത്തെ സംബന്ധിച്ച് ഡിസംബർ 25-ലെ കേരള കൗമുദി പത്രത്തിൽ വന്ന വാർത്തയാണ് താഴെ-എഡിറ്റർ]

തിരുവനന്തപുരം: ഇന്നലെ സെക്രട്ടറിയേറ്റു നടയിൽ ഇന്ദുലേഖ ജോസഫ് കുടുംബം നടത്തിയ സഹനസമരത്തിനുമുണ്ട് ശാന്തിയുടെ മേലങ്കി. താൻ വിശ്വസിക്കുന്ന സഭയുമായി ബന്ധപ്പെട്ട് മനസിൽ തോന്നിയ ആശയം പ്രചരിപ്പിക്കാൻ ശ്രമിച്ചതിന്റെ പേരിൽ നേരിടേണ്ടിവന്ന പ്രതികാരസമാനമായ നടപടികളാണ് ക്രിസ്തസ്തലേന്ന് സമരം ചെയ്യാൻ ഇന്ദുലേഖയെയും കുടുംബത്തെയും പ്രേരിപ്പിച്ചത്.

ഈരാറ്റുപേട്ട ടൗണിൽ തന്റെയും കുടുംബത്തിന്റെയും പേരിലുള്ള നാലു സെന്റ് സ്ഥലവും കെട്ടിടവും റോഡു വികസനത്തിന്റെ പേരിൽ കൈയേറാൻ പി.ഡബ്ല്യു.ഡി. ശ്രമിക്കുന്നു.

മാതാവ് അലോഷ്യാ ജോസഫ്, ഈ കെട്ടിടത്തിൽ നടത്തിവന്നിരുന്ന ട്യൂഷൻ സെന്റർ ഇതുമൂലം അടച്ചുപൂട്ടി. ലക്ഷങ്ങൾ വിലമതിക്കുന്ന സ്വത്താണ് കൈയടക്കാൻ ശ്രമിക്കുന്നത്. ഇതിനുപിന്നിൽ ചീഫ് വിപ് പി.സി. ജോർജ്ജാണ് ഇന്ദുലേഖ ആരോപിക്കുന്നത്. കത്തോലിക്കാസഭയിലെ വോട്ടുബാങ്കിൽ കണ്ണുനട്ടാണിത്.

സഭയുടെ സ്വത്തുക്കളുടെ ഭരണം വിശ്വസിക്കാൻ എന്ന ആശയം പ്രചരിപ്പിക്കാൻ ശ്രമിച്ചതാണ് ഇന്ദുലേഖ ചെയ്ത കുറ്റം. ദേവസ്വം

ബോർഡുപോലെയും വക്കഫ് ബോർഡുപോലെയും സഭയുടെ സ്വത്തുക്കൾ കൈകാര്യം ചെയ്യാൻ പ്രത്യേകം സംവിധാനം വേണമെന്ന് ജസ്റ്റീസ് കൃഷ്ണയ്യർ കമ്മീഷൻ സർക്കാരിന് ശുപാർശ നൽകിയിരുന്നു. ഇതു സർക്കാർ ബില്ലാക്കിയെങ്കിലും നിയമനിർമ്മാണം നടന്നില്ല. നിയമം കൊണ്ടുവരണമെന്ന് ഇന്ദുലേഖ പ്രചാരണം നടത്തിയെങ്കിലും പലർക്കും പിടിച്ചില്ല.

അരുവിത്തുറ സെന്റ് ജോർജ്ജ് കോളേജിൽ ബി.എ. വിദ്യാർത്ഥിനിയായിരിക്കുമ്പോൾ 'നസ്രായേനും നാരാണത്തുഭ്രാന്തനും' എന്ന പേരിൽ ഇന്ദുലേഖ പുസ്തകം പുറത്തിറക്കി. അതോടെ കോളേജിൽനിന്ന് പുറത്തായി. സുപ്രീം കോടതിവരെ പോയെങ്കിലും വിധി അനുകൂലമായില്ല. അതിനുശേഷം പ്ലസ് ടു മാർക്കിന്റെ അടിസ്ഥാനത്തിൽ നിയമപഠനത്തിന് ചേർന്നു. ഇപ്പോൾ കൊച്ചിൻ സർവകലാശാലയിൽ അഞ്ചാംവർഷ നിയമവിദ്യാർത്ഥിനിയാണ്.

അഞ്ചു വയസ്സുള്ളപ്പോൾ ദുരദർശനിൽ നൃത്തം അവതരിപ്പിക്കാൻ അധികൃതരിലൊരാൾ നാലായിരം രൂപ കൈക്കൂലി ആവശ്യപ്പെട്ടപ്പോൾ ഇന്ദുലേഖയും കുടുംബവും പ്രതികരിച്ചിരുന്നു. അന്ന് പാർലമെന്റിനു മുന്നിൽ നൃത്തം ചെയ്തു. ഈ പ്രതിഷേധാഗ്നി അണഞ്ഞിട്ടില്ല.

അരുവിത്തുറ കോളേജിലെ മലയാളം അദ്ധ്യാപകനായ പിതാവ് ജോസഫ് വർഗ്ഗീസും അനുജത്തി ചിത്രലേഖാ ജോസഫും അമ്മ അലോഷ്യാ ജോസഫുമുണ്ട്, സെക്രട്ടറിയേറ്റിനു മുന്നിലെ സമരത്തിനു പിന്തുണയുമായി.

-കൗമുദിവാർത്തയിൽ ഒന്നു രണ്ടു തെറ്റുകൾ കടന്നുകൂടിയ കാര്യം വായനക്കാർ മനസിലാക്കിയിരിക്കുമല്ലോ: 1) കൃഷ്ണയ്യർ കമ്മീഷൻ നൽകിയ ചർച്ച് ആക്ടിനുള്ള ശുപാർശ സർക്കാർ ബില്ലാക്കിയിട്ടില്ല. 2) 'നസ്രായേനും നാരാണത്തുഭ്രാന്തനും' എഴുതിയത് ഇന്ദുലേഖയുടെ പിതാവ് ഇപ്പനാണ്, ഇന്ദുലേഖയല്ല.

അഡ്വ. ഷെവലിയർ വി.സി.സെബാസ്റ്റ്യനെതിരെ കേന്ദ്രമന്ത്രി ജയറാം രമേഷ് കോടതി നടപടിക്ക്

'ലെയിറ്റി വോയ്സ്' എന്ന ഇന്റർനെറ്റ് പ്രസിദ്ധീകരണത്തിലൂടെ കേന്ദ്രമന്ത്രി ജയറാം രമേഷിന്റെ പേരിൽ അടിസ്ഥാനമില്ലാത്ത അഴിമതിയാരോപണം നടത്തിയ 'സീറോ-മലബാർ ലെയ്റ്റി കമ്മീഷൻ' സെക്രട്ടറി അഡ്വ. ഷെവലിയർ വി.സി.സെബാസ്റ്റ്യനെതിരെ, മന്ത്രി ജയറാം രമേഷ് നിയമനടപടികൾ സ്വീകരിക്കുന്നതായി വാർത്ത. രണ്ടാഴ്ചയ്ക്കകം ആരോപണം പിൻവലിച്ചു പ്രസിദ്ധീകരിക്കുന്നില്ലെങ്കിൽ നിയമനടപടി സ്വീകരിക്കുമെന്ന താക്കീത് അദ്ദേഹം നൽകിയിരിക്കുന്നു എന്നറിയുന്നു.

മനസ്പടി സ്വീകരിക്കുമെന്ന താക്കീത് അദ്ദേഹം നൽകിയിരിക്കുന്നു എന്നറിയുന്നു.

-അല്മായരുടെ യാതൊരു അറിവുമില്ലാതെ രൂപീകരിക്കപ്പെട്ട 'സീറോ-മലബാർ ലെയ്റ്റി കമ്മീഷൻ'യിൽ അദ്ദേഹവും ബിഷപ്പ് അറയ്ക്കലുമല്ലാതെ മറ്റാർക്കും അംഗത്വമുള്ളതായി അറിവില്ല. അല്മായരെ മുഴുവൻ പ്രതിനിധീകരിച്ച് അബദ്ധപ്രസ്താവനകൾ നടത്തി

31-ാമത് പാലാ രൂപതാ ബൈബിൾ കൺവെൻഷൻ നിൽ നിന്നുള്ള 'തിരുവായ്' മൊഴികൾ

[ഉദ്ധരണികൾ ഡിസംബർ 20 മുതൽ 24 വരെയുള്ള മംഗളം പത്രത്തിൽ നിന്നെടുത്തത്]

1. 'കുടുംബങ്ങളിലാണ് സഭ നില നിൽക്കുന്നത്'-മാർ റാഫേൽ തട്ടിൽ, ഉദ്ഘാടനപ്രസംഗത്തിൽ പറഞ്ഞത്.

-എത്രയോ ശരി! ഇടവകകളിലോ രൂപതകളിലോ ഇന്നു സഭ നിലനിൽക്കുന്നില്ലെന്ന് ഇതിലും ഭംഗിയായി ഇതുവരെ ആരും പറഞ്ഞിട്ടുണ്ടാവില്ല.

2. 'എല്ലാവർക്കും വേണ്ടി സംസാരിക്കാൻ നമുക്കാവണം. ക്ഷമ ശീലമാക്കാൻ നാം പരിശീലിക്കണം'- മാർ ജോസഫ് കല്ലറങ്ങാട്ട്.

-അതെന്തെ! പിയാത്തെ തകർത്ത വികാരിയെ വേണ്ടിയും ദളിത് ക്രൈസ്തവനു മരിച്ചടക്കു നിഷേധിച്ച വികാരിയെ വേണ്ടിയുമെല്ലാം സംസാരിക്കാൻ നമുക്കു കഴിയണം. അവരോടല്ലാം ക്ഷമിക്കാൻ ഇനിയുമിനിയും നാം പരിശീലിക്കേണ്ടിയിരിക്കുന്നു.

3. 'ആകാശംപോലെ വിശാലമായ മനസ്സിനുമകളായി മാറാൻ കഴിഞ്ഞെങ്കിൽ മാത്രമേ യഥാർത്ഥ മനുഷ്യനായി മാറാനാകൂ' - മാർ സെബാസ്റ്റ്യൻ എടയന്ത്രത്ത്

-അതിനു കഴിയുന്നില്ലെങ്കിൽപ്പിന്നെ നിങ്ങൾക്കു വല്ല മെത്രാനോ മറ്റോ ആകാൻ കഴിഞ്ഞേക്കാം.

4. 'ഓരോ മനുഷ്യന്റെയും കടമ ദൈവത്തെ ലോകത്തിനു കാണിച്ചുകൊടുക്കുകയെന്നതാണ്. നാമോരോരുത്തരും ദൈവത്തിലേക്കുള്ള വഴികാട്ടികളായിത്തീരണം.'- മാർ ജോസഫ് പള്ളിക്കാപറമ്പിൽ

-എന്നാൽ, ഓരോ മെത്രാന്റെയും കടമ സഭയെ ലോകത്തിനു കാണിച്ചുകൊടുക്കുക എന്നതായിരിക്കണം. ഓരോ മെത്രാനും സഭയിലേക്കുള്ള കാനോൻ നിയമവഴികൾ വെട്ടിത്തെളിക്കുന്നവരാകണം.

5. 'അശരണരുടെയുടെ ദൈവമുണ്ട്. നിരപരാധികളുടെയും അവഗണിക്കപ്പെട്ടവരുടെയും രക്ഷകനാണ് ദൈവം'- ഫാ. സേവ്യർ വാൻ വട്ടായിൽ.

-പക്ഷേ, ഈ രക്ഷ നേടണമെങ്കിൽ, പരിശുദ്ധ കന്യകാമാതാവിന്റെ മാധ്യസ്ഥ്യംതേടി, 'മനോഹരമായ വർണ്ണങ്ങളിൽ രണ്ടായിരത്തോളം വിളക്കുകാലിൽ പ്രത്യേകം തയ്യാറാക്കിയ തിരികളേന്തി, അൽഫോൻസാമ്മയുടെ തിരുശേഷിപ്പ് മുന്നിൽ വഹിച്ച് വഴിനീളെ കൊന്തചൊല്ലി' വിശ്വാസിസമൂഹം നീങ്ങേണ്ടതുണ്ട്!

6. 'പ്രകാശമായ ദൈവത്തെ നോക്കാൻ മനുഷ്യനുള്ള ഭയത്തെ ഇല്ലാതാക്കുന്നതാണ് കൺവെൻഷൻ'- മാർ ജേക്കബ് മുരിക്കൻ.

'പ്രകാശമായ ദൈവത്തിന്റെ മക്കളായ മനുഷ്യരെ നോക്കാൻ മെത്രാന്മാർക്കുള്ള ഭയത്തെ ഇല്ലാതാക്കുന്ന ഒരു കൺവെൻഷൻ ഇനി എന്താണാവോ നടക്കുക?

7. 'നോഹിന്റെ പെട്ടകം ആത്മീയയാത്രയുടെ ശക്തമായ പ്രതീകമാണ്. നഷ്ടപ്പെട്ട മൂല്യങ്ങളുടെ ചേരുവയെക്കുറിച്ചാണ് പെട്ടകം പഠിപ്പിക്കുന്നത്..... പെട്ടകം നിർമ്മിച്ച ഗോഫേർ തടി യഥാർത്ഥത്തിൽ പഴയനിയമമാണ്. നോഹിന്റെ പെട്ടകം സഭയുടെ പ്രതീകംകൂടിയാണ്. പെട്ടകത്തിന്റെ ഒറ്റ വാതിൽ പുതിയനിയമപശ്ചാത്തലത്തിൽ ഈശോ മിശിഹായെ സൂചിപ്പിക്കുന്നു. പെട്ടകത്തിൽനിന്നു പുറത്തുപോയ കാക്ക മനുഷ്യനിലും സമൂഹത്തിലുമുള്ള ദുഷ്ടാരുപിതൃടെ പ്രതീകമാണ്. നോഹ കൈനീട്ടി അകത്തേയ്ക്കു പിടിച്ചെടുത്ത പ്രാവ് നമ്മുടെ ഉള്ളിൽ വീണ്ടെടുക്കേണ്ട ആത്മീയചൈതന്യത്തെ സൂചിപ്പിക്കുന്നു' - സി.ബി.സി.ഐ-യുടെ ദൈവശാസ്ത്ര കമ്മീഷൻ ചെയർമാൻ ബിഷപ്പ് മാർ ജോസഫ് കല്ലറങ്ങാട്ട്.

-ഓ, എന്തൊരു ദൈവശാസ്ത്രം! എന്താ പ്രതിഭ! അപ്പോസ്തലന്മാർക്കോ യേശുവിനെപ്പോലും കണ്ടുപിടിക്കാൻ കഴിയാതെപോയ ഈ 'പെട്ടകദൈവശാസ്ത്രം' ലോകഭാഷകളിലേക്കെല്ലാം തർജ്ജമ ചെയ്ത് പഴയനിയമത്തിലെ പ്രളയകഥയ്ക്ക് അടിക്കുറിപ്പായി ചേർക്കണമെന്ന് പാലായിൽക്കൂട്ടുന്ന സി.ബി.സി.ഐ സമ്മേളനം ഒരു പ്രമേയത്തിലൂടെ ഫ്രാൻസിസ് മാർപ്പാപ്പായോട് ആവശ്യപ്പെടുമെന്നു കരുതാം. എന്തായാലും സി.ബി.സി.ഐ. ദൈവശാസ്ത്രകമ്മീഷൻ ചെയർമാൻ സ്ഥാനത്തുനിന്നും സമീപകാലത്തൊന്നും മാർ കല്ലറങ്ങാട്ടിനു താഴെയിറങ്ങേണ്ടിവരില്ല.

Late News

അല്മായസമൂഹത്തെയാകെ അപമാനിക്കുന്ന ഈ അടിനവ് 'ചെവലിയറി' നെതിരെ അല്മായർതന്നെ കോടതിയെ സമീപിക്കേണ്ടത് ആവശ്യമാണെന്ന് പലപ്പോഴും തോന്നിയിട്ടുണ്ട്. മന്ത്രി ജയറാം രമേഷ് നിയമനടപടികളുമായി മുന്നോട്ടു പോകുന്നപക്ഷം, കേരളത്തിലെ അല്മായപ്രസ്ഥാനങ്ങളെല്ലാം അതിൽ കക്ഷിച്ചേരുന്നത്, അല്മായരുടെ പേരിലുള്ള ഇത്തരം മെത്രാൻപ്രസ്ഥാനങ്ങൾ ഇനി ഉയർന്നുവരാതിരിക്കാൻ സഹായകരമാകും എന്നു തോന്നുന്നു.

കർത്താവിന്റെ ശത്രുക്കളെ തിരിച്ചറിയുക

[‘കത്തോലിക്കാ അൽമായഅസംബ്ലി 2014’-ന് ആമുഖമായി ‘കാത്തലിക് ലേമൻസ് അസ്സോസിയേഷൻ’ പ്രസിദ്ധീകരിച്ച ‘നവീകൃതസഭ പുതുസഹസ്രാബ്ദത്തിൽ’ എന്ന ലഘുഗ്രന്ഥത്തിൽനിന്ന്-എഡിറ്റർ]

- ◆ കത്തോലിക്കാസഭയ്ക്ക് ബൈബിൾ പ്രമാണമല്ലെന്നു സത്യവാങ്മൂലം നൽകിയിട്ടുള്ളവർ - മെത്രാന്മാർ
- ◆ ബൈബിൾവിരുദ്ധ കാന്റോൻനിയമത്തിന്റെ സ്രഷ്ടാക്കൾ - മെത്രാന്മാർ
- ◆ ബൈബിൾവിരുദ്ധ രൂപതാനിയമങ്ങളുടെ സ്രഷ്ടാക്കൾ - മെത്രാന്മാർ
- ◆ യേശു സ്വതന്ത്രരാക്കിയ ദൈവജനത്തെ കാന്റോൻനിയമംവഴി ബന്ധികളാക്കിയവർ - മെത്രാന്മാർ
- ◆ ഭരിക്കരുതെന്ന് യേശു കൽപ്പിക്കുമ്പോൾ സഭയിൽ ഭരണം അടിച്ചേൽപ്പിക്കുന്നവർ - മെത്രാന്മാർ
- ◆ യേശുക്രിസ്തുവിന്റെ കൽപനകളെ ലംഘിച്ചു പ്രവർത്തിക്കുന്നവർ - മെത്രാന്മാർ
- ◆ ബൈബിളല്ല, കാന്റോൻ നിയമങ്ങളാണ് കത്തോലിക്കാ സഭയ്ക്ക് പ്രമാണങ്ങൾ എന്ന് കോടതിയിൽ വാദിക്കുന്നവർ - മെത്രാന്മാർ
- ◆ ക്രിസ്തു നിരോധിച്ച പൗരോഹിത്യവാഴ്ച പുനഃസ്ഥാപിക്കുകയും കാന്റോൻനിയമത്തിലൂടെ ബലപ്പെടുത്തുകയും ചെയ്തവർ - മെത്രാന്മാർ
- ◆ യേശുവിന്റെ ലളിതജീവിതമാതൃക ഉപേക്ഷിച്ച് എപ്പിക്യൂരിയനിസം സ്വീകരിച്ചവർ - മെത്രാന്മാർ
- ◆ കുദാശകൾ വില നിശ്ചയിച്ചു വിൽപ്പന നടത്തുന്നവർ - മെത്രാന്മാർ
- ◆ വ്യഭിചാരത്തെ ‘രഹസ്യവിവാഹം’ (കാന്റോൻ എസ്. 840) എന്ന പേരിൽ കുദാശയാക്കിയിട്ടുള്ളവർ - മെത്രാന്മാർ
- ◆ പുരോഹിതർക്കു വിവാഹം വിലക്കിയവർ - മെത്രാന്മാർ
- ◆ സഭാജനങ്ങളെ തള്ളി സമ്പത്തിനെ മുറുകെ പിടിക്കുന്നവർ - മെത്രാന്മാർ
- ◆ സഭാസമ്പത്ത് അപഹരിക്കുന്നവർ - മെത്രാന്മാർ
- ◆ ‘ക്രിസ്ത്യൻ ചർച്ച് പ്രോപ്പർട്ടീസ് & ഇൻസ്റ്റിറ്റ്യൂഷൻസ് ട്രസ്റ്റ് ബിൽ,’ പാർലമെന്റും നിയമസഭകളും നിയമമാക്കുന്നതിനെ തടസ്സപ്പെടുത്തുന്നവർ - മെത്രാന്മാർ
- ◆ ഇന്ത്യാരാജ്യത്തിന്റെ പരമാധികാരത്തിനുമേൽ വത്തിക്കാന്റെ ആധിപത്യം നടപ്പാക്കി പ്രവർത്തിച്ചുകൊണ്ടിരിക്കുന്നവർ - മെത്രാന്മാർ
- ◆ കൗൺസിലുകൾ, സിനഡുകൾ, അസംബ്ലികൾ എന്നിവ ഹയരർക്കിയുടെ സ്വാർത്ഥതാൽപര്യങ്ങൾക്കു മാത്രമായി മാറ്റിയവർ - മെത്രാന്മാർ
- ◆ നേർച്ചപ്പണം അൽമായ അവകാശനിഷേധങ്ങൾക്കു വേണ്ടി ധൂർത്തടിക്കുന്നവർ - മെത്രാന്മാർ

(കവർപേജിൽനിന്നു തുടർച്ച...)

അതാണു പ്രശ്നമായിത്തീർന്നതെന്നും അദ്ദേഹം പറഞ്ഞു. അതുകൊണ്ട് ഗാൾഗിൽ ശിപാർശകൾ ഇനിയെങ്കിലും വ്യാപകമായ ചർച്ചയ്ക്കു വിധേയമാക്കണമെന്നും, പശ്ചിമഘട്ടസംരക്ഷണത്തിനുവേണ്ടി ത്യാഗങ്ങൾ സഹിക്കേണ്ടിവരുന്ന കർഷകർക്കു നഷ്ടപരിഹാരം കൊടുത്തുകൊണ്ട് അവരുടെ നേതൃത്വത്തിൽതന്നെ ഗാൾഗിൽ ശിപാർശകൾ സാധ്യമായത്ര നടപ്പാക്കണമെന്നും അദ്ദേഹം പറഞ്ഞു.

സഭയിലെ ചില മെത്രാന്മാർ ജനങ്ങളോടൊപ്പമാണെന്നു വരുത്തിത്തീർക്കാൻ വിവാദപ്രസ്താവനകൾ നടത്തിയിട്ടുണ്ടെങ്കിലും, പരിസ്ഥിതിസംരക്ഷണത്തെപ്പറ്റിയുള്ള കത്തോലിക്കാസഭയുടെ ആധികാരികനിലപാടിനു വിരുദ്ധമാണവയെന്ന് തുടർന്നു സംസാരിച്ച ശ്രീ ജോസാന്റണി വ്യക്തമാക്കി. വിവാദമുതാനായ കാഞ്ഞിരപ്പള്ളി ബിഷപ്പ് മാർ അയ്ക്കന്നുമറ്റം ഗാൾഗിൽ കമ്മിറ്റി റിപ്പോർട്ട് നടപ്പാക്കണമെന്ന അഭിപ്രായമുള്ളവരാണെന്നും കേൾക്കുന്നുണ്ട്. പീരുമേട് ഡവലപ്മെന്റ് സൊസൈറ്റിയും മലനാട് ഡവലപ്മെന്റ് സൊസൈറ്റിയും, ഇൻഫാമും ഒക്കെപ്പോലുള്ള എൻ ജി ഒ-കളെ ഉപയോഗിച്ച്, പരിസ്ഥിതിസംരക്ഷണത്തിനു ലഭ്യമാകുന്ന ഫണ്ട് പോക്കറ്റിലാക്കാൻ കഴിയും എന്ന ബോധ്യമാണ് അതിന്റെ പിന്നിലെന്നും അറിയുന്നു, അദ്ദേഹം പറഞ്ഞു.

തന്റെ മറുപടി പ്രസംഗത്തിൽ, പശ്ചിമഘട്ടത്തെക്കുറിച്ച് ആയിപ്പെടുന്ന വ്യക്തികളും സംഘടനകളുമൊക്കെ എന്തുകൊണ്ട്, അമേരിക്കയുടെ നേതൃത്വത്തിൽ ‘നാസ’ (NASA) പശ്ചിമഘട്ട മലനിര തുരന്നു നടത്തുന്ന ന്യൂട്രിനോ അണുപരീക്ഷണം പശ്ചിമഘട്ടത്തിൽ ഉണ്ടാക്കാൻ പോകുന്ന ഭയാനകമായ പരിസ്ഥിതി പ്രശ്നങ്ങളെക്കുറിച്ചു മൗനം പാലിക്കുന്നു എന്ന് റെജി ഞളളാനി ചോദിച്ചു. അമേരിക്കൻ ജനതയുടെ എതിർപ്പിനെത്തുടർന്ന് അവിടെ നടത്താൻ കഴിയാതെപോയ ഈ കണികാപരീക്ഷണത്തിന് പശ്ചിമഘട്ടമേഖലയിൽ അനുമതി കൊടുത്തത്, പശ്ചിമഘട്ടസംരക്ഷണം സംബന്ധിച്ചുള്ള ഗവണ്മെന്റിന്റെ ഇരട്ടത്താപ്പുനയം തുറന്നുകാട്ടുന്നു. അതും ഒരു രാഷ്ട്രാന്തര ഗുഡ്വോലോചനയാണ്, അദ്ദേഹം പറഞ്ഞു.

ചർച്ച ഉപസംഹരിച്ചുകൊണ്ട്, കർഷകർ പാറമടകൾ വ്യാപകമാകുന്നതിനെതിരാണ്ണെന്നും, അവരുടെ സഹകരണത്തോടെയെങ്കിൽ പശ്ചിമഘട്ടസംരക്ഷണം അവർതന്നെ ഏറ്റെടുത്തുകൊള്ളുമെന്നും ശ്രീ റെജി ഞളളാനി പ്രസ്താവിച്ചു. ശ്രീ കെ. കെ. ജോസ് കണ്ടത്തിലി(സെക്രട്ടറി)ന്റെ അദ്ധ്യക്ഷതയിൽ 2.30 പി.എം-ന് ആരംഭിച്ച ചർച്ചാസമ്മേളനം 6.00 പി.എം-ന് പര്യവസാനിച്ചു.

-കെ.കെ. ജോസ് കണ്ടത്തിൽ (സെക്രട്ടറി)



‘പശ്ചിമഘട്ടസംരക്ഷണത്തിനു കർഷകരുമായി കൂടുതൽ ചർച്ചകൾ അനിവാര്യം’ - റെജി ഞളാനി

കെ.സി.ആർ.എം-ന്റെ ആഭിമുഖ്യത്തിൽ 2013 ഡിസംബർ 28-ന് ‘ഗാഡ്ഗിൽ-കസ്തൂരി രംഗൻ റിപ്പോർട്ടുകളും മലയോരകർഷകരുടെ പ്രശ്നങ്ങളും’ എന്ന വിഷയത്തെപ്പറ്റി ഒരു തുറന്ന ചർച്ച നടന്നു. വിഷയമവതരിപ്പിച്ചു സംസാരിച്ച മലയോരകർഷകനും കാരാഷിക ഗവേഷകനും കെ.സി.ആർ.എം. ഇടക്കി ജില്ലാ പ്രസിഡന്റുമായ ശ്രീ. റെജി ഞളാനി, ഗാഡ്ഗിൽ-കസ്തൂരിരംഗൻ റിപ്പോർട്ടുകൾ ആഗോള ഗുഡ്വോലോചനയുടെ ഫലമായി തയ്യാറാക്കപ്പെട്ടതാണെന്നും അശാസ്ത്രീയമാണെന്നും ആരോപിക്കുകയും, മലയോരമേഖലയെ ഹരിതാഭമാക്കി നില നിർത്തുന്ന കർഷകജനതയുമായി ചർച്ചചെയ്യാതെയും അവരെ വിശ്വാസത്തിലേക്കുക്കൊതെയും അവ അടിച്ചേല്പിക്കുന്നത് ജനവിരുദ്ധസമീപനമാണെന്നു പ്രസ്താവിക്കുകയും ചെയ്തു. ഗാഡ്ഗിൽ നിർദ്ദേശങ്ങൾക്കു പിന്നിലുള്ള അന്താരാഷ്ട്ര ഗുഡ്വോലോചനകളെക്കുറിച്ചും കോർപ്പറേറ്റ് താല്പര്യങ്ങളെപ്പറ്റിയുമുള്ള തന്റെ സംശയങ്ങൾ രേഖകൾവച്ച് അദ്ദേഹം അവതരിപ്പിച്ചു. കേന്ദ്രസർക്കാരും ചില കോർപ്പറേറ്റ് എൻ ജി ഒ-കളും പരിസ്ഥിതിയും വനവും സംരക്ഷിക്കുന്നു എന്നു പറഞ്ഞ് കോടിക്കണക്കിനു വിദേശ ഡോളർ കൈപ്പറ്റുന്നുണ്ടെന്നും, സ്വന്തം മണ്ണു സംരക്ഷിക്കുന്നതിൽ ഒരു വിട്ടുവീഴ്ചയും ചെയ്തില്ലാത്ത മലയോരകർഷകരെ പരിസ്ഥിതിവിരോധികളായി കണ്ടുകൊണ്ടുള്ള നിർദ്ദേശങ്ങൾ ഒരുവിയത്തിലും അംഗീകരിക്കാൻ കർഷകർക്കു സാധിക്കുകയില്ലെന്നും ശ്രീ റെജി വ്യക്തമാക്കി.

കസ്തൂരിരംഗന്റെ നിർദ്ദേശങ്ങളോട് വിരോധിക്കുന്നവരെങ്കിലും ഗാഡ്ഗിൽ നിർദ്ദേശങ്ങളെ അംഗീകരിക്കുന്നവരായിരുന്നു ചർച്ചയിൽ പങ്കെടുത്തവരിൽ മിക്കവരും. അതുകൊണ്ടുതന്നെ, വിഷയാവതരണത്തെത്തുടർന്ന് സജീവമായ ഒരു സംവാദം നടന്നു. ചർച്ചയിൽ പങ്കെടുത്ത സംസാരിച്ച പ്രൊഫ. സെബാസ്റ്റ്യൻ വട്ടമുറം, ഭൂമി ഒന്നാണെന്നും പശ്ചിമഘട്ട സംരക്ഷണപോലുള്ള വിഷയങ്ങൾ ഭൂമിയിൽ ജീവിക്കുന്ന എല്ലാവരുടെയും കാര്യമാണെന്നും, അതുകൊണ്ട് ഈ വിഷയത്തിൽ ആഗോളതലത്തിലുണ്ടായിട്ടുള്ള ആലോചനകളെയെല്ലാം ഗുഡ്വോലോചനകളാണെന്നു കരുതുന്നതു തെറ്റാണെന്നും അഭിപ്രായപ്പെട്ടു. ഗാഡ്ഗിൽ സമിതിയുടെ നിർദ്ദേശങ്ങൾ ഗ്രാമസഭകളിൽ ജനകീയമായി ചർച്ചചെയ്ത്

പരിസ്ഥിതിലോലപ്രദേശങ്ങൾ സ്വയം കണ്ടെത്താൻ ജനങ്ങൾക്കു അവകാശം നൽകിയിരുന്നു, അദ്ദേഹം പറഞ്ഞു.

യു.എൻ-ഓ അന്താരാഷ്ട്രസംഘടനകളോ അല്ല, ജനകീയപരിസ്ഥിതി പ്രവർത്തകരാണ് പശ്ചിമഘട്ടത്തിലെ പരിസ്ഥിതിസംരക്ഷണത്തിന്റെ പ്രാധാന്യം ബോധ്യംവന്നതിനേത്തുടർന്ന് കാൽ ശതാബ്ദംമുമ്പ് ‘പശ്ചിമഘട്ടരക്ഷായാത്ര’ നടത്തി വിഷയം അന്താരാഷ്ട്രശ്രദ്ധയിലെത്തിച്ചതെന്നും, പരിസ്ഥിതിസംരക്ഷണം പോലുള്ള പ്രശ്നങ്ങൾ ഒരു പ്രദേശത്തുമാത്രമായി പരിഹരിക്കാനാവില്ല എന്നു ബോധ്യം വന്നപ്പോഴാണ് യു.എൻ-ഉം മറ്റും ഈ വിഷയത്തിൽ ഇടപെട്ട് പശ്ചിമഘട്ടത്തെ ലോകപൈതൃകപ്പട്ടികയിലുൾപ്പെടുത്തിയതെന്നും കൂട്ടനാട്ടുനിന്നുള്ള പ്രമുഖ പരിസ്ഥിതി പ്രവർത്തകനും എം.ജി. യൂണിവേഴ്സിറ്റി ഉദ്യോഗസ്ഥനുമായ ശ്രീ ജോർജ്ജ് മുല്ലക്കര വ്യക്തമാക്കി.

ചർച്ചയിലിടപെട്ടുകൊണ്ട്, താൻ കസ്തൂരിരംഗൻ റിപ്പോർട്ടിനെ അംഗീകരിക്കുന്നില്ലെന്നും, മറിച്ച് ഗാഡ്ഗിൽ കമ്മിറ്റി റിപ്പോർട്ടിലുള്ള മിക്ക കാര്യങ്ങളോടും അനുഭാവം പുലർത്തുന്നുവെന്നും, കടനാട് മുൻ പഞ്ചായത്ത് പ്രസിഡന്റും പരിസ്ഥിതി പ്രവർത്തകനുമായ ശ്രീ മജു പുത്തൻകണ്ടം പ്രസ്താവിച്ചു. ഗാഡ്ഗിൽ ശാസ്ത്രജ്ഞനാണ്, കർഷകനല്ല. അദ്ദേഹത്തിന് താത്വികമായ അറിവേയുള്ളൂ; ബാക്കി അറിവുകളും പ്രായോഗികപദ്ധതികളും വരേണ്ടത് പശ്ചിമഘട്ടത്തിലെ കർഷകജനതയിൽനിന്നാണ്. ഗാഡ്ഗിലിന് ഇക്കാര്യം അറിയാമായിരുന്നതു കൊണ്ടാണ് തന്റെ എല്ലാ ശിപാർശകളും ജനകീയ ചർച്ചയ്ക്കു വിധേയമാക്കണമെന്നും, ജനങ്ങളുടെ മുൻകൈയിൽമാത്രം അവ നടപ്പാക്കണമെന്നും നിർദ്ദേശിച്ചത്. അങ്ങനെയൊരു ചർച്ച നടന്നാൽ തങ്ങൾക്കുകൂടി പങ്കാളിത്തമുള്ള പാരമടകളുടെ പ്രവർത്തനത്തിന് അതു ബുദ്ധിമുട്ടാകുമെന്നു മനസ്സിലാക്കിയ രാഷ്ട്രീയ നേതാക്കളാണ്, കക്ഷി ഭേദമന്യേ ഗാഡ്ഗിൽ റിപ്പോർട്ട് തമസ്കരിച്ചത്. ഗാഡ്ഗിൽ നിർദ്ദേശിച്ചിരുന്നതുപോലെ, അതു വ്യാപകമായ ജനകീയചർച്ചയ്ക്കു വിധേയമാക്കിയിരുന്നുവെങ്കിൽ, ആവശ്യമായ മാറ്റങ്ങളോടെ ജനങ്ങൾ അത് അംഗീകരിച്ചു നടപ്പാക്കിയേനെ. കസ്തൂരിരംഗൻ കമ്മിറ്റി ശിപാർശകളുയർത്തിയ ആശങ്കകൾ ഗാഡ്ഗിൽ കമ്മിറ്റി ശിപാർശകൾക്കും ബാധകമാണെന്ന മട്ടിലാണ് രാഷ്ട്രീയ-മതനേതൃത്വങ്ങൾ അവതരിപ്പിച്ചതെന്നും (ശേഷം പേജ് 34-ൽ)

‘സത്യജാല’ വിതരണം ചെയ്യുന്ന പുസ്തകങ്ങൾ

പുസ്തകം	ഗ്രന്ഥകാരൻ	വില/ രൂപാ	വിലപന വില
ഒരു വൈദികന്റെ പുഴയമിതാ	ഫാ. കെ. പി. ഷിബു	100	80
ഏകം സത്	ഇമ്മാനുവൽ സത്യാനന്ദ്	320	250
ന്യായവിധി	ഇമ്മാനുവൽ സത്യാനന്ദ്	155	130
സഭാനവീകരണത്തിലേക്ക് ഒരു വഴി	ചാക്കോ കളരിക്കൽ	150	130
മതാധിപത്യം കത്തോലിക്കാസഭയിൽ	ചാക്കോ കളരിക്കൽ	80	60
ലൈംഗികതയും പൗരോഹിത്യവും	ചാക്കോ കളരിക്കൽ	80	60
ഇടയൻ (നോവൽ)	ചാക്കോ കളരിക്കൽ	110	90
നഷ്ടപ്പെട്ട സുവിശേഷങ്ങൾ			
(പരിഭാഷ: എൻ. മസ്താക്കുട്ടി)	എഡി: ഒ. വി. ഗോപാൽ	170	170
അപ്രിയയാഗങ്ങൾ			
(138 ഗാനങ്ങളുടെ 2 സി. ഡി. സഹിതം)	സാമുവൽ കുടൽ	150	130
പുതിയലോകം പുതിയവഴി	ഡി. പങ്കജാക്ഷൻ	70	60
ആസ്തികുവാദം	എം. പി. പോൾ	60	50
ശാസ്ത്രയുഗത്തിലെ വേദാന്തപഠനം	വയലാർ മൈക്കിൾ	80	60
നസ്രായനും നാനാണത്തുഭ്രാന്തനും	ഇപ്പൻ	20	20
അവബോധത്തിലേക്ക് (ഭാഗം I: ചിന്താപഥം)	സക്കറിയാസ് നെടുങ്കനാൽ	100	80
അവബോധത്തിലേക്ക് (ഭാഗം II: ഭാവ്യതാപഥം)	സക്കറിയാസ് നെടുങ്കനാൽ	100	80
മോചനകാഹളം (കവിത)	റവ. ഡോ. ജയിംസ് ഗുരുദാസ് CMI	90	70
ആദ്ധ്യാത്മികത ഉണർത്തുന്ന ചോദ്യങ്ങൾ	ജോർജ് മൂലച്ചാലിൽ	50	40
നവോത്ഥാനം നവനാഗരികതയിൽ	ജോർജ് മൂലച്ചാലിൽ	90	70
യേശുവും സഭയും	ജോർജ് മൂലച്ചാലിൽ	80	60
ഓശാനയിൽനിന്നുള്ള ഗ്രന്ഥങ്ങൾ:			
വർത്തമാനപ്പുസ്തകം	പാറേമ്മാക്കൽ ഗോവർണ്ണദോർ	125	110
(ആധുനികഭാഷാന്തരം - പ്രൊഫ. മാത്യു ഉലകംതറ)			
മാനിക്കേയൻ കുരിശുവിവാദം -	വിവിധ ലേഖകർ	50	40
ഉദയംപേരൂർ സുന്നഹദോസ് - ഒരു ചരിത്രവിചാരണ	വിവിധ ലേഖകർ	50	40
കേരളക്രൈസ്തവചരിത്രം -			
വിയോജനക്കുറിപ്പുകൾ	ജോസഫ് പുലിക്കുന്നേൽ	70	60
കാനോൻ നിയമത്തിലെ കാണാച്ചരടുകൾ	ജോസഫ് പുലിക്കുന്നേൽ	80	60
Identity of Nazrani Church of Kerala	ജോസഫ് പുലിക്കുന്നേൽ	75	60
ആരാധനക്രമ വിവാദം:			
ഓശാനയുടെ ഇടപെടലുകൾ	ജോസഫ് പുലിക്കുന്നേൽ	125	110
പേഷിസി - ചരിത്രപരമായ ഒരു പഠനം	ജോസഫ് പുലിക്കുന്നേൽ	50	40
The Liturgy, Hierarchy & Spirituality of St. Thomas Christians in the Pre-Portuguese period- a study	ജോസഫ് പുലിക്കുന്നേൽ	25	20

(ആവശ്യമുള്ള ഗ്രന്ഥങ്ങളുടെ ലിസ്റ്റ് അറിയിച്ചുകൊണ്ട്, തുക ‘സത്യജാല’യുടെ സർക്കുലേഷൻ മാനേജർക്ക് അയയ്ക്കുക. സാധാരണ തപാലിൽ, പുസ്തകം അയച്ചുതരുന്നതാണ്. പോസ്റ്റേജ് സൗജന്യം.